

सूरदास : एक अध्ययन

लेखक

रामरतन भटनागर

द्वितीय संस्करण

प्रकाशक

किताबें महल • इलाहाबाद

प्रथम संस्करण १९४६

द्वितीय संस्करण १९४८

प्रकाशक—किताब महल, ५६-ए, जीरो रोड, इलाहाबाद ।
मुद्रक—सदलराम जायसवाल, रामप्रिंटिंग प्रेस, कीटगञ्ज, इलाहाबाद ।

दो शब्द

१९४१ में 'सूर-साहित्य की भूमिका' लिखकर मैंने सूर के वैज्ञानिक अध्ययन में अपनी भी छुद्र कड़ी जोड़ दी थी। साहित्य-पंडितों, आलोचकों और सुधी-पाठकों को मेरी यह आलोचना-सम्बन्धी प्रथम चेष्टा पसन्द आई और विश्वविद्यालयों ने इस पुस्तक को पाठ्यक्रमों में रखा।

'सूरदास : एक अध्ययन' इस सम्बन्ध में मेरा दूसरा प्रयास है। इस पुस्तक में सूर-सम्बन्धी गवेषणाओं को आगे बढ़ाया गया है और उन्हें इतिहास, धर्म और साहित्य-शास्त्र के मापदंडों पर नवीन ढंग से तोलने का प्रयत्न किया गया है। सूरदास के अध्ययन को यह पुस्तक आगे बढ़ायेगी, ऐसी आशा है।

युद्धकाल की प्रकाशन-सम्बन्धी कठिनाइयों के बाद इस पुस्तक को साहित्य-प्रेमियों के सामने आया देख आज हर्ष होता है।

प्रयाग,
जुलाई, १९४६

रामरतन भटनागर

इस नये संस्करण में यथासम्भव छापे की गलतियों को सुधार दिया गया है। समयाभाव के कारण विशेष परिवर्तन नहीं हो सका।

शिवरात्रि
६ मार्च, १९४८

रामरतन भटनागर

विषय-सूची

	पृष्ठ
१—सूर का कथा-संगठन	१
२—सूरसागर और भागवत की कृष्णलीलाएँ ...	२२
३—सूर की विनय-भावना	१०३
४—सूरदास का वात्सल्य रस-निरूपण ...	११७
५—सूरदास का शृङ्गार	१३७
६—सूर के काव्य में आध्यात्मिकता ...	१५६
७—सूरदास का धार्मिक काव्य	१७१
८—शुद्धाद्वैत की दार्शनिक मान्यताएँ और सूरसागर	१८७
९—सूरदास का भक्ति-काव्य	२०३
१०—सूर के काव्य की विशेषताएँ	२२२
परिशिष्ट	२४७

सूर का कथा-संगठन

‘भागवत’ और ‘सूरसागर’ की तुलना से पता चलता है कि सूरदास ने कई नई कथाएँ गढ़ी हैं। इन मौलिक कथाओं की सूची इस प्रकार होगी—(१) ढाढ़ी की कथा, (२) महराने के पांडे की कथा, (३) बरसाने के वामन की कथा, (४) राधा-कृष्ण के प्रथम मिलन और प्रेम-विकास की कथा, (५) राधा के श्याम-भुजङ्ग से डसे जाने और कृष्ण के गारुडी बनने की कथा, (६) दान्जलीला, (७) पनघट-लीला, (८) कृष्ण के बहुनायकत्व की कथा जिसके अंतर्गत मान की अनेक कथाएँ हैं और मान-मोचन के कई मौलिक ढङ्ग हैं, (९) वसंत, होली, फाग, हिंडोला—एक शब्द में, संयोग शृङ्गार की मौलिक योजना, (१०) नंद का ब्रज लौट आना और यशोदा के दुःख की कथा, (११) कृष्ण-राधा-मिलन। राधा और गोपियों का सारा प्रेमप्रसंग ही मौलिक है और जिस प्रकार बाल-कृष्ण में ही शृङ्गार की कल्पना कर डाली गई है, उसके पीछे भी परंपरा नहीं मिलती। इसके अतिरिक्त भागवत की कथाओं के रूप में परिवर्तन कर दिया गया है और कितनी ही कथाएँ दो-तीन बार कही गई हैं। इस प्रकार हम देखते हैं कि सूर का संगठन विचित्र ढङ्ग से हुआ है। नीचे हम इस पर विशद रूप से विचार करेंगे।

पहली बात भागवत की कथाओं के संबंध में है। सूर ने भागवत दशमस्कन्ध पूर्वार्द्ध की सभी कथाएँ ले ली हैं, यद्यपि एक-दो को छोड़ कर सब में कुछ परिवर्तन कर दिया है। परिवर्तन

इतना थोड़ा है, इतना सूक्ष्म है कि ध्यान से तुलना करने पर ही दिखलाई पड़ता है । फल यह हुआ है कि साधारण पाठक सूर के कथा-संगठन और भागवत के कथा-संगठन में भेद नहीं करता । इस पर जब सूर पद-पद पर शुकदेव और व्यास की दुहाई देते जाते हैं, तब उसे इसकी आवश्यकता ही नहीं पड़ती । सूर की मौलिकता कहाँ है, कितनी है, यह जानने के लिये वह उत्सुक नहीं होता । इसके अतिरिक्त सूर ने भागवत के कृष्ण के कुछ सस्कार दिये हैं, सूर ने अपनी ओर से भी कुछ बढ़ा दिये हैं, परन्तु इस परिवर्तन का आभास सहसा नहीं मिलता क्योंकि इनका विस्तार अधिक नहीं है ।

अतः साधारण ढङ्ग से कथा का ढाँचा भागवत के आधार पर ही खड़ा किया गया है । जो घटनाएँ दोनों में समान हैं उनके क्रम में अंतर नहीं है यद्यपि उनके बीच में सूरदास मौलिक लीलाओं का समावेश कर देते हैं ।

कथा के आरंभ में सूरदास स्वयं ढाढ़ी के रूप में उपस्थित होते हैं । कदाचित् सूर ने ढाढ़ी की कल्पना उस समय की जब वल्लभाचार्य ने उनकी प्रशंसा की । इसके बाद ढाढ़ी वल्लभ-सम्प्रदाय के कवियों का एक प्रमुख विषय हो गया, क्योंकि जन्मोत्सव के समय ढाढ़ी के पद गाये जाने लगे । परन्तु इन पदों में किसी भी कवि ने सूर की तरह अपने को ढाढ़ी चित्रित नहीं किया है । इससे स्पष्ट है कि कम से कम जिस रूप में ढाढ़ी सूरसागर में आता है वह सूर की उपज है । कागांसुर की कथा अन्य असुरवध की कथाओं के ढंग पर ही खड़ी की गई है । बरसाने और मेहराने के व्यक्तियों से संबंधित कथाएँ कृष्ण-कथा को स्थानीय रंग प्रदान करती हैं । इनमें दो विरोधी प्रवृत्तियों के ब्राह्मणों का चित्रण है; एक कृष्ण को मारने आता है, दूसरा उनका भक्त हो जाता है । भक्तों की प्रेमभावना भगवान् के

चमत्कार से दृढ़ होती है और बाल्यावस्था इन चमत्कारों के प्रवेश के लिये सबसे उपयुक्त है।

बाललीला में भी कितने ही प्रसंगों का समावेश हुआ है, परन्तु उनके सूत्र भागवत में मिल जाते हैं, जैसे माखनचोरी, गौचारण, वन से लौटने आदि के स्पष्ट उल्लेख भागवत में हैं। सूर की प्रतिभा ने इन पर बड़े-बड़े महल खड़े कर दिये हैं। सारी बाललीला में बल्लभाचार्य के नवनीत-प्रिय के संबंध के दृष्टिकोण का ही विकास हुआ है और शुद्धाद्वैत के पाप-पुण्य निर्लिप्त कृष्ण (ब्रह्म) की ही प्रतिष्ठा हुई है। बल्लभाचार्य द्वारा प्रतिष्ठित सेवापद्धति ने इस अश को विशिष्ट रूप देने में सहायता की है। साथ ही बल्लभाचार्य की प्रेमभक्ति यशोदा-गोपियों के सुख-दुःख को लेकर खड़ी की गई थी—बाललीला में उस सुख, उत्कंठा, उल्लास, प्रियविषयक-चिंतन, प्रिय-सेवा के आह्लाद आदि का चित्रण हो जाता है जो वात्सल्य-भक्ति के अंग हैं। इस भक्ति का दूसरा भाग कृष्ण-कथा के उत्तरार्द्ध में मिलता है जब यशोदा, नंद और गोपो के कृष्ण-वियोग दुःख को चित्रित किया गया है। सूर इन दोनों स्थलों पर मनोविज्ञान का सहारा लेकर खंड-काव्य की सृष्टि कर डालते हैं। इन दोनों छोरों के बीच की सारी कथा (केवल कुछ प्रसंगों जैसे कालियदमन, गोवर्धनलीला, चीरहरण, रास, अक्रूर का आगमन और कृष्ण का मथुरागमन, गोपिका-विरह और भ्रमरगीत को छोड़ कर) सूर की अपनी उपज है। इसे हम तीन भागों में उपस्थित कर सकते हैं :—

(१) राधा-कृष्ण के प्रेमस्फुरण और प्रेमविकास की कथा। भागवत में इसका इंगित भी नहीं है; अतः इसका बहुत श्रेय सूर को है यद्यपि राधा-कृष्ण की प्रेमकथा पहले भी उपस्थित की जा चुकी थी। इसमें सूर को ब्रह्मवैवर्त पुराण, जयदेव, गर्गसंहिता, चंडीदास और विद्यापति से सहारा अवश्य मिल सकता था।

लौकिक धरातल पर ही रहती है, उसमें आध्यात्मिकता नहीं आती। परन्तु सूर ने दूती का विस्तार नहीं किया है, न स्पष्ट रूप से अभिसार की योजना की है। गीतगोविन्द में राधा कृष्ण को अन्य युवतियों के साथ विलास करता हुआ देख कर मान करती है। विद्यापति में दूती नायिका को मिलनकुञ्ज में ले जाती है। वहाँ कृष्ण नहीं पहुँचते। इससे राधा “खंडिता” हो जाती है और मान करती है। सूर में राधा के दो मान हैं। एक मान स्वतंत्र है, एक बहुनायक प्रसंग से संबंधित है। स्वतंत्र मान रास के बाद आता है और उसमें राधा कृष्ण के हृदय में अन्य युवती का प्रतिबिम्ब देख कर मान करती है। बहुनायक-प्रसंग वाले मान में राधा स्पष्टतः खंडिता है। कृष्ण दूसरी युवती के घर जाते हैं, सुबह आते हैं लाल-लाल आँखें किये; राधा खंडिता हो जाती है। यहाँ राधा के अभिसार की कथा नहीं है। कृष्ण राधा के घर ही आकर रात में आने का वचन देकर चले जाते हैं। मानमोचन के ढङ्ग भी मौलिक हैं।

अन्य कथाओं में राधा की उपस्थिति बताई जाती है। उसका कृष्ण से प्रेम भी चलता है, परन्तु अन्य गोपियों भी उसमें भाग लेती हैं। वास्तव में इन लीलाओं में राधा ही कृष्ण के प्रेम की केन्द्र बनती है परन्तु लीला का उद्देश्य कुछ अन्य ही है जैसा हम अभी देखेंगे। कृष्ण और राधा के संबंध में विशद चित्रण गोरस-दान के बाद होता है। राधा स्वयं को भूल जाती है सिर पर दही की मटकी रख कर कोई “कृष्ण कृष्ण ले लो” कहती हुई भटकती है। सखी कृष्ण को पता देती है। कृष्ण कुञ्ज में मिलते हैं—

साची प्रीति जानि हरि आए

पूरन नेह प्रगट दरसाए

लई उठाइ अंक भरि प्यारी। भ्रमि भ्रमि श्रम कीन्हों तनु भारी

मुख-मुख जोरि अलिङ्गन दीन्हो । बार-बार भुज भरि भरि लीन्हो
 वृन्दावन घनकुज लतातर । श्यामा श्याम नवल नवला वर
 मनमोहन मोहिनि सुखकारी । कोकला गुण प्रगटे भारी
 छूटे बंद अलक सिर छूटे । मोतिन हार दूटि सुख लूटे
 मूर श्याम विपरीत बढाई । नागरि सकुचि रही लपटाई

फिर पनघट-लीला में भी राधा है, परन्तु वहाँ उसका विशेष महत्त्व नहीं है, मान में वह प्रधान है । बहुनायकत्व लीला में भी वह प्रधान है परन्तु सूर की दृष्टि अन्य गोपियो और कथा की ओर एक दूसरे उद्देश्य से लगी है । सूर ने राधा को लेकर कई मौलिक कल्पनाएँ की हैं—

(१) राधा के हार का खो जाना और उसका उस बहाने कृष्ण से मिलना ।

(२) रास के अवसर पर राधाकृष्ण का विवाह ।

(३) सखियो का राधा को शरमाना, परन्तु राधा का कहना कि वह कृष्ण को पूरी तरह देख ही नहीं पाती । (अनुराग-समय के पद)

कृष्ण और राधा का क्या संबंध है, इस विषय में सूर स्पष्ट हैं । राधा कृष्ण को उलाहना देती है—

ब्रज वसि काके बोल सहौ

तुम त्रिन श्याम और नहिँ जानौ सकुचनि तुम्हें कहाँ
 कुल की कानि कहाँ लौ करिहौँ तुमको कहाँ लहौँ
 धिग माता धिग पिता विमुख तुव भावैं तहाँ रहौँ
 कृष्ण उत्तर देते हैं—

ब्रजहिँ त्रसे आपुहि त्रिसरायो

प्रकृति पुरुष एकै करि जानहु बातनि भेद करायो
 जल-थल जहाँ रहौँ तुम त्रिनु नहिँ वेद-उपनिषद गायो
 द्वै तनु जीव एक हम दोऊ सुख-कारन उपजाओ

सूर का कथा-संगठन

ब्रह्म रूप द्वितीय नहि कोऊ तब मन त्रिया जनायो
सूर श्याम मुख देखि अलप हँसि आनंदपुञ्ज बढ़ायो
तब राधा परिस्थिति समझ जाती है—

तब नागरि मन हरप भई

नेह पुरातन जानि श्याम को अति आनंद मई
प्रकृति-पुरुष नारी मै वे पति काहे भूलि गई
को माता को पिता बंधु को यह तो भेंट नई
जन्म-जन्म युग युग यह लीला प्यारी जानि लई
सूरदास प्रभु की यह महिमा या ते विवश भई

सुनहु श्याम मेरी इक विनती

तुम हरता तुम करता प्रभु जू मात पिता कौने गिनती
गैवर मेति चटावत रासभ प्रभुता मेटि करत हिनती
अब लौ करी लोक मर्यादा मानहु थोरहि दिनती
बहुरि-बहुरि ब्रज जन्म लेत हौ इहलीला जानां किनती
सूर श्याम चरणनि ते मोको राखत है कहा मिनती

राधा कृष्ण की प्रकृति हैं। वे वास्तव में एक ही हैं। एक ब्रह्म ही “सुख-कारन” दो रूप धारण करता है—एक कृष्ण है, दूसरा राधा। राधा-कृष्ण या ब्रह्म के खेलों में भक्त आनंद लेता है। राधा-कृष्ण की कथा कहने में मुख्यतः लीलावर्णन का ही भाव है। गारुडी की कथा और हार खोने की कथा लीला-मात्र हैं। अनुराग के पदों में राधा के रहस्यमय, अलौकिक प्रेम का चित्रण है। मान के एक प्रसंग में उसी प्रकार “गर्व” से भगवान् के अंतर्धान होने की कल्पना है जिस प्रकार भागवत में रास के प्रसंग में। दूसरे प्रसंग में राधा के रहस्यात्मक प्रेम की व्यंजना है जो प्रिय के हृदय में अन्य स्त्री की छाया भी नहीं देख सकता। वल्लभ-सम्प्रदाय में भक्त का लक्ष्य है कृष्ण को समर्पित हो जाना, आत्मभाव भूल कर अनन्य प्रेम। गर्व ही

आत्मभाव का कारण है। इस गर्व का परिहार होना चाहिये। थोड़ा भी गर्व, थोड़ी भी अहंता भगवान् को असह्य है। इसी प्रकार भक्त भगवान् को अत्यन्त आनन्द भाव से प्रेम करता है। राधा के उपर्युक्त प्रसंगों में यही रूपक रूप से रखा गया है।

(२) गोपियों का प्रेम :—

भागवत में गोपियों को कृष्ण से संबंधित करने वाले केवल दो प्रसंग हैं—चौरहरण और रास। जैसा व्यास ने स्पष्ट कहा है, ये रूपक मात्र हैं। सूर इस बात को समझते हैं। इसी-से उन्होंने उसी तरह के नए रूपों का सृष्टि की है। ये रूपक हैं दानलीला, पनघटलीला, बहुनायक-कथा। इन तीनों के भीतर क्या सदेश है ?

दानलीला में स्पष्ट ही आत्मसमर्पण का सदेश है—“दान लेहुँ ही सब अगन का”। यही वल्लभ-सम्प्रदाय का मूलमंत्र है। चौरहरण में भी यही सदेश है—कि भगवान् से गोप्य क्या है, आत्मसमर्पण भाव है, तो लाज क्या ? यहाँ भी वही संदेश है, परन्तु अधिक स्पष्ट रूप में। रूपक ने कथा को स्थूल कर दिया है, परन्तु साथ ही सदेश अत्यंत स्पष्टता से सामने आया है। पनघटलीला में कवि कहना चाहता है कि भगवान् भी भक्त की वाट चाहता है, उसे “संसार” से विरत कर स्वनिष्ठ करना चाहता है। “गागरी में कोंकर” मारने का अर्थ ही यह है कि भगवान् की ओर से बार-बार इस प्रकार की चेष्टा होती है। जब भक्त भगवान्-निष्ठ हो जाता है तो उसकी दशा उस गोपी की-सी हो जाती है जो दूध बेचने निकलती है तो “कृष्ण ले लो” कहने लगती है। यह आत्मविस्मृति भावभक्ति का चरम विकास है। इस रूपक में भगवान् की “पुष्टि” का रूप और उसकी प्रबलता का चित्रण है। पुष्टि द्वारा भगवान् भक्त को संसार-विमुख

और स्वमुख करता है। जब अंत में भक्त भगवान् के रूप पर मोहित ही हो जाता है तो भगवान् को कुछ करना नहीं रह जाता। भक्त स्वयं अग्रसर होने लगता है। पुष्टिमार्ग के भक्तों का मुख्य आधार है भगवान् का सौन्दर्य। इस प्रसंग में उस रूप की सुन्दर प्रतिष्ठा है और भगवान्-भक्त के बराबरी के संबंध की भी व्यञ्जना है।

अब रह जाती है बहुनायकत्व कथा—उसका अर्थ है कि एक ही भगवान् अनेक भक्तों को एक ही समान, एक ही समय प्राप्य है परन्तु उसकी प्राप्ति के लिये प्रतीक्षा और विरह की साधना की आवश्यकता है। वह तो अंतर्दामी है—गर्व, ईर्ष्या, द्वेष, इनके होने पर उसका मिलना ही असंभव है।

गोपियों में जीव का ही सामूहिक चित्रण है। वास्तव में उन्हें रूपक के सहारे खड़ा किया गया है। जो कृष्ण की लीलाएँ हैं, वे ही रूपक भी हैं। इसलिये उनमें जहाँ एक ओर लीला भाव की स्पष्टता नहीं, वहाँ दूसरी ओर गोपियों के प्रेमविकास के संबंध में विशेष उद्योग नहीं। बल्लभाचार्य ने गोपियों को “श्रुति” कहा है। सूर भी एक स्थान पर ऐसा कहते हैं। दूसरे स्थान पर वे भागवत का आधार लेकर उन्हें देवताओं का अवतार बताते हैं। परन्तु वास्तव में सूर गोपियों को एक अभिनव दृष्टि से उपस्थित करते हैं। गोपियाँ सामान्य जीव हैं। वे सहज ही कृष्ण पर आसक्त हो तन्मयतावस्था को प्राप्त होती हैं। सारे रूपकों में भगवान् और जीव के सम्बन्ध को ही चित्रित किया गया है। साधारण रूप से लीलामात्र गढ़ने की भावना नहीं है। व्यास का जो उद्देश्य रहा है, वही यहाँ भी स्पष्ट है।

बल्लभाचार्य ने गोपियों के संयोग-सुख और त्रियोग-दुःख को भी आदर्श माना है। परन्तु उनका उद्देश्य स्पष्ट नहीं है।

वह वात्सल्य-रति को प्रधानता देते थे। अतः इस विषय में उनका स्पष्ट संतव्य भी नहीं मिल सकता था। परन्तु वे यह अवश्य जानते थे कि यहाँ गोपियों का प्रेम शृङ्गार-रति से भिन्न है जैसा उन्होंने कहा भी है।

वस्तुतस्तु ग्रामसिंहस्य सिंहस्वरूपत्वेऽपि न ताह ग्रूप वक्तुं शक्य तथा लौकिकपुंसि नाय्या वा तदाभासो रसशास्त्रे निरूप्यते तदृष्टान्तेन भगवद्भाववद् भगवद्भक्तीति भावनार्थं न त्वषीणा लौकिके तात्पर्यं भवितुमर्हति।

स्पष्ट है कि सूर ने गोपियों के मिलन-वियोग सुख-दुख को खड़ा किया तो वल्लभाचार्य के सिद्धांत को ही आगे बढ़ाया। परन्तु उन्होंने रूपकों की सृष्टि कर कथाओं को और भी ऊँची आध्यात्मिक भूमि पर रखने की चेष्टा की। आलोचकों की दृष्टि से वे असफल हैं, परन्तु आलोचक उनके काव्य को शास्त्र के भीतर से देखते हैं, नैतिकता के भीतर से देखते हैं, काव्य और धर्मानुभूति के भीतर से नहीं। इसीसे वे सूर को लांछित समझते हैं।

(३) संयोगचित्रण (हिंडोला, जलविहार, वसन्त, फाग, होली)—इन सबमें रास के ढंग पर ही संयोगचित्रण है, सूर ने इन प्रसंगों में जयदेव के काव्य से सहारा लिया है और केवल विषय-तन्मयता के द्वारा इन्हें अलौकिक भूमि पर उठाने की चेष्टा की है। रूपक इनमें नहीं है। परन्तु आध्यात्मिकता उसी ढंग से व्यक्त है जिस ढंग से जयदेव के गीतगोविंद में व्यक्त हुई है, यद्यपि जयदेव जैसे स्थूल सभोग के प्रसंग यहाँ नहीं हैं। राधा-कृष्ण के निकुञ्जविहार में सूर ने जयदेव को ही आदर्श माना है—उन्हीं की तरह सुरति, सुरतारंभ, सुरतांत, विपरीत के वर्णन किये हैं। विद्यापति भी उनके सामने

रहे होंगे । परन्तु इन नये प्रसंगों में वैसी स्थूलता नहीं है । ये कवि के काव्य को सबसे उत्कृष्ट रूप में हमारे सामने रखते हैं । इन नवीन प्रसंगों के सम्बन्ध में कई समस्याएँ हैं :

(१) क्या ये प्रथमतः सूर की उपज हैं और उनसे संप्रदाय में आए हैं या सूर ने इन्हें उसी तरह लिखा है जिस तरह अष्टछाप के अन्य कवियों ने इन्हें बसंत-कीर्तन के लिये लिखा ?

(२) यदि ये सूर की उपज हैं तो उनका मंतव्य क्या है ? वास्तव में ये प्रसंग मौलिक हैं । साहित्य की परम्परा में पहली बार इनका दर्शन अष्टछाप के कवियों में ही होता है । लगभग सभी अष्टछाप के कवियों के पद इन पर मिलते हैं । जहाँ तक कह सकते हैं, ब्रज-प्रदेश में इस प्रकार के कृष्णलीला के पद चल रहे होंगे । कृष्ण-राधा की होली, फाग, हिंडोल ब्रज-प्रदेश में अवश्य प्रसिद्ध होंगे । इसलिये सूर ने संयोग की पराकाष्ठा चित्रित करने के लिये उनका ही रूपक ग्रहण किया । फागुक्रीड़ा की समाप्ति पर सूर गाते हैं—

फागु रग करि हरि रस राख्यो । रह्यो न मन युवतिन के काख्यो
सखा-सग सबको सुख दीनो । नर-नारी मन हरि हरि लीनो
जो जेहि भाव ताहि हरि तैसे । हित को हित कटक को तैसे
नद यशोदा बालक जान्यो । गोपी कामरूप कर मान्यो
स्पष्ट है कि सूर ने इस सिद्धांत को कथा में ही गूँथ दिया है । हाँ, फूलडोल सम्भव है बाद में गढ़ा गया हो । फूलडोल वल्लभकुल का प्रधान उत्सव है । उसका आरम्भ सूर ही की हिंडोल कल्पना से हुआ होगा । सूर ने एक सुन्दर हिंडोल-प्रसंग लिखा है, परन्तु यह फूलडोल नहीं है, विश्वकर्मा का गढ़ा हुआ स्वर्णरत्न हिंडोल है । जो हो, यह निश्चित है वल्लभकुल के नित्य और नैमित्तिक आयोजन पर सूर की कल्पना और उनके काव्य की छाप है ।

भ्रमरगीत के प्रसंग में सूर ने काव्य का पुट देकर नए अनेक प्रसंग खड़े किये जैसे पाती-प्रसंग, प्राकृतिक वस्तुओं में उद्दीपन-पल्लव-भाव (चंद्र, मेघ, कोकिल आदि के प्रति उपालम्भ)। परन्तु कारण है मूल विषय भागवत को ही सामने रख कर लिखा गया है। (१) उसमें निर्गुण के प्रति सगुण कृष्ण और योग के सम्मुख भक्ति की प्रतिष्ठा है। भागवत में निर्गुण और योग को महत्त्व मिला है—सूर की सूर ने इनका विरोध किया है। उन्होंने सगुण कृष्ण और भक्ति की स्थापना की है। भयुकर के प्रति कहे पदों में उन्होंने अनेक नूतन उद्भावनाएँ उपस्थित की हैं। इस विषय को उन्होंने अत्यंत विस्तार से लिखा है। दर्शन, काव्य और भक्ति की जो त्रिवेणी भ्रमरगीत में वह रही है, वह अन्य स्थान पर दुष्प्राप्य है। केवल इसी के बल पर सूर को उनका वह पद मिल जाता जो आज उन्हें मिला हुआ है। प्रसंग को उपस्थित करने और उसके विस्तार का ढंग मौलिक है। (२)

राधा-कृष्ण का पुनर्मिलन ब्रह्मवैवर्त पुराण में है और वही राधा की वियोगदशा का भी विस्तृत चित्रण है। सूरदास पुराण से भली भाँति परिचित जान पड़ते हैं, परन्तु उन्होंने मिलन-प्रसंग को अत्यंत स्वाभाविक रूप से नये प्रकार से लिखा है। ब्रह्मपुराण को इससे अधिक श्रेय नहीं कि उसने राधा के पुनर्मिलन की कथा लिखी है—परन्तु वह अस्वाभाविकता और अनर्गल बातों में दब गई है। सूर ने इस कथा में राधा के प्रेम की परिणति का चित्रण किया है। रुक्मिणी के संग राधा के प्रेम व्यवहार ने राधा के चरित्र को और भी उज्ज्वल कर दिया है। वास्तव में राधा के विरहवर्णन और पुनर्मिलन के अभाव में उसका चरित्र-चित्रण अधूरा रह जाता। इस प्रकार हम देखते हैं कि सूर ने कथा की परंपरा को सुरक्षित रखते हुए भी उसका संगठन अपने ही ढंग पर किया

अनेक स्थलों पर यह भ्रम हो सकता है कि कथा असंगठित परन्तु ऐसा नहीं है। कथा विशृङ्खलित मालूम देती है, इसके कारण हैं—

(१) कथा प्रबंधात्मक रूप में छंदवद्ध नहीं है। वह खंडात्मक रूप में पद-वद्ध चलती है। भिन्न-भिन्न खंडों में एक स्वाभाविक विकास की शृङ्खला है, परन्तु प्रत्येक खंड स्वतंत्र रूप से भी खा जा सकता है यद्यपि इससे कितने ही ऐसे छंद बेकार हो जायेंगे जो “कड़ी” के रूप में सामने आते हैं।

(२) एक ही कथा दो रूपों में लगभग बराबर चलती है— एक वर्णनात्मक छंद में, दूसरी पद में। कभी-कभी तीन या चार रूप भी हैं। भ्रमरगीत तीन हैं। कई कथाओं के एक-एक पद में कई वर्णन हैं।

(३) अन्य अष्टछाप के कवियों के तत्संबन्धी पद फुटकर हैं। प्रतः सूर के सम्बन्ध में भी यही धारणा हो सकती है कि उन्होंने फुटकर पद ही संग्रह कर दिये हैं। परन्तु यह ठीक नहीं है। प्रच्य कवि संप्रदाय की नित्य और नैमित्तिक सेवाओं से प्रभावित थे; सूर इस तरह प्रभावित नहीं थे। अन्य कवियों ने “खंड” कथाओं की उतनी सृष्टि नहीं की जितनी फुटकर पदों की। सूर ने कथा के रूप में भी पद लिखे हैं।

(४) सूर के बाद “दानलीला” “मानलीला” जैसे खंडात्मक पद-वद्ध कथाकाव्यों की परंपरा चल पड़ी। इससे सूर के इन कथा-संगों को भी खंडकाव्य ही समझा जाने लगा जिससे यह अनुमान लगा कि सूरसागर कई खंडकाव्यों का संग्रह है। यह इससे और भी पुष्ट हो गया कि सूर के कितने ही ऐसे प्रसंग सूरसागर से अलग खंडकाव्य नाम से चल रहे हैं (“नैमित्तिक कीर्तन-संग्रह” में एक मानकथा को “सूरसागर” नाम से संग्रहीत किया गया है

और गोवर्धनधारण की छन्दबद्ध कथा को भी खड-काव्य के रूप में स्थान दिया है) ।

कथा के स्वाभाविक विकास की दृष्टि से यह स्पष्ट है कि उसका एक निश्चित रूप आरम्भ से ही सूर के सामने था परन्तु कठिनाई विशेषतः वर्णनात्मक छन्दों में कही कथा के कारण है । प्रश्न कई उपस्थित होते हैं :

(१) जब पदबद्ध कथा लिखी गई तो वर्णनात्मक छंद में कथा लिखने की क्या आवश्यकता थी ?

(२) क्या दोनों की कथाओं में कोई भेद है ?

(३) जब दोनों प्रकार की कथाएँ लिख ली गईं तो उन्हें अलग-अलग सग्रहा का रूप क्यों नहीं दिया गया ?

(४) कौन-सी कथा पहले लिखी गई ? क्या दोनों साथ लिखी गई ?

(५) क्या सूर दोनों में एक ही प्रकार सफल है ?

(६) क्या वर्णनात्मक छंदों और कथाओं की सृष्टि 'कड़ी' के रूप में हुई ?

(७) पदों की कथा का क्या रूप है ? उसका विकास कहाँ तक समुचित हो सका है ?

वास्तव में ये प्रश्न चिन्त्य हैं । सभी का समीचीन उत्तर देना कठिन है । पहले हमें दशमस्कंध की वर्णनात्मक छंदों की कथा और भागवत दशमस्कंध की तुलना करना चाहिये । तुलना से स्पष्ट होगा कि लगभग सारी कथा वर्णनात्मक छंदों में मिल जाती है । अध्याय ५ (कृष्णजन्मोत्सव), १७-१६ (दावानल), २० (वर्षा-शरद), २१ (गोपीकागीत), ३४ (सुदर्शन मोचन, शखचूड़बध), ३५ (गोपिकाविरह), ३६ (अक्रूर का लौटना), ४० (स्तुति), ४१ (मथुराप्रवेश), ४२ (धनुर्भग), ४३ (मल्लयुद्ध), ४६ (उद्धव की

ब्रजयात्रा)—ये कथायें वर्णनात्मक छंदों में नहीं हैं । परन्तु इनमें से कुछ कथायें (१८वें अध्याय की दावानलकथा, वर्षाशिरद) गोर्पिकागीत, नंदगोपवार्तालाप और कृष्णाभिषेक) पदों में भी नहीं हैं । इन कथाओं के न होने से कथा-विकास में बाधा अवश्य पड़ती है । अक्रूर-प्रसंग के बाद एकदम कंसबध आ जाता है—बीच का क्रम नहीं मिलता । परन्तु इस एक को छोड़ कर कथा समान रेखा पर चलती है । इस प्रकार एक ही कथा दो रूपों में (कुछ स्थलों को छोड़ कर) बराबर चलती है । दोनों की तुलना करने पर पता चलेगा कि—

(१) दानलीला और मानलीला को छोड़ कर सूर की नई सामग्री वर्णनात्मक छंद में नहीं है । इनका छंद भी वही नहीं है जो शेष वर्णनात्मक कथा का छंद है । इसलिये इसको खंडकाव्य के रूप में जोड़ा मान कर हम कह सकते हैं कि सूर की मौलिक सामग्री वर्णनात्मक छंदों में नहीं है ।

(२) कुछ सामग्री ऐसी है जो मौलिक है, परन्तु वर्णनात्मक छंद में है जैसे सिद्धर ब्राह्मण की कथा और ब्राह्मण का प्रस्ताव (महराने से बाभन आयो) ।

(३) पदबद्ध कथा में जो मौलिक उद्भावनायें सूर ने की हैं, वही मौलिक उद्भावनायें छंदबद्ध कथा में उसी प्रकार मिलती हैं । (इन्द्रयज्ञभंग, कालियदमन आदि की तुलना कीजिये) ।

(४) छंदबद्ध कथा विशेष रसपूर्ण नहीं है । उसमें इति-वृत्तात्मकता और वर्णनात्मकता का प्राधान्य है । सूर का महत्त्व पदों में ही है ।

(५) कुछ वर्णनात्मक छंद कड़ी के रूप में भी आये हैं । संभव यह है कि वर्णनात्मक छंद में कही कथा बाद की उपज है । उसकी आवश्यकता उस समय पड़ी जब सूर पदों को भागवत

के रूप में संग्रहीत करने लगे तो उन्होंने अत्यंत क्षिप्र गति से सब पूर्वस्कन्ध लिख डाले। इनमें भी कथा का मूल रूप देकर बहुत कम सामग्री अपनी रखी। जब दशमस्कन्ध में पहुँचे तो उनके सामने एक विपम समस्या उठ खड़ी हुई—

(१) या तो वे उसमें केवल पद रहने दें,

(२) या शृङ्खला बनाये रखने के लिये छंदकथा लिख दें !

उन्होंने दूसरा मार्ग ही अच्छा समझा। परन्तु भागवत के अतिरिक्त जो रसपूर्ण नवीन योजनाएँ उन्होंने उपस्थित की थीं, वे इस प्रकार के वर्णनात्मक छंद में नहीं आ सकती थीं, अतः उन्होंने उन पर लेखनी नहीं चलाई। केवल एकाध स्थल के लिये उनके पास खंडकाव्य के रूप में कुछ सामग्री थी, उसका समावेश कर दिया। दानलीला, मानलीला और भ्रमरगीत में यही सामग्री संग्रहीत है।

दोनों प्रकार से लिखी कथाएँ दो भिन्न ग्रंथों में संग्रहीत क्यों नहीं की गई, इसका उत्तर स्पष्ट है। दूसरी छंदवद्ध कथा केवल ग्रंथ को भागवत का रूप देने के लिये लिखी गई है और पदवद्ध ग्रंथ से अलग उसकी कोई महत्ता ही नहीं थी। इसलिये उसे अलग नहीं रखा जा सका। सूरदास ने ग्रंथ को भाषा भागवत का रूप देना चाहा, यह साफ पता चलता है :

श्रीमुख चारि श्लोक दिये ब्रह्मा को समुझाइ
ब्रह्मा नारद सों कहें नारद व्यास सुनाइ
व्यास कहे सुकदेव सों द्वादश कथ बनाइ
सूरदास सोई कहै पद भाष्य करि भाइ

(प्रथम स्कंध)

इन सब स्कन्धों की कथा में सूर बराबर—“सूरदास कह्यो भागवत अनुवाद”, “जैसे सुक को व्यास पढ़ायो। सूरदास वैसे कहि गायो।” आदि कहकर भागवत की दुहाई देते चलते हैं।

सूर ने दशमस्कंध को सामने रखकर ही सुगठित रूप से अपनी सामग्री उपस्थित की थी। जब उन्हें भागवत के रूप में उसे उपस्थित करना पड़ा, तब उन्हें सारे स्कंध लिखना आवश्यक थे। परन्तु इन स्कंधों की सामग्री उनके लिये महत्त्वपूर्ण नहीं है :

(१) उनकी रुचि कृष्ण में ही विशेष थी।

(२) इन स्कंधों में ज्ञानविज्ञान-सम्बन्धी नीरस सामग्री भरी पड़ी थी। उसका बहुत-सा भाग सूर के आध्यात्मिक सिद्धान्तों से मेल नहीं पा सकता था। इसी से हम देखते हैं कि सूर ने भागवत के महत्त्वपूर्ण ११ वें स्कंध की सारी सामग्री ही हड़प ली। जहाँ-जहाँ अन्य स्थलों पर उन्होंने आध्यात्मिक भाव रखे हैं, वहाँ-वहाँ उन्होंने अपने मत को ही रखा है। उत्तरार्द्ध कृष्णकथा भी उनके लिये महत्त्वपूर्ण नहीं थी। अतः उसे भी अत्यंत संक्षेप में लिखा गया है। अन्य स्कंधों में भा बड़ी-बड़ी कथाओं को एक दो छंदों में कह कर काम चलाया। इस अत्यंत संक्षेप से कहने की प्रवृत्ति में नीरसता, काव्यगुणहीनता, इतिवृत्तात्मकता का आः जाना आवश्यक था। फिर भी जहाँ-जहाँ उनके मन के प्रसंग मिलते गये, वहाँ-वहाँ सूर ने पद के रूप में कथा लिखी जैसे भीष्मप्रतिज्ञा, रामकथा आदि।

(३) सारे भागवत का अनुवाद महत् कार्य था और ढलती उम्र में सूरदास उसे नहीं कर सकते थे। वह अपना अक्षमता जानते थे। उनकी रुचि भी उस ओर नहीं थी। वे पौराणिक नहीं थे। भक्त थे। कवि थे। अतः इतिवृत्तात्मक पौराणिक कथाओं को विस्तार-पूर्वक लिखना उनका उद्देश्य नहीं रहा।

(४) भागवत के एकादश स्कंध पर सुबोधिनी टीका भी है। इसी से सूर ने इस स्कंध की सामग्री नहीं ली। वे अपनी सीमाएँ जानते थे। सुबोधिनी के दशमस्कंध की टीका में जिन सिद्धान्तों

का उल्लेख किया गया है, वह उन्होंने काव्य के रूप में उपस्थित किये। उन्हें भी वह सैद्धान्तिक रूप उन्होंने नहीं दिया जो नंददास के काव्य में मिलता है। नंददास ने रासपंचाध्यायी के समझाने के लिये सिद्धान्तपंचाध्यायी की रचना की। सूर न ज्ञान का प्रदर्शन चाहते थे, न प्रचार ही उनका उद्देश्य था। वे वल्लभाचार्य के पूरक थे, उनका स्थान छीनना नहीं चाहते थे, उन जैसे मौलिकताग्र ही को अनुच्छृष्ट वस्तु उपस्थित करने से ही संतोष हो सकता था। अतः इस प्रकार की सामग्री का सूरसागर में अभाव है।

अब प्रश्न रह गये—पदों में कथा का क्या रूप है ? उसका विकास कहाँ तक समुचित हो सका है ? इस संबंध में हमें यह कहना है कि सूर के काव्य की परिस्थिति अभूतपूर्व है संसार के साहित्य में उसका जोड़ नहीं मिलेगा। कथात्मक गीतिकाव्य या गीतात्मक कथाकाव्य—हम इसे दोनों नाम दे सकते हैं। वास्तव में सूर के काव्य में गीतिकाव्य की भावप्रधानता के साथ कथा का विकास भी होता गया है या यों कहिये कि कथा बढ़ती जाती है, यद्यपि हमें इसका पता ही नहीं लगता और जहाँ भावना घनीभूत हो जाती है वहाँ कथा रुक जाती है और अनेक पद केवल भावमात्र या परिस्थिति मात्र या हृदयानुभूति का चित्रण-मात्र करते हैं। हम उनमें इतने तन्मय हो जाते हैं कि कथा का अभाव या उसके विकास में बाधा हमें अखरती नहीं। जब वह भावोत्कर्ष समाप्त होने को आना है तो कथा भी विश्राम लेकर आगे बढ़ जाती है। कथा भावना को बढ़ाती है, भावोत्कर्ष कथा के विकास में सहायक होता है। इस प्रकार के काव्य में नाटकीयता के लिये काफी स्थान है, क्योंकि

(१) एक ही पद में कहीं-कहीं बड़ा भावपूर्ण कथोपकथन भर दिया गया है (जैसे कृष्ण और यशोदा के कथोपकथन)।

(२) कथा के बीच की कड़ियाँ पूरी नहीं हैं, परन्तु नाटक की भाँति वीथिका सब जगह है जिससे कथासूत्र जोड़ने में कठिनाई नहीं होती ।

(३) कहीं-कहीं खंडकाव्य ही कथोपकथनात्मक है (जैसे दानलीला) उस प्रकार हमें सूर के गीतों में वे गुण भी मिल जाते हैं जो प्रबंधकाव्य के गुण हैं । सच तो यह है कि सूर-सागर किसी वैधी हुई काव्य-श्रेणी में नहीं आता । उसे हम न महाकाव्य कह सकते हैं न प्रबन्धकाव्य, न खंडकाव्य, न गीतिकाव्य, न दृश्यकाव्य । वह एक साथ ही यह सब है—परन्तु शास्त्रीय ढंग से नहीं, अपने ढंग से । हम दूसरे स्थान पर सूर की संवादों को निबाहने की कुशलता का परिचय दे रहे हैं । भागवत वर्णनात्मक है, कहीं-कहीं भक्तिपूर्ण भावोन्मेष के कारण गीतात्मक भी हो उठी है, परन्तु उसमें सरस कथोपकथन नहीं हैं, काव्य का पुट भी अधिक नहीं है । सूर ने अपनी कृष्णकथा में जिस बालक और प्रेमी रूप का विस्तार किया है, उसमें कथोपकथन ने प्राण डाल दिये हैं । जैसा हमने देखा है उन्होंने भागवत से अनुप्राणित होकर कितने ही रूपक खड़े किये हैं । सूर ने कृष्णकथा को जिस रूप में सोचा, उनमें प्रबन्धकाव्य लिखा ही नहीं जा सकता था । माता के प्रतिदिन के वात्सल्य व्यवहार और पुत्र की दैनिक क्रीड़ाएँ कथा का विषय नहीं हो सकतीं । इस प्रकार उस ढंग के प्रेम के विकास पर जो सूरसागर में है कथा खड़ी नहीं की जा सकती । कारण कि उसकी रंगभूमि बाहर नहीं है, यशोदा, गधा और गोपियों का हृदय ही इस कथा की रंगभूमि है । इनके हृदय पर कृष्ण की कैसी छाप पड़ती है, कृष्ण का रूप, व्यवहार और प्रेम कैसे धीरे-धीरे उनके हृदय में पैठता है; कैसे वह अगाध जलधि-सा गंभीर, सुनिश्चित और रहस्यमय हो उठता है, यह प्रबंधकाव्य का विषय नहीं है ।

यह हृदय के समझने का विषय है। हृदय की भाषा है गीत। इन्हीं में सूर का हृदय गीतों में फूट पड़ा है। सूर की कथा जहाँ एक ओर बाहर ब्रज के रंगमंच पर चलती है, देश-काल में आगे बढ़ती है, वही दूसरी ओर वह भावभूमि में उत्तरोत्तर नीचे उतरती है, भ्रमरगीत तक आते-आते भावना ने ही कथा का रूप धारण कर लिया है। भ्रमरगीत गोपियों के हृदय की कथा है।

अतः मूरमागर के गवय में हम यह कह सकते हैं कि उसकी कथा के संबंध में सूर निश्चिन्त है; वह मौलिक प्रसंगों के साथ उपस्थित का गढ़ है, उसमें गीतात्मकता है और कथा भी है। उसका प्रष्टभूमि बाहर ब्रज है और भीतर नद-यशोदा, गोप-गोपियों, गवा और उद्धव का हृदय। उसमें अध्यात्म, शृङ्गार, भात—सभा का सुन्दर मिश्रण है। परन्तु दशमस्कंध उत्तरार्द्ध आगे अन्य स्कंधों का सामग्री में न मौलिकता है, न हृदय-प्राप्ति। मूरमागर का भागवत का रूप देकर पौराणिक भक्त पात्र के ऊपर विजया हुआ है। वहलभक्तप्रदाय में भागवत की जिनकी गान्धिता थी, वह सब जानते हैं। उन्हीं से प्रभावित होकर या विशेष आग्रह से सूर ने दशमस्कंध के आगे-पीछे की सामग्री जटिलता के चोटों का, परन्तु वे उस सामग्री को ठीक ढंग से नहीं दे सके। उनकी सहृदयता, प्रतिभा और प्रकृति इस कार्य में बाधक हुई। फिर भी हमें मूरमागर के वर्तमान रूप के लिये भागवत का ही आशीर्वाद होना होगा, यद्यपि भागवत के अनुकरण ने विशेष लाभ नहीं हुआ। मूरमागर भाषा भागवत का स्थान नहीं ले सका परन्तु उसकी कृष्णकथा उर्दों के मौन्दर्य के कारण ही भागवत की कथा को उत्तर भारत से हटाकर उसके स्थान पर प्रतिष्ठित हो गई।

एक प्रकार से हम यह कह सकते हैं कि मारे दशमस्कंध की सामग्री परंपरा की रक्षा करते हुए भी मौलिक है। पिछले

पृष्ठोंमें हम सूर की मौलिकता पर विचार कर चुके हैं। वर्णनात्मक छन्द और पदों दोनों में एक सी मौलिकता है। यह मौलिकता उसी समय आ सकती थी जब सारे दशमस्कंध की कल्पना एक साथ हुई हो और कथा-सामग्री के संबंध में सूर निश्चित सिद्धान्तों से परिचालित हों। इस मौलिकता के कई रूप हैं :

(१) भागवत की कथाओं में मौलिकता की स्थापना;

(२) भागवत के संकेतों का मौलिक विस्तार, जैसे बाललीला, गौचारण, गोपीप्रेम आदि के संबंध में;

(३) राधा की कथा का आरम्भ, मध्य और अंत;

(४) गोपियों और राधा को लेकर कई रूपक-प्रसंगों की सृष्टि;

(५) भ्रमरगीत की कथा को भागवत के विपरीत धारा में बहाकर नवीन उद्देश्यों की सृष्टि और पुष्टि;

(६) संयोग-चित्रण के मौलिक प्रसंग;

(७) राधा-कृष्ण प्रेम की रहस्यात्मकता की व्यंजना के लिये

(क) युगलदम्पति का सौन्दर्य

(ख) " " " केलिविलास

(ग) दृष्टिकूट के पद

(न) गोपीकृष्ण की प्रेमव्यंजना के लिये मुरली के प्रति पदों, नयन के प्रति पदों, मन के प्रति पदों और भ्रमरगीत के पदों की मौलिक सामग्री।

यही स्थल सूर के काव्य के प्रधान अंग है। शेष भाग महत्त्वपूर्ण नहीं हैं। यह स्पष्ट है कि सूर ने मौलिकता का विशेष आग्रह रख कर कृष्णकथा को अभिनव रूप दे दिया है।

सूरसागर और भागवत की कृष्णलीलाएँ

१ अलौकिक लीलाएँ

अलौकिक लीलाओं में, जिनमें अधिकांश असुरबध से सम्बन्ध रखती हैं, जहाँ तक हो सका है, सूर ने भागवत की कथाओं का पालन किया है, परन्तु जैसा हम कह चुके हैं, उन्होंने कभी भी भागवत का शब्दशः अनुवाद नहीं किया। वे कथा का सार लेकर जहाँ-तहाँ कवित्व का पुट देते हुए चलते हैं और भागवत के विस्तार—स्तुति आदि—एवं जटिल भावों को छोड़ देते हैं। इस प्रकार उसमें कुछ अधिक मानवता आ जाती है। जहाँ भागवत में ये लीलाएँ कृष्ण के ऐश्वर्य, अलौकिकता आदि को प्रकट करती हैं, वहाँ सूरसागर में केवल लीलाएँ मात्र हैं। फल यह हुआ है कि वे अधिक सरस हो गई हैं।

दूसरी बात यह है कि सूर प्रत्येक असुरलीला को कंस से सबन्धित कर देते हैं। इस प्रकार उनकी सारी कथा में वह एक सूत्रता आ जाती है जो भागवत में भी नहीं है।

तीसरे, वे कुछ लीलाएँ अपनी ओर से बढ़ा देते हैं। भागवत में उनका अभाव है (जैसे सिद्धर बाभन की कथा) ॥

चौथे, जैसा आगे स्पष्ट हो सकेगा, लगभग प्रत्येक लीला में उन्होंने मौलिक होने के प्रयत्न में कुछ न कुछ परिवर्तन अवश्य कर दिया है। यह परिवर्तन किस ढंग का है, इस पर हम आगे विचार करेंगे।

नीचे हम लीला को भागवत में कही गई लीला से तुलना करते हैं।

१-पूतनाबध (भाग० स्कंध १०, ६)

सूरसागर में यह लीला केवल पदों में है। भागवत में भी इसका संबंध कंस से स्थापित किया हुआ है (श्लोक २)। परन्तु सूर ने उस श्लोक के इंगित मात्र को विस्तार देकर पाठक के लिए अधिक ग्राह्य बना दिया है।

कंसराय जिय सोच पड़ी

कहा करौ काको ब्रज पठऊँ विधना कहा करी
बारम्बार विचारत मन में भूप नीद विसरी
सूर बुलाई पूतना सों कह्यो करु न बिलंब घरी
आजु हौ राजकाज करि आऊँ

वेगि सम्हारौ सकल धोक शिशु जो मुख आयसु पाऊँ
तौ मोहन मूर्छन वशीकरण पढ़ि अमित देह बठाऊँ
अग सुभग सभी के मधु मूरति नयननि माँह समाऊँ
घसिकै गरल चढ़ाइ उरोजनि लै रुचि सो पय प्याऊँ
सूरदास प्रभु जीवित ल्याऊँ तो पूतना कहाऊँ

इसके अतिरिक्त काव्य का थोड़ा सा स्पर्श देकर सूर कथा को सुन्दर बना देते हैं। भागवत की भाँति यहाँ भी पूतना-सुन्दर स्त्री का रूप धर के नंद के घर गई है—

अहौ महरि पालागन मेरो हौ तुम्हारे सुत देखन आई

सूरसागर के एक पद में जहाँ सूर ने भागवत का अनुकरण कर के कृष्ण को पलने पर पोढ़ाया, ×^१ वहाँ दूसरे पदों में पूतना के कृष्ण को यशोदा की गोद से लेने का उल्लेख किया है ×^२।

- ×१ पौढ़ाये हरि सुभग पालने नंद महरि कछु काज सिधाई
बालक लिये उछंग दुष्टमति हर्षित अस्तन पान कराई
×२ कान्हे ले यशुमति कौरा तैं रुचि कर लेठ लगाई

पहले पद में भागवत का पालन करते हुए भी सूर ने विभिन्नता रखी है। भागवत में यशोदा के सामने ही पूतना ने कृष्ण को पलंग से उठाया है, यहाँ “नद महारि” काम से भीतर चली गई है। एक पद में कृष्ण यशोदा की गोदी में वज्र जैसे भारी पड़ जाते हैं, इससे माता को कष्ट होता है और पूतना के माँगने पर वह उसे तुरन्त बालक सौंप देती है।^{x३} यह बालक के भारी पड़ने की बात भी मौलिक रही। इस प्रकार की छोटी-छोटी नवीन उद्भावनाएँ सूरदास प्रत्येक कथा में उपस्थित किया करते हैं। वास्तव में उनका उद्देश्य लीला-गान था, पौराणिक या परम्परागत कथा की रक्षा नहीं।

२—सिद्धर (श्रीधर) ब्राह्मण की कथा

यह कथा भागवत में नहीं है। सूरदास ने इसे कहाँ से लिया यह नहीं कहा जा सकता। कदाचित् यह कथा म्वयं उनके मस्तिष्क की उपज हो। कथा इस प्रकार है—

श्रीधर बामन परम कसाई
 कह्यो कस सों वचन सुनाई
 प्रभु मैं तुम्हरो आजाकारी
 नदसुवन को आवों मारी
 कस कह्यो तुमते इहु होई
 तुरइ जाहु कर विलंब न कोई
 श्रीधर नदभवन चलि आयो
 यशुदा उठि कै माथो नायो
 करो रसोई मैं चलि जावों
 तुम्हरे हेत गगजल लावों

x३ नदसुवन तबहीं पहिचानी असुरघरनि असुरन की जाई
 आपुन वज्र समान भए हरि माता दुखित भई भरपाई

इहि कहि यशुदा यमुना गई
 सिद्धर कही भली यह भई
 उन अपने मन मारन ठान्यो
 हरिजी ताको तत्र ही जान्यो
 ब्राह्मण मारे नही भलाई
 अंग याको मैं देखै नसाई
 जत्र ही ब्राह्मण हरिदिग आयो
 हाथ पकर हरि ताहि गिरायो
 जोड चाप लै जीभ मरोरी
 दधि ढरकायो भाजन फोरी
 राख्यो कछु तेहि मुख लपटाई
 आपु रहे पलना पर आई
 रोवन लागे कृष्ण वितानी
 यशुमति आई गई लै पानी
 रोवन देख कह्यो अकुलाई
 कहा कर्यौ तै विप्र अन्याई
 ब्राह्मण के मुख बात न आवै
 जीभ होई तो कहि समुझावै
 ब्राह्मण को घर बाहर कीन्हो
 गोद उठाइ कृष्ण को लीन्हो
 पुरवानी सब देखन आए
 सूरदास हरि के गुन गाए (पृ १०, छंद ५१)

३-कागासुर-वध

कागासुर की कथा भागवत में नहीं है। पता नहीं, सूरदास के पास इसका क्या आधार है। कदाचित् श्रीधर ब्राह्मण की भाँति यह कथा भी मौलिक हो—

कागरूप एक दनुज धर्यो

नृप आयसु लेकर माथे पर हर्षवते उर गर्व भर्यो
 कितिक बात प्रभु तुम आयसु लै यह जानो मो जात भर्यो
 इतनी कहि गोकुल उठि धायो आइ नदघर छाज रह्यो
 पलना पर पौढे हरि देखे तुरत आइ नैननि सों अर्यो
 कंठ चापि बहु बार फिरायो गहि पटक्यो नृप पास पर्यो
 तुरत कस तेहि पूछन लाग्यो क्यों आयो नहिं काज सरो
 वीत्यो जाम ज्वाव जत्र आयो सुनतु कस तेरो आयु सर्यो
 धरि अवतार बहावल कोऊ एकहि कर मेरो गर्व हर्यो
 सूरदास प्रभु कस निकदन भक्त हेतु अवतार धर्यो

४—शकटासुर-वध

भागवत में शकटभंजन (१०, ६) की कथा इस प्रकार है—“...इधर दूध के लिए रोते-रोते कृष्णचद्र ने दोनों पैर उछाले ॥६॥ पालने में श्रीकृष्ण जी लेटे थे और ऊपर शकट (छकड़ा) धरा था । कृष्ण के नवपल्लव-सम कोमल-कोमल पैरो के प्रहार से वह छकड़ा उलट पड़ा और उसमें धरे हुए दही, दूध आदि, अनेक रसो के भरे हुए काँसे आदि के विविध वर्तन गिरकर चूर-चूर हो गए एवं छकड़े के भी चक्र, अक्ष और कवर आदि अग दूट-फूट गए ॥७॥ उत्सव में आई हुई गोपियो सहित यशोदा, नद और अन्यान्य गोप-गण इस अद्भुत व्यापार को देख विस्मय से व्याकुल होकर कहने लगे कि—यह क्या है ! छकड़ा आप ही आप कैसे उलट पड़ा ? गोप और गोपियाँ छकड़ा उलटने का कोई कारण न निश्चित कर सके । तब वही खेल रहे बालको ने कहा कि इसी (कृष्ण) ने रोते-रोते पैर उछाल कर छकड़ा गिरा दिया है—इसमें कुछ भी संशय नहीं है ॥८॥ किन्तु गोप-गोपियो ने ‘बालको

की बात' कहकर उसपर विश्वास नहीं किया, क्योंकि उन्हें बालक के अप्रमेय बल का ज्ञान न था ॥१०॥

स्पष्ट है कि इस कथा में "शकट" असुर नहीं है। कृष्ण के अप्रमेय बल का निदर्शन ही इस कथा-सृष्टि का उद्देश्य है।

सूरसागर में यह प्रसंग ही दूसरी तरह है। कागासुर की असफलता पर कंस उदास होता है। सेनापतियों को हाल सुनाता है। कहता है, "ऐसो कौन भारि है ताको मोंहि कहै सो आइ। वाको मारि अपनपौ राखै सूर ब्रजहि सो जाइ ॥१०८॥" शकटासुर कहता है मुझे प्रधान सेनापति कर दो तो इस काम का बीड़ा उठाता हूँ—

नृपति बात यह सबनि सुनायो

मुहां चही सेनापति कीनो शकटासुर मन गर्व बढ़ायो
दोउ कर जोरि भयो तब ठाढ़ो प्रभु आयसु मैं पाऊँ
ह्याते जाइ तुरत ही मारो कहौ तो जीवत ल्याऊँ
यह सुनि नृपति हर्ष मन कीनो तुरतहि वीरा दीनो
बारंबार सूर कहि ताको आपु प्रशंसा कीनो
पान लै चलयो नृप आन कीन्हों

गयो शिर नाइकै गर्व ही बढ़ाई कै शकट को रूप धरि असुर लीन्हों
सुन बहरानि ब्रज लोग चकृत भए कहा आघात ध्वनि करतु आवै
देखि आकाश चहुँ पास दशहूँ शिशा डरे नरनारि तनुसुधि भुलावै
आपु गयो तही जहँ प्रभु रहे पालने करगहे चरण अंगुठ चचोरहि
किलकि किलकि हँसत बाल शोभा लसत जानि तिहि कसत रिपु आयो
नेक फट्क्यो लात शब्द भयो आघात गिरयो महरात शकटा सहारयो
सूर प्रभु नदलाल दनुज मार्यो खगल मेटि जगल दुज जन उबार्यो

इन दो ही पदों में सूरदास ने कथा को एकदम बदल दिया है। यही नहीं, वे शकटासुर को व्यक्तित्व प्रदान करने में भी सफल हुए हैं।

५—तृणावर्त्त-वध

भागवत १०, ६, में तृणावर्त्त की कथा विस्तार-पूर्वक दी हुई है। वहाँ उसे स्पष्ट रूप से “कंस का भेजा हुआ” लिखा है। सूरसागर में यह कथा कुछ संक्षेप में है, परन्तु ~~हस्त~~ ^{हस्त}तः -वही है जो भागवत में है (११०)। परन्तु सूरदास ने इस प्रसंग के अंत में वात्सल्यपूर्ण चित्र देकर कथा का अंत अत्यंत सुन्दर कर दिया है। भागवत में अंत इतना अच्छा नहीं हो सका है ऐसे प्रसंगों के अवसर पर भागवत में अद्भुत रस की ही पुष्टि होती है, सूरसागर में वात्सल्य रस की ओर कवि का ध्यान होने के कारण प्रत्येक प्रसंग एक दूसरी ही पीठिका लिए हमारे सामने आता है, अतः उसका रूप नवीन हो जाता है।

६—महराने के पांडे की कथा

भागवत में यह कथा नहीं है। अन्य ग्रन्थों में भी नहीं मिलती, अतः स्पष्ट ही सूर की कल्पना-प्रसूत है। कथा इस प्रकार है—

महराने तै पांडे आयो

ब्रज घर घर वृक्षत नदरावर पुत्र भयो सुनिके उठि धायो
पहुँच्यो आह नद के द्वारे यशुमति देखि अनद बढ़ायो
पाय गोइ भीतर बैठायो भोजन को निज भवन लिपायो
जो भावे सो भोजन कीजै विप्र मनहि अति हर्ष बढ़ायो
बड़ी व्रस विधि भयो दाहिनो धनि यशुमति ऐसी सुत जायो
बेनु दुहाइ दूध लै आई पांडे रुचि कै खीर चढ़ायो
घृत मिष्टान्न खीर मिश्रित करि परसि कृष्णहित ध्यान लगायो
नैननि उवारि विप्र जो देखै खात कन्हैया देखन पायो
देखा आइ यशोदा सुतकृत सिद्ध पाक इहि आह जुठायो

महरि विनय दोऊ कर जोरे धृत मिष्टान्न पय बहुत मँगायो
सूर श्याम कत करत अचगरी बारबार ब्राह्मणहि खिजायो
पांडे नहि भोग लगावन पावै

करि पाक जवै अर्पत है तबहिं तबहि छुवै आवै
इच्छा करि मैं ब्राह्मण न्योत्यौ तू गोपाल खिभावै
वह अपने ठाकुरहि जेवाँवत तू ऐसे उठि धावै
जननी दोष देहु जनि मोको करि विधान बहु ध्यावै
नैन मूँदि कर जोरि नाम लै बारहि बार बुलावै
कह अंतर क्यों होइ भक्त को जो मेरे मन भावै
सूरदास बलि हौं ताको जो जन्म पाइ यश गावै

सफल जन्म प्रभु आजु भयो

धनि गोकुल धनि नद यशोदा जाके हरि अवतार लियो
प्रगट भयो अर्ब पुण्य सुकृत फल दीनबन्धु मोहि दरश दियो
बारंवार नंद के आंगन लोट द्विजे आनन्द भयो
मै अपराध किन्यो विन जाने को जानै केहि मेष ज्यो
सूरदास प्रभु भक्तहेत वश यशुमति हित अवतार लयो (१३०)

७—वत्सासुर-वध (भाग० १०-११)

भागवत में यह कथा केवल ३ छंदों (४१, ४२, ४३) में है।
सूरसागर में यह कथा भागवत की भाँति ही है; संक्षेप में है,
परन्तु सूरदास इस छोटे-से प्रसंग में भी जो एक छंद (१५०)
में है, नवीन उद्भावना भरने में नहीं चूकते। भागवत में कृष्ण
और बलदेव साथ-साथ ही हैं, सूरसागर में अलग-अलग हो
गए हैं—

चले बल्लरु चरावन ग्वाल

वृन्दावन सब छाँड़िकै गये जहँ धनताल
परम सुन्दर भूमि देखत हँसत मनहि बढ़ाइ

आपु लागे तहाँ खेलन बच्छ दिये बगराइ
 जानि कै हलधर गये तहँ बाल बछरा पास
 रोहिणी नदनहि देखत हरष भए हुलास
 तालरस बलराम चाख्यो मन भयो आनद
 गोपसुत सब टेरि लीने सुधि भई नंदनद
 कहो बछरा हॉकि ल्यावहु चलहु जहाँ कन्हाइ
 तालरस के पान ते अति मत्त भए बलराइ

परन्तु सूरदास की मौलिकता यहीं तक समाप्त नहीं होती।
 भागवत में कृष्ण वत्सासुर का वध करते हैं, सूरसागर में
 बलराम—

तहाँ छुल करि दनुज धायो धरे बछरा भेसि
 फिरत दूढ़त श्याम को अति प्रबल बल को देखि
 सबै बछरनि घेरि ल्याए बहु न घेर्यो जाइ
 दाऊ कहि बालकनि टेर्यो वृषभसुत न धराइ
 कह्यो मन इहिं अत्रहिं मारौ उठे बलहिं सँभारि
 टेरि लिए सब ग्वाल बालक गए आपु उचारि
 आगे है इत को बिडार्यो पूछ हाथ लगाइ
 पकरि के भुज सो फिरायो ताल के तर आइ
 असुर लै तरु-सों पछार्यो गिर्यो तरु भहराइ
 ताल सों तरु-ताल लाग्यो उठ्यो वन घहराइ
 बछ असुर को मारि हलधर चले सबनि लिवाइ
 सूर प्रभु को वीर जाकी तिहँ भुवन बडाइ

एक दूसरे पद में कथा भागवत का पूर्ण अनुकरण करती है जिससे
 स्पष्ट है कि सूर भागवत की कथा से पूर्णतः परीक्षित भी थे।

बछरा चालन चले गोपाल

मुनल सुदामा अरु श्रीदामा सग लिए सब ग्वाल,
 दनुज एक तहँ आई पहुँचेउ धरे वत्स को रूप

हरि हलधर दिशि चितइ कह तुम जानत हो इह वीर
कहेव अन्हि दानौ इहि मारौ धारे वत्स शरीर
तब हरि सीग गह्यो यक कर सों यक कर सों गहे पाइ
थोरेकहि बलसों छिन भीतर दीनों ताहि गिराइ

८—वकासुर-वध

भागवत में वकासुर-वध की कथा स्कं० १०, ११ छंद ४६-५१ तक इस प्रकार है—

“एक दिन सब ग्वालबाल जलाशय के निकट जाकर अपने-अपने बछड़ो को जल पिलाने लगे। उन्होंने देखा कि वहाँ पर एक बड़ा भारी जीव बैठा है, जैसे वज्र के प्रहार से फट कर किसी पर्वत का शिखर गिर पड़ा हो। उसे देखकर सब ग्वालबाल बहुत ही भयभीत हुए। वह जीव वकासुर नाम महादैत्य था जो बगुले का रूप धरकर आया था। उस तीक्ष्ण चोंच वाले महाबली असुर ने सहसा आकर कृष्णचंद्र को निगल लिया। वकासुर के द्वारा कृष्ण को निगला हुआ देख बलदाऊ आदि ग्वालबाल कृष्ण के बिना इद्रियों के समान, अचेत हो गये। वकासुर के कंठ में जाकर कृष्णचंद्र जी अग्नि के समान उसके तालू को जलाने लगे, तब ग्वाल-बाल रूप जगत के गुरु और पिता कृष्ण को उसी समय उसने उगल दिया और कृष्ण को अक्षत शरीर देख कुपित हो, फिर चोंच उठाकर मारने दौड़ा। इस प्रकार आते हुए कंस के सखा वकासुर की चोंच को सज्जनों के स्वामी कृष्ण ने दोनों हाथों से पकड़ लिया और देवगण को प्रसन्न करते हुए सब बालकों के सामने ही लीलापूर्वक तृण के समान बीच से फाड़ डाला।”

सरसागर (१५०) में यह लीला इस प्रकार है—

बन बन फिरत चरावत धेनु
 श्याम हलधर संग है बहु गोप बालक सेनु
 तृप्ति भई सब जानि मोहन सखन टेरेत बेनु
 बोलि ल्यायो सुरभि गण सब चलौ यमुन जल देनु
 हेरि देदे ग्वाल बालक कियो यमुन तट गेन
 बकासुर रचि रूप माया रह्यो छल करि आइ
 चंचु एक पुहुमी लगाई इक अकास समाइ
 आगे बालक जात है ते पाछे आए धाइ
 श्याम सौ सब कहन लागे आगे एक बलाइ
 नितहि आवत सुरभि लीने ग्वाल गोसुत संग
 कबहुँ नहिं इहि भाँति देख्यो आज को सो रंग
 मनहिं मन तब कृष्ण जान्यो बका असुर विहंग
 चौंच फारि विदारि डारौ पलक में करौ भंग
 निदरि चले गुपाल आगे बकासुर के पास
 सखा सब मिलि कहन लागे तुमन जियकै आस
 अजहुँ नाहि डेरात मोहन बुचे कितने गास
 तब कह्यो हरि चलहु सब मिलि मारि करहिं बिनास
 चले सब मिलि जाइ देख्यो अगम तम विकरार
 इत धरणि उत व्योम के बिच गुहा के आकार
 पैठि बदन विदारि डार्यो अति भए विस्तार
 मरत असुर चिकार पार्यो "मार्यो नंदकुमार"
 सुनत ध्वनि सब ग्वाल डरपै अब न उबरे श्याम
 हमहि बरनत गयो देखो कियो ऐसो काम
 देखि ग्वालन विकलता तब कहि उठे बलराम
 बका बदन विदारि डार्यो अबहि आवत श्याम
 सखा हरि सब टेरी लीने सबै आवहु धाइ
 चौंच फारि बका संहार्यो तुमहुँ करौ सहइ

निकट आए गोप बालक देखि हरि सुख पाइ
सूर प्रभु के चरित अगणित नेति निगमन गाइ

६—अघासुर-वध

अघासुर-वध प्रसंग भागवत १०, १२ के १३-३१ छंदों का विषय है। सूरसागर में इसे अत्यंत संक्षेप में कह दिया गया है (१५१, १५२)। भागवत में ग्वाल-बालक कृष्ण के पहले ही अजगर के मुँह में कूद जाते हैं, कहते हैं कि कृष्ण अवश्य सहायता करेंगे यदि यह असुर हुआ (छ० २४)। कृष्ण उनको बचाने के लिए ही कूदते हैं। सूरसागर में कृष्ण और बालक एक ही साथ कूदते हैं। कृष्ण पहले ही समझ जाते हैं कि यह एक राक्षस आ गया है, इसका वध करना है। वही ग्वाल-गायों को लेकर कूदते हैं—

कृष्ण कह्यो मन ध्यान असुर इकु वस्यो अघूरै
बालक बछरा राखिहौ एक बार ले जाउ
कछुक जनाऊँ अपनपौ हो अब लौ रहो सुभाउ
असुर कुलहिँ सहार धरणि को भार उतारो
कपटरूप रचि रह्यो दनुज यहि तुरत पछारों

भागवत में ग्वाल-बालों के अंदर चले जाने पर कृष्ण की प्रतीक्षा में अघासुर मुँह खोले रहता है। जब कृष्ण कूद पड़ते हैं तो मुँह बंद कर लेता है। सूरसागर में भी वह मुँह बन्द कर लेता है। सूरसागर में अब कृष्ण डरे हुए बालकों को बताते हैं कि यह असुर है। वे जी छोड़ देते हैं। उनका विश्वास डगमगा जाता है। तब कृष्ण देह का विस्तार करते हैं। अघासुर होठ बन्द किए रहता है। कृष्ण ब्रह्मरंध्र फाड़ कर निकलते हैं। बाहर आकर बालकों को पुकारते हैं। अब उन्हें आश्वासन होता है (हम अज्ञान कत डरत है कान हमारे

पास)। भागवत में कृष्ण मुँह से निकलते हैं। उसमें बालक मर जाते हैं। कृष्ण की संजीविनी दृष्टि पाकर जी उठते हैं। सूरसागर में बालक मरते नहीं। इस प्रकार हम कथा के विस्तार में एक अत्यंत सूक्ष्म अंतर अवश्य देखते हैं। बालकों का साहस, फिर भय, कृष्ण का आश्वासन आदि मनोविज्ञान के सहारे इस प्रसंग को उस प्रकार नीरस नहीं होने दिया जिस प्रकार भागवत का प्रसंग नीरस है।

१०—धेनुकासुर-वध

भागवत १०, १५ (छ० २०—४०) में यह कथा विस्तारपूर्वक कही गई है। सूर ने एक छंद में ही उसकी समाप्ति कर दी है। कथा मूलतः वही है जो भागवत में है। इस कथा में सूरदास ने कोई नई उद्भावना नहीं की।

११—प्रलंबासुर-वध

प्रलंब-वध की कथा भागवत १०, १४ छन्द १७—३० में वर्णित है। सूरदास ने यह लीला अत्यंत संक्षेप में कही है। ढंग भी दो हैं। अन्तर इस प्रकार है—

(१) भागवत में प्रलंबासुर का वध बलराम ने किया है, कृष्ण ने नहीं। सूरसागर में उसे कृष्ण ने मारा है।

(२) पदों में जो कथा कही गई है उसमें घटना भागवत की ही वर्णित है। बालक का रूप धर कोई असुर ग्वालों में खेलने लगता है और कृष्ण को कंधे पर चढ़ा कर ले जाता है। परन्तु उसमें इस कथा का इंगित है विस्तार नहीं। वर्णनात्मक छन्द में लिखी दूसरे ढंग की कथा प्रत्येक भाँति नवीन सामग्री उपस्थित करती है उसकी घटना भी सूर की कल्पित घटना है—

एक दिवस प्रलंब दानव को लीन्हों कंस बुलाई
कह्यो जाइ मारो नंद दोटा देहौ बहुत बढ़ाई

तेहि कहि के आयो ब्रज भीतर करत बड़ो उतपात
नर-नारी देखत सब डरपे कीन्हों हृदय संताप
हरि ताको दे सैन बुलायो मो पै काहे न आवत
तब वह दोऊ हाथ उठाये आयो हरि देखि धावत
हरि दोऊ हाथ पकरि कै ताके दियो दूरि फटकारी
गिरी धरणि पर अति विह्वल होइ रह्यो न देह सँभारी
बहुरो उठ्यो सँभारि असुर वह धायो निज दुखदाई
देखि भयानक रूप असुर को मुर नर गए डराई
चहुँधा घेरि असुर धरि पटक्यो शब्द उठ्यो आघात
चौकि पर्यो कंसागार सुनि के भीतर चलयो हहरात

१३—गोवर्धनपूजा और इन्द्रमानमोचन लीला

भागवत में ये लीलाएँ १०, २४-२५ का विषय हैं। सूर-सागर में लीलाएँ तीन बार कही गई हैं। यद्यपि मूलकथा सूर-सागर और भागवत में एक ही है, परन्तु आगे के विस्तार में अंतर होने से सूरसागर की कथा में विशेष सरसता आ गई है :

(१) सूरसागर की कथा भागवत की कथा से पहले शुरू होती है, यह भूमिकांश सूर की कल्पना है। पृष्ठ २१० (छं० ५—११) और २२२-२२३ की सामग्री एकदम नई है।

(२) भागवत १०, २४ (छं० १२-२२) में कृष्ण नद को मृत्यु, कर्म आदि के संबंध में गंभीर तत्त्वोपदेश देते हैं। सूरदास ने इन अंशों को निकाल दिया है। यह भागवत में इन्द्र की पूजा के बदले गोवर्धनपूजा के लिये गोपों को तैयार कराने के हेतु है। सूरदास ने तत्त्वज्ञान को हटाकर, इस प्रसंग की कल्पना ही दूसरी भाँति की है :

सुरपति पूजा जानि कन्हाई । बारबार ब्रूभक्त नँदराई
कौन देव की करत पुजाई । सो मोसो तुम कहहु बुझाई

महर कह्यो तब कान्ह सुनाई । सब देवन को राई
 तुमरे हित मैं करत पुजाई । जाते तुम रहो कुशल कन्हाई
 सूर नद कहि मेद बताई । भीर बहुत घर जाहु सिखाई
 जाहु घरहि बलिहारी तेरी । सेज जाइ सोवो तुम मेरी
 मैं आवत हौ तुम्हरे पाछे । भवन जाहु तुम मेरे बाछे
 गोपन लीन्हे कान्ह बुलाई । मत्र कहौ एक मनहि समाई
 आजु एक सपने कोउ आयो । शख चतुर्भुज चारी बतायो
 मोसों यह कहि-कहि समझायो । यह पूजा तुम किनहि सिखायो
 सूर श्याम कहि प्रगट सुनायो । गिरिगोवर्धन देव बतायो
 तब यह कहन लगे दिवराई । इंदुहि पूजे कौन बडाई
 कोटि इन्द्र हम छिन मे मारै । छिनहि मैं फिरि कोटि सँभारे
 जाके पूजे फल तुम चखहु । ता देवे तुम भोग लगावहु
 तुम आगे वह भोजन खैहै । मुँह माँग्यो फल तुमको दैहै
 ऐसो देव प्रगट गोवर्धन । जाके पूजे बाढ़ै गोधन
 समुझि परि यह कैसी वानी । ग्वाल कही यह अकथ कहानी
 सूर श्याम यह सपनो पायो । भोजन कौन देव ही खायो
 मानहु कह्यौ सत्य यह वानी । जौ चाहो ब्रज की रजधानी
 जो तुम मुँह माँग्यो फल पावहु । तो तुम अपने करन जेवावहु
 भोजन सब खैहैं मुँह माँगे । पूजन सुरपति तिनके आगे
 मेरी कही सत्य करि मानहु । गोवर्धन की पूजा आनहु
 सूर श्याम कहि कहि समुझायो । नद गोप सबके मन भायो

दूसरे स्थान पर भी यही है—

नन्द कह्यो घर जाहु कन्हाई

ऐसे मे तुम जैहो जिनि कहु अहो महरि सुत लेहु बुलाई
 सोइ रहौ हमरे पलिका पर कहती महरि हरि सों समुझाई
 और महरदिग श्याम बैठि के कीनो एक विचार बनाई
 सपने आजु मिल्यो मोको इक बड़ो पुरुष अवतार जनाई

कहन लग्यो मोसों ए बातें पूजत हौ तुम काहि मनाई
गिरि गोवर्धन देवन को मणि सेवहु ताको भोग चढ़ाई
भोजन करै सबनि के आगे कहत श्याम यह मन उपजाई
सूरदास गोपन आगे यह लीला कहि कहि प्रगट सुनाई

(३) सूरदास का वर्णनात्मक अंश (पूजा की तैयारी, पूजादि) अत्यंत विस्तृत और कवित्वपूर्ण हैं, अतः सरस है। भागवत में कृष्ण गोवर्धन पर “विशाल रूप” से प्रगट होते हैं, परन्तु भुजाएँ दो ही हैं (२४, २५) परन्तु सूर ने उन्हें सहस्रभुज बना दिया है (ऐसो देव कहुँ नहि देखे सहस्र भुजा धरि खात मिठाई) भागवत में गोवर्धन का रूप कृष्ण जैसा नहीं है, परन्तु सूरसागर में यह स्पष्ट लिखा है कि गोवर्धन रूप में “कृष्ण”-रूप से कोई अंतर नहीं था—

गिरिवर श्याम की उनहारि

× × ×

यहै कुण्डल यहै माला यहै पीत पिछौरि

शिखर शोभा श्याम की छवि श्याम छवि गिरि जोरि

इस प्रकार की कल्पना ने सूर को नंद, यशोदा, ललिता, राधा आदि की वात्सल्य आदि प्रेम-भावनाओं को प्रगट करने का अवसर दिया है।

(४) अध्याय २५ के इन्द्रकोप एवं गोवर्धन-धारण के प्रसंग में भी सूर की प्रतिभा ने मौलिकता प्रकट करने के अनेक अवसर ढूँढ लिये हैं। सूरसागर में सुरपति की मेघों को आज्ञा, उनके गुण गर्जन-तर्जन, प्रलयवर्षा, इन्द्र की चिंता और क्षोभ अधिक विस्तार से लिखे गए हैं। उनके कवित्वपूर्ण अंश ने इन्द्र को व्याक्तत्व प्रदान कर दिया है जिसका भागवत में अभाव है। जिस समय श्रीकृष्ण ने गोवर्धन धारण कर लिया है,

उस समय सूरदास को नंद-यशोदा और गोपियों की चिंता आदि के अनेक कवित्वप्रधान मानवीय प्रसंग मिल गए हैं। भागवत में इस अश को अत्यंत सक्षेप में लिखा गया है। और उसमें कवित्व भी कुछ नहीं है।

(५) श्रीमद्भागवत में इस प्रसंग की समाप्ति इस प्रकार है—“इन्द्र का संकल्प भ्रष्ट हो गया, तब उन्होंने अभिमानहीन होकर अपने मेघों को वर्षा करने से निवृत्त किया ॥२४॥ उसी समय आकाश में एक भी मेघ नहीं रहा, प्रचंड आँधी और वर्षा रुक गई एवं सूर्य निकल आये ॥२५॥

सूरसागर में इन्द्र के अभिमानमोचन की कथा का रूप दे दिया गया है। इन्द्र स्वयम् कृष्ण के पास क्षमायाचना के लिये उपस्थित होते हैं (२२६-२३१) ।”

१३—वरुणालय से नंद को छुड़ाने की कथा

यह कथा भागवत स्कंध १०, अध्याय २२ का विषय है। पहले श्लोक से १०वें श्लोक तक यह कथा है। इसके अनन्तर इसके परिशिष्ट-स्वरूप कृष्ण द्वारा गोपियों को अपना निर्गुण-सगुण लोक दिखाने की कथा है जो सूरसागर में नहीं है।

सूरसागर में यह कथा भागवत की कथा के साथ-साथ ही चलती है। कोई नई उद्भावना नहीं है। परन्तु भागवत में यह कथा संक्षेप में है, सूर ने इसे अपने ढंग पर विस्तारपूर्वक लिखा है।

(१) नंद के एकादशी व्रत को सूर ने विस्तारपूर्वक लिखा है यह समय का प्रभाव है—

उत्तम शुक्ल एकादशि आई । भक्ति-मुक्ति दायक सुखदाई
निराहार जलपान विवर्जित । पाप न रहत धर्मफल अर्जित

नारायण हित ध्यान लगायो । और नही कहूँ मन त्रिरमायो
 वासर ध्यान करन सब बीत्यो । निशि जागरण करन मन चीत्यो
 पाटवर दिषि मन्दिर छायो । शालिग्राम तहाँ बैठायो
 धूप दीप नैवेद्य चढ़ायो । प्रहुप मंडली तापर छायो
 प्रेम सहित करि भोग लगायो । आरति करि तब मांथो नायो
 सादर सहित करी नंद पूजा । तुम तजि देव और नहिं दूजा

(२३२)

(२) नंद को जब वरुण के दूत लेगये तो वरुण बड़े प्रसन्न हुए कि अब कृष्ण आयेंगे । उनकी रानियाँ भी बड़ी प्रसन्न हुई और नंद का बड़ा आदर-सत्कार किया गया । यह सब सूर की कल्पना रही ।

(३) भागवत १०, २८ छंद ४—७ तक वरुण द्वारा कृष्ण की पूजा और प्रार्थना है, परन्तु सूर की इस विनय की रचना अधिक सुन्दर, भक्तिपूर्ण और सरस है । दोनों विनयों की पंक्तियों का सूक्ष्म रीति से मिलान करने पर सूर की प्रतिभा का परिचय हो सकेगा ।

(४) नंद ने लौटने पर गोपियों-गोपों आदि से वरुण के यहाँ का प्रसंग कहा, वह सूर में अधिक विस्तार पा सका है ।

(५) सूर इस कथा में “एकादशी माहात्म्य” का प्रचार करते दीखते हैं । वे अपनी रचना पौराणिक ढंग पर समाप्त करते हैं—

जो या पद को सुने-सुनावै
 एकादशि व्रत को फल पावै

भागवत में इस प्रकार का प्रयत्न नहीं किया गया है ।

परन्तु सूर ने इस प्रसंग को मुख्यतः गोपियों के घरों में कृष्ण की मक्खन चोरी से सम्बंधित कर दिया है—

ग्वालिन उरहनो भोरहि ल्याई
 यशुमति कहाँ गयो तेरो कन्हाई
 माखन मथि भरि धरी कमोरी
 अबही मोहन लै गयो चोरी
 भलो कमं ते सुतहि पढ़ायो
 वारेही तैं मूँड चढ़ायो
 यह सुनतहि यशुमति रिसमानी
 कहाँ गयो कहि सारङ्गपानी
 खेलत ते औचक हरि आये
 जननी बाह पकरि बैठाये
 मुख देखत यशुमति पहचानौ
 माखन बदन कहाँ लपटानौ
 फिरि देखे तो ग्वालिनि पाछे
 माता मुख चितवत नहिँ आछे
 चोरी के सब भाव बताये
 माता सँहिया द्वैक लगाये
 माखन खात जा परघर को
 बाँधत तोहि नेक नहिँ घर को
 बाँहु गहे दूँदति फिरै डोरी
 बाँधौ तोहिँ सकै को छोरी
 बाँधि पचि डोरी नहिँ पूरै, इत्यादि

प्रसंग को इस प्रकार से बदल देने का कारण सूर का कवित्व था। इससे उन्हें उलाहना लाने वाली गोपियों का द्रोभ, उनका यशोदा से कृष्ण को खोलने की प्रार्थना करना, यशोदा-गोपियों का कथोपकथन, बँधे हुए कृष्ण के रोने-हिचकियों का वर्णन

है (पृ० १५८ छन्द ४१, पृ० १५९ छन्द ४७, ४८, ५९, ५० स्तुति पृ० १५९-६० छन्द ५२, ५३, ५४, ५५, ५६ और पृ० १५९ छन्द ८) परन्तु विस्तार-पूर्वक लीला एक ही बार कही गई है (पृ० १५७-५८) जो वर्णनात्मक है, गीतात्मक नहीं ।

भागवत में ब्रह्मा अघासुर-बध की लीला से चकित हो जाते हैं और कृष्ण के देवत्व की परीक्षा के लिये वत्सहरण करते हैं । सूरसागर में इस ओर संकेत तो है, परन्तु लीला का कारण दूसरा दिया गया है । ब्रह्मा वृन्दावन-लीला को देख कर विस्मित होते हैं । यह सृष्टि कृष्ण ने उनसे बिना परामर्श लिए रची थी, अतः ब्रह्मा सोचते हैं कि वह उस सृष्टि को जिसने उन्हें सृष्टि-रचना का काम सौंपा था, क्या उत्तर देंगे ।

सूरसागर में वत्सहरण के बाद जब ब्रह्मा लौट आते हैं तो चकित होते हैं क्योंकि ब्रज में वह लीला उसी प्रकार चल रही है । उनके भ्रम को सूर ने नए ढङ्ग से चित्रित किया है—

देख्यो जाइ जगाइ बाल गोसुत जहँ राखे
त्रिधि मन चक्रत भए बहुरि ब्रज को अभिलाखै
छिन भूतल छिन लोक में छिन आवे छिन जाइ
ऐसेहि करत बरस दिन बीतो थकित भए त्रिधि पाई

इसके बाद की ब्रह्मा की स्तुति (१५७-५८) भागवत से भिन्न है, वह ब्रह्मा की भावना से अधिक सूरदास की भावना को हमारे सामने रखती है ।

भागवत के २३वे अध्याय की सामग्री की बहुत-सी वस्तुएँ सूरसागर के किसी भी लीलाप्रसंग में नहीं हैं जैसे बलराम का चकित होना, ग्वाल-बाल और बछड़ों का गोपाल हो जाना । वास्तव में सारे अध्याय की सामग्री का एक अत्यंत छोटा भाग सूरसागर में आया है ।

भागवत में ब्रह्मास्तुति अध्याय २४ छन्द १—४१ तक का विषय है और उसमें सगुण, निर्गुण, ज्ञान, अज्ञान आदि अनेक मस्तिष्क-मंडित विचार आये हैं। सूरदास ने इन सब विषयों की उपेक्षा की है। केवल छन्द ३१-३४ की कुछ सामग्री को लेकर, उसे अपनी आंतरिक भावनाओं से बढ़ा कर ब्रह्मा की स्तुति के रूप में रखा है। सच तो यह है कि यहाँ भी वे भागवत से इंगित मात्र लेते हैं, सारी सामग्री उनकी है।

१६—कालियदमन लीला

भागवत १०वें स्कंध में यह लीला १६, १७ अध्याय का विषय है। मुख्य लीला १६वें अध्याय में है, परन्तु कालिय के गरुड़ के भय से यमुना में चले आने का कारण १७वें अध्याय में दिया गया है।

सूरसागर में दो नागलीलाएँ हैं। एक वर्णनात्मक छन्दों (१७७-१८१) में है, और दूसरी पदों में विषय की दृष्टि से इन लीलाओं में कोई अंतर नहीं है, परन्तु भागवत अध्याय षोडश की सामग्री से इनका मिलान करने पर अंतर स्पष्ट हो जाता है :

(१) सूरदास ने इस प्रसंग में एक मौलिक कल्पना की है। भागवत को कालियदमन लीला से कस का कोई सम्बन्ध नहीं है। सूरसागर में नारद जी की योजना की गई है। वे कंस के पास जाते हैं। उससे कालिय की बात कहते हैं और यमुना के जल से कमल मँगवाने के लिए कहते हैं—

नारद ऋषि नृप सों यह भाषत

वैहँ काल तुम्हारे प्रगटे काहे ते तुम उनको राखत
काली उरग रह्यो यमुना में तहँ ते कमल मँगावहु

दूत पठाव देहु ब्रज ऊपर नंदहि अति डरपावहुँ
यह सुनि के ब्रज लोग डरेगे वाउ सुनिहै यह बात
पुहुप लेन जैहै नंद टोटा डगर करै तहाँ घात
यह सुनि कंस बहुत सुख पायो भली कही इह मोहि

कंस दूत को बुला कर नंद के नाम पत्र लिख देता है। अंतर्धामी कृष्ण यह बात जान लेते हैं और दूत के आने के पहले ही ग्वालों को बन भेज देते हैं। इधर दूत नंद के हाथ में पत्री देता है। उसे पढ़ कर नंद डर जाते हैं। गोपों को बुला कर कहते हैं अब क्या हो ? कौन काली के फूल लाये ? काली क्या ब्रज को छोड़ देगा ? यशोदा कृष्ण को बाहर नहीं जाने देती। कृष्ण यशोदा से पूछते हैं। वह नंद के पास भेज देती हैं। कृष्ण की बातें सुन कर नंद का दुःख कुछ कम होता है।

कृष्ण बन को चले जाते हैं। श्रीदामा के साथ गेंद खेलते हैं।

(२) भागवत में कृष्ण आप ही कदंब पर चढ़ कर यमुना को काली से मुक्त करने के लिये नीचे दह में कूद पड़ते हैं—

“हे कुरुश्रेष्ठ ! वहाँ घाम की तपन से गौवें और गोप बहुत ही प्यासे हुए। निकट शुद्ध जल न पाकर उन्होंने नाग के विष से दूषित कालीदह के जल को पी लिया। उस विषैले जल का स्पर्श करते ही होनहार से मोहित गौवों सहित वे गोप मर कर किनारे पर ही गिर पड़े (अध्याय १५, ४८-४९)। योगेश्वरों के ईश्वर कृष्ण ने अपने सेवकों को मरा हुआ देखकर अपनी अमृतकर्षिणी दृष्टि से उनको उसी समय सजीव कर दिया (वही, ५०)। राजन्, सर्वशक्तिमान भगवान् ने काले सर्प के विष से यमुना के जल को दूषित हुआ देख कर उसको शुद्ध करने का विचार किया और नाग को वहाँ से निकाल दिया (अध्याय १६, १)। दुष्टों का दमन करने के लिए ही जिनका अवतार हुआ है, उन कृष्ण-

चंद्र ने देखा कि प्रचण्ड विष का बड़ा ही बेग है, और, उसके फागल नगी का जल दूषित हो गया है। वस उस समय कृष्ण-चन्द्रजी एक बड़े ऊँचे किनारे पर लगे हुए कदम्ब के वृक्ष पर चढ़ गए और वनमण्डित कर्षणी को ऊपर से कम कर ताल ठोक कर उस विषमिले जल में फाड़ पड़े (वही, ६) ।

सूर ने उस प्रसङ्ग में भी लई कल्पना की है। श्रीदामा और कृष्ण खेलते हैं। खेलते-खेलते कृष्ण, कमल का ध्यान किए हुए, उसे यमुना के तट पर ले जाते हैं (आपुन जात कमल के फाजलि मग्या लिए मद्ग ग्यालनि) । कृष्ण गेंद चलाते हैं। श्रीदामा अद्भुत गचाना है। गेंद कालीदह में जा पड़ती है। श्रीदामा फेंक पकड़ लेना है—गेंद दो। कृष्ण और श्रीदामा में चल जाती है। अंत में कृष्ण फेंक छुड़ा कर कदम्ब पर चढ़ जाते हैं। लकड़ें नाली देकर हंसते हैं—कृष्ण भाग गए। श्रीदामा शिकायत लेकर यज्ञोदा के पास चलता है। कृष्ण कहते हैं—लौट आओ, लो.गेंद, और पीनाम्बर कौंध में बाँध दे यमुना में कूद पड़ते हैं।

(३) भागवत में कृष्ण के कूदते ही झुण्ड में हलचल मच जाती है और सर्पसर्पिवार जोधित होकर विष उगलने लगता है। कृष्ण ही जल-कीटा में कुंड का जल चार माँ हाथ पृथ्वी पर फैल जाना है। शब्द मुनजर काली जानता है कि शत्रु ने उसके भवन पर चढ़ाई की और कृष्ण के निकट आता है। (वही, ६-८) सूर सागर में गढ़ अज इस प्रकार है—

कहा कंत दिखरावत इनको एन फूँक ही में जरि जाई
 पुनि पुनि कहत सूर के प्रभु को तू काहे न जात पराई
 भिरकि कै नारि दै गारि गिरधारि तब पूछ पर लात दै अहि जगायो
 उठ्यो अकुलाइ डरपाइ खगराइ को देखि बालक गर्व अति बढ़ायो
 पूछ राखी जु चाँदि रिसनि काली काँपि देखै सब साँप औसान भूले
 पूछ लीन्हों भटकि धरनि सो गहि पटक फू कह्यो लटकि कटि क्रोध फूले

इस प्रकार प्रसंग में कोमलता का समावेश हो गया है।

(४) भागवत में सारी लीला जल के ऊपर होती है। ग्वाल-बाल नंद-यशोदा देखते हैं। सूरसागर में कृष्ण और काली का सारा युद्ध-प्रसंग जल के भीतर चलता है। ग्वाल-बाल और यशोदा समझते हैं कि कृष्ण डूब गये। तब कृष्ण अंत में काली पर कमल लादे निकलते हैं।

(५) भागवत स्कं० ११, अध्याय १६ (छंद ३१-५२) में नागपत्नियों की स्तुति है। सूरसागर में इसका अभाव है। केवल काली की स्तुति पर ही संतोष कर लिया गया है।

(६) भागवत में काली के नाचने और उसपर कमल लादने का प्रसंग नहीं है। यह सूर की उपज है।

(७) इस प्रसंग के बाद कृष्ण के कहने पर नंद गोपों के साथ कंस के पास कमल भेज देते हैं और कंस उन्हें किस प्रकार भय और चिंता से स्वीकार करता है, इसका सविस्तार वर्णन है। सूरसागर का यह प्रसंग भागवत में नहीं है।

इस प्रसंग में गोपी-गोप, नंद-यशोदा की वात्सल्य भावना का बड़ा सुन्दर चित्रण हो सका है। भागवत में भी इसका वर्णन है, परन्तु रसपूर्ण चित्रण नहीं है। यशोदा का अशकुन, नंद का अशकुन, कृष्ण के कालीदह में कूदने का समाचार आदि इस रस-स्थापन की सुन्दर भूमिका उपस्थित करते हैं।

हम देखते हैं कि इस प्रसंग (लीला) का मूल कारण ही सूर ने बदल दिया है और इसे कंस से संबंधित कर दिया है ।

भागवत में दावानल-पानलीला के दो प्रसंग हैं, एक अध्याय १७ के अंतर्गत (छं० २०-२५) और दूसरा अध्याय एकोनविंश (छं० १-१५) में । दोनों प्रसंगों में से किसी में दावानल का संबंध कंस से स्थापित नहीं किया गया है । सूरसागर में उनका सम्बन्ध कंस से स्थापित किया गया है । कमल-पुष्प पाकर कंस चिंतित हो जाता है । वह दावानल को बुलाता है—

भयो बेहाल नंदलाल के ख्याल यह उरग ते बाँचि फिरि ब्रजहि आयो
कह्यो दावानलहि “देखौ तेरे बलहि, भस्म करि ब्रजबालहि” कहि पढायो
चल्यो रिसपाई तब धाय के ब्रजलोग बनसहित मै जारि आर्ज
नृपति के ले पान मन कियो अभिमान करत अनुमान चहुँ पास घाऊँ
बुन्दावन आदि ब्रज आदि गोकुल आदि आदि छनमाहि सब अहिर जारौ
चल्यो मग जात कहि बात इतरात अति सूर प्रभु सहित संहार डारौ

शेष प्रसंग लगभग अध्याय १६ की भाँति है, परन्तु सूर-सागर में दावानल ब्रज पर दौड़ता है और यशोदा आदि की चिन्ता दिखाने का अवसर कवि के हाथ में आ जाता है ।

प्रसंग का अंत करते हुए सूरदास ने मौलिकता का पुट एक पद में दे ही दिया है—

चकित देखि यह कहि नर नारी

धरणि अकास बराबरि ज्वाला भूपट्य लपटि करारी
नहि बरख्यो नहि छिरक्यों काहूँ कहूँ धौं गयो बिलाइ
अति आघात करत बन भीतर कैसे गयो बुझाइ
तृण की आगि बरत ही बुझि गई हँस हँस कहत गुपाल
सुनहु सूर वह करनि कहनि यह ऐसे प्रभु के ख्याल

सूरदास ने स्पष्टतः एक ही लीला को सूरसागर में रखा है। भागवत में दावानल प्राकृतिक व्याधि है, सूरसागर में अतिप्राकृत, कंस की सहायक दुष्ट शक्ति है। एक बार नष्ट हो जाने पर उसका पुनः प्रगट होना असंभव है।

२—लौकिक लीलाएँ

(१) चीरहरणलीला

चीरहरण की दो लीलाएँ सूरसागर में हैं—एक वर्णनात्मक छंद में (पृ० २००-२०२), दूसरी पदों में (१६६-२००)। दोनों का कथानक एक है। गोपियाँ रुद्र (गौरीपति) को पूजती हैं। सविता की प्रार्थना करती हैं। व्रत रखती हैं। वर के रूप में वह कृष्ण को पति रूप में पाना चाहती हैं। प्रत्येक दिन यमुना में स्नान करती हैं। एक दिन कृष्ण जो अंतर्धामी हैं, वहाँ आते हैं। गोपियाँ तट पर वस्त्र उतार कर नग्न नहा रही हैं। कृष्ण सोलह हजार (षट्दश सहस्र) रूप धर कर प्रत्येक गोपी के पीछे पहुँच जाते हैं और उसकी पीठ मलते हैं। वह चकित होकर पीछे मुड़ती है तो कृष्ण को पाती है। वह उलाहना देती है, चिल्लाती-पुकारती है, परन्तु कृष्ण उसे अंक में भर ही लेते हैं। फिर वस्त्र लेकर भाग जाते हैं। नंद की दुहाई देने पर वस्त्र डाल देते हैं। गोपिया वस्त्र पहन कर यशोदा के पास जाती हैं और उलाहना देती हैं, परन्तु यशोदा उनका उलाहना सुनने के लिये तैयार नहीं। उसके कृष्ण तो अभी बच्चे हैं। गोपियाँ तरुणी हैं। यह छेड़ संभव ही कब है? गोपियाँ लज्जित होकर लौट आती हैं। फिर एक दिन वर्ष भर का व्रत समाप्त होता है। उस दिन कृष्ण गोपियों के वस्त्र उठा कर कदम्ब पर चढ़ जाते हैं और गोपियों को उनके पास नग्न होकर जाना पड़ता है। कृष्ण उनसे हाथ ऊपर उठवा कर नमस्कार लेते हैं और कपड़े देते

है। कहते हैं—व्रत सफल हुआ। मैं तुम्हारे साथ शरद रात को रास रचूँगा।

इस प्रसंग का पूर्वार्द्ध भागवत में नहीं है। सूरदास की कल्पना ने उसकी सृष्टि की है। भागवत में कृष्ण प्रत्येक गोपी की पीठ नहीं मलते। उत्तरार्द्ध अधिकांश भागवत की कथा को ही हमारे सामने रखता है, परन्तु सूरदास ने जो परिवर्तन किये हैं वे दृष्टव्य हैं—

(१) उन्होंने लिखा है कि कृष्ण प्रत्येक डार पर हैं (सबै सामने तनु प्रति डारा। यह लीला रचि नदकुमारा।)

(२) वार्तालाप के अंतर्गत भी कुछ परिवर्तन है, जैसे गोपियाँ कृष्ण से कहती हैं—“आभूषण ले लो, वस्त्र दे दो” आदि। यह सूचित करता है कि सूरदास कभी केवल अनुवाद नहीं करते।

(३) भागवत में आर्यादेवी कात्यायिनी का व्रत है, सूरसागर में “गौरीपति” का व्रत रखा गया है।

(४) भागवत में कृष्ण बालको के साथ हैं, सूरसागर में अकेले हैं।

(५) वर्णनात्मक छंद में सूर ने बहुत कुछ अपना ओर से जोड़ा है, जिससे स्पष्ट है कि वे भागवत की कथाओं का सार लेकर अपने ढंग पर स्वतंत्र रचना करते थे, अनुवाद नहीं—

प्रेमसहित युवती सब न्हाई। मन-मन सविता विनय सुनाई
मूँदहि नैन ध्यान उर धारे। नदनदन पति होय हमारे
गवि कर विनय शिवहि मन दीन्हों। हृदय-भाव अवलोकन कीन्हों
त्रिपुरसदन त्रिपुरारि त्रिलोचन। गौरीपति पशुपति अधमोचन
गरल अशन कहि भूषन धारी। जटाधरन गगा शिर प्यारी
करति विनय यह मॉगति तोसों। करेहुँ कृपा हंसि के आपुन सों

हम पावें सुत यशुमति को पति । इहे देहु करि कृपा देव रति
नित्य नेम करि चलीं कुमारी । एक याम तन को हिय जारी
ब्रजललना कह्यो नीर जड़ाई । अति आतुरहै तट को धाई
जलते निकसि तटनि सब आई । चीर अभूषन तहाँ न पाई
सकुचि गई जल भीतर धाई । देखि हँसत तरु चढ़े कन्हाई
बार बार युवती पछिताही । सब के बसन अभूषन नाहीं
ऐसो कौन सबै लै भाग्यो । लेतहु ताहि विलम नहि लाग्यो
माघ तुषार युवती प्रकुलाहीं । ह्याँ कहूँ नंदसुवन तौ नाहीं
हम जानी यह बात बनाई । अंबर हरि लै गए कन्हाई
हौ कहूँ श्याम विनय सुनि लीजै । अंबर देहु कृपा करि जीजै
थर थर अंग कम्पति सुकुमारी । देखि श्याम नहिं सके सँभारी
एहि अंतर प्रभु वचन सुनाए । व्रत को फल दरशन सब पाए

भागवत (१०, २२) में यह सब कुछ नहीं है—

“एक दिन सब ब्रजबालाएँ यमुना के किनारे आई और
अन्य दिनों की भाँति किनारे पर सब कपड़े उतार कर जल के
भीतर स्नान करने के लिए धुसीं । उन्होंने जल के भीतर कृष्ण
की गुणावली गाते हुए भली भाँति प्रसन्न-पूर्वक जलविहार
किया ॥७॥ योगीश्वरों के ईश्वर भगवान श्रीकृष्णचंद्र उनके
उद्देश्य को जान कर उन्हें कर्म का फल देने के लिए अपने
साथी गोपों के साथ उसी स्थान पर पहुँचे एवं उनके वस्त्रों को
लेकर पास ही के एक कदम्ब पर चढ़ गये । हँसते हुए बालकों
के साथ श्रीकृष्णचंद्र ने हँसते हुए कहा कि “ललनाओ ! तुम
यहाँ पर आकर अपने-अपने वस्त्र ले जाओ, डरो नहीं । मैं तुमसे
सत्य ही कह रहा हूँ, हँसी नहीं करता, क्योंकि तुम व्रत के कारण
निर्बल और शिथिल हो रही हो । मैंने आज तक भूठ नहीं बोला,
इस बात को मेरे ये सब साथी गोपगण भली भाँति जानते हैं ।

सुन्दरियो ! एक-एक करके या साथ ही आकर तुम अपने वस्त्र ले लो ॥ ८, ९, १०, ११ ॥

(२) पनघटलीला

दानलीला की भाँति पनघटलीला (या जमुना-जल-भरन-लीला) भी सूर की मौलिक कल्पना है । भागवत में इसका किंचित भी इंगित नहीं है । सारी लीला पदों में है ।

ब्रज-युवतियाँ पानी भरने के लिए यमुना के घाट पर जाती हैं । वहाँ कृष्ण खड़े वंशी बजा रहे हैं । पानी भरना भूल कर उन्हें ही एकटक देखती रह जाती हैं—

हौं गई हो यमुन जल लेन माई हो सँवरे ऐ मोही
सुरङ्ग केसरि खौरि कुसुम की दाम अभिराम कठ कनक की दुलरी
भलकत पीतावर की खोहो । नान्ही नान्ही बूदन में ठाढो री बजावै
गावै मलार की मीठी तान में तो लाल की छवि नेकहु न जोही ।
सूरश्याम मुरि मुसकानि छत्रीरी अखियन में रही तब न जानो हौं
को ही ।

जब युवतियाँ इस डर से पनघट पर नहीं जातीं तो कृष्ण दूसरी ही चाल चलते हैं—

पनघट रोकेहि रहत कन्हाई
यमुना-जल कोउ भरन न पावत देखत ही फिर जाई
तवहिं श्याम इक बुद्धि उपाई आपुन रहे छुपाई
तब ठाढे जे सखा सग के तिनकी लिये बोलाई
बैठारे ग्वालन की द्रुमतर आपुन फिर फिर देखत
बड़ी बार भई कोऊ न आई सूर श्याम मन लेखत

युवति इक आवत देखी श्याम
द्रुम के ओट रहे हरि आपुन यमुनातट गई वाम

जल हलोरि गागरि भरि नागरि जम ही शीश उठायो
घर को चली जाइ ता पाछे शिरते घट ढरकायो
चतुर ग्वालि करि गह्यो श्याम को कनक लकुटिया पाई
औरनि सों कर रहै अचगरी मौसो लगत कन्हाई
गागरि ले हँसि देत ग्वालि कर रीतो घट नहिँ लैहौ
सूर श्याम ह्यौ आनि देहु भरि तबहिँ लकुट कर दैहौ

* घट भरि दियो श्याम उठाइ

नेक तनु की सुधि न ताको चली ब्रज समुहाय
श्यामसुंदर नयन भीतर रहे आनि समाइ
जहाँ तहाँ भरि दृष्टि देखौ तहाँ तहाँ कन्हाइ
उतहिँ ते इक सखी आई कहति कहा भुलाइ
सूर अवहीं हँसत आई चली कहाँ गँवाइ

अब गठे जल भरन अकेली अरी हौं श्याम मोहना घाली री
नंदनन्दन मेरी दृष्टि परे आली फिरि चितवन उर शाली री
कदा री कहौ पल्लु कहत न आवै लगी मरम की भाली री
सूरदास प्रभु मन हरि लीन्हो विवश भई हौं कासो कहौ आली री

यह बात सुनकर यह सखी आतुर होकर यमुना से पानी
लेने चली जाती है। वहाँ कृष्ण को न देख कर व्याकुल होती है।
अंत में उसकी विकलता देख कर कृष्ण आते हैं। उसे अंक में
भरते हैं (पृ० १०३, ४७)। जब वह लौटती है तो प्रेम में विभोर
हो डगर छोड़ कर चलने लगती है। जो सखियाँ पानी
भरने जा रही हैं वे उमसे इस विह्वलता का कारण पूछती हैं
(४८, ४६)।

नेक न मन ते टरत कन्हाई

यक ऐतंहिँ छकि रह्यो श्यामस तापर दहिँ यह बात सुनाई
वाको सावधान करि पठ्यो चली आपु जल को अतुराई
नोर मुकुट पीताम्बर काछे देख्यो कुँवर नन्द को जाई

(३) दानलीला

भागवत, हरिवंश, ब्रह्मवैवर्त पुराण आदि जिन ग्रंथों में गोपालकृष्ण की लीलाएँ वर्णित हैं, उनमें “दानलीला” का प्रसंग नहीं है। अतः स्पष्ट है कि यह सूरदास की सूक्त है।

सूरसागर में ४ दानलीलाएँ हैं।

(१) एक दानलीला पृ० २५२-२५४ पर है। यह वर्णनात्मक और कथोपकथनात्मक है—

सुनि तमचुर को शोर घोष की बागरी
नवसत साजि शृंगार चली वन नागरी

नवसत साजि शृंगार अग पाटवर सोहै
एक तै एक विचित्र रूप त्रिभुवन मन मोहै
इदा बिंदा राधिका श्यामा कामा नारि
ललिता अरु चद्रावली सखिन मध्य सुकुमारि
कोउ दूध कोउ दह्यो मह्यो लै चली सयानी
कोउ मटुकी कोउ पाट भरी नवनीत मथानी
गृह गृहते सब सुन्दरी जुरी जमुनातट जाइ
सबहि हरप मन में कियो उठी श्याम गुण गाइ
यह सुनि नदकुमार सैन टै सखा बोलाए
मन हरपित भए आपु जाइ जब ग्वाल जगाए
यह कहिकै तब सौवरे राखं द्रुमनि चढाइ
और सखा कछु सग लै रोकि रहे मग जाइ
एक सखी अवलोकत ही सब सखी बोलाई
यहि वन में इक बार लूटि हम लई कन्हवाई
तनक फेर फिरि आइए अपने सुखहि बिलास
यह भगरो सुनि होइगो गोकुल में उपहास

उलटि चली तब सखी तहाँ कोउ जान न पावै
 रोकि रहै सत्र-सखा और वातनि बिरमावै
 सुबल सखा तब यह कह्यौ तुम ग्वालिनि हरि योग
 कैसे बातें दुरति हैं तुम उनके संयोग
 किनहुँ भृंग कोउ वेनु कितहु वनपत्र बजाये
 छाँड़ि छाँड़ि द्रुम डार कूटि धरनी घँसि धाये
 सखिन मध्य इत राधिका सखा मध्य बलवीर
 भृंगरो ठान्यो दान को कालिदी के तीर
 कहत नंदलाडिले
 है नारिन दधिदान कान्ह ठाढ़े वृन्दावन
 और सखा हरि संग बच्छ चारत अब गोधन
 वै बड़े नंद के लाडिले तुम वृषभानुकुमारी
 दह्यो बह्यो के कारने कतहि बढ़ावति रारि
 कहत ब्रजनागरी

इस प्रकार यह कथोपकथन दूर तक चलता है ।

दूसरी दानलीला सूरसागर पृ० २३२ के 'वर्णनात्मक छंद
 "भक्तन के सुखदायक श्याम" से शुरू होती है और पृ० २३५
 तक चलती है । इस लीला में दो छंदों का प्रयोग हुआ है—

गोरस लै निकसी ब्रजवाला
 तहँ तिनि देखे मदनगोपाला

× × ×

देखि सवनि रीमे वनवारी
 तब मन में इक बुद्धि विचारी
 अब दधिदान रचौ इक लीला
 युवतिन संग करौ रसलीला
 सूर श्याम सँग सखन बोलायो
 यह लीला कहि सुख उपजायो

सुनत हँसी सुख होहि दान दही को लाग्यो
 निशिदिन मथुरा दधि बैचै श्याम दान अब माँग्यो
 प्रात होत उठि कान्ह टेरि सब सखनि बोलाए
 तेइ तेइ लीने साथ मिले जो प्रकृति बनाए
 उगारि गए अनजान ही गह्यो जाद बन घाट
 मेंड मेंड तरु के लगे ठाठि ठगन की टाठ
 तीसरीं दानलीला पदों में है (पृ० २३७-२५२)

नंदनन्दन इक बुद्धि उपाई

जे जे सखा प्रकृति के जाने ते सब लए बोलाई
 सुवल सुदामा श्रीदामा मिलि और महरसुत आये
 जो कछु मत्र हृदय हरि कीन्हौ ग्वालन प्रकट मुनाये
 ब्रजयुवती नितप्रति दधि बेचन बनि-बनि मथुरा जाति
 राधा चद्रावलि ललितादिक बहु तरुणी इक भाँति
 कालिंदी तट कालि प्रात ही द्रुम चढि रहौ लुकाइ
 गौरस लै जवहीं मत्र आवै मारग रोकहु जाइ
 भली बुद्धि ईक रची कन्हाई सखनि कछो सुख पाई
 सूरदास प्रभु प्रीति हृदय की सब मन गए जनाइ
 अत इस प्रकार है। गोपियों के उलाहने पर यशोदा
 कहती है—

कहा करौ तुम बात कहूँ की कहूँ लगावति
 तरुणिन इहै सुहात मोहि कैसे यह भावति
 बहुत उरहनो मोहि दियो अब जनि ऐसो देहु
 तुम तरुणी हरि तरुण नाहि मन अपने गुणि लेहु
 निरउत्तर भई ग्वालि बहुरि कहि कछू न आयो
 मन उपज्यो बहु लाज गुप्त हरिसों चित लायो
 लीला ललित गोपाल की कहत सुनत सुख पाइ
 दानचरित सुख देखि के सूरदास बलि जाइ

चौथी दानलीला पृ० २५४-५५ पर इस प्रकार है—

जबहिं कान्ह यह बात सुनाई

इस लीला में दान के लिये वे तर्क-वितर्क उपस्थित नहीं किये गये हैं जो पिछली तीन लीलाओं में हैं। यहाँ कृष्ण युवतियों से अपने अवतार की बात कहते हैं और कहते हैं कि वे शीघ्र ही ब्रज को छोड़ कर मथुरा चले जायेंगे। इस धमकी को सुनकर—

(यह धुनि सुनि) तरुणी त्रिकलानी

तन मन धन इन पर सब वारहु

जोवनदान देहु रिस टारहु

×

×

×

यह निश्चित कर

सबनि धर्यो दधि-माखन आगे। लेहु सबै अब बिनही माँगे
तुम रिस करत देखि सुख पावै। याते बारहिं बार खिभावै
तनु जोवन धन अर्पन कीन्हों। मन ही मन हरि को सुख दीन्हों
सुभग पात दोना लिये हाथनि। बैठे सखा श्याम एक साथिनि
मोहन खात खवावत नारी। माँगि लेत दधि गिरवरधारी

स्पष्ट है कि पिछली तीन लीलाओं से इस लीला का रूप भिन्न है, न तर्क चलते हैं, न जोवनदान के लिये हाथापाई होती है। युवतियाँ सहज ही दान देना स्वीकार कर लेती हैं। धमकी काम कर जाती है।

पहली तीन लीलाओं की कथा इतनी है। कृष्ण सखाओं से सलाह करते हैं। सब पेड़ों पर चढ़ जाते। जब गोपियाँ सिर पर दधिभाजन लिये निकलती हैं तो क्रोध पड़ते हैं और “दान” माँगते हैं। गोपियाँ तर्क करती हैं—कैसा दान, पहले कब लगता है ? ग्वाल-बाल तर्क करते हैं। संभाषण चलता है।

(४) रास

रास का वर्णन भागवत एकोनविंश अध्याय से त्रयस्त्रिंशो-
ऽध्याय तक चलता है इन पाँच अध्यायों की सामग्री के आधार
पर “अष्टछाप” के कवियों ने “रासपंचाध्यायी” ग्रंथों की रचना
की है। सूरसागर में रासलीला दो बार कही गई है। उनमें से
एक लीला का कुछ अंश वर्णनात्मक छन्द में है, एक पूरुणतः
गीतात्मक है।

एक रासलीला इस प्रकार के छन्द में है—

शरद सोहाई आई राति
दह दिशि फूलि रही चन नाति
देखि श्याम अति मुख भयो
शशिगो मडित यमुनाकूल
वरपत विटप सदा फल-फूल
त्रिविध पवन दुख दवन है
श्री राधा-रवन बजायो बैन
सुनि खनि गोपिन उपज्यो मैन
जहाँ तहाँ ते उठि चलीं
चलत न काहुहि कियो जनाव
हरि प्यारी सों बाढ्यो भाव
रास रसिक गुण गाइहो

इस लीला में “रास रसिक गुण गाइहो” प्रत्येक छन्द के
अन्त में आता है। स्पष्ट है कि इस लीला का रूप गीतात्मक है,
वर्णनात्मक नहीं। यह लीला सूरसागर पृ० ३६० से पृ० ३६३
तक चलती है। भागवत की कथा से मिलान करने पर यह स्पष्ट
है कि इसमें २६वें अध्याय की ही कथा है अन्य अध्यायों की
नहीं; इसमें कृष्ण अन्तर्धान नहीं होते, अतः अन्य अध्यायों की
सामग्री इसमें नहीं आती।

दूसरी लीला जो पदों और वर्णनात्मक छन्द में है सूरसागर पृ० ३३८ से पृ० ३६० तक चलती है। इसमें अध्याय २६, ३०, ३२, ३३ लगभग सभी अध्यायों की सामग्री है, केवल ३१वें अध्याय की सामग्री का अभाव है। विषय-विभाजन और तुलना इस प्रकार है:

२६वें अध्याय की सामग्री { वेणुवादन गोपियों का आना, कृष्ण-गोपी-संवाद, रास, गर्वोदय, कृष्ण का राधा को लेकर अंतर्धान हो जाना।

३०वें अध्याय की सामग्री { गोपियों का लताओं आदि से पूछना, चरण-चिह्नों को देखना और उससे अनुमानित करना।

राधा का मिलना उसकी दुःख कथा।

३१वें " " गोपिका गीत का सूरसागर में 'अभाव है'

३२वें " " कृष्ण का प्रगट होना।

(भागवत में कृष्ण ने गोपियों को जो उपदेश दिया है उससे सारा अध्याय भरा है। यह उपदेश छन्द २ से लेकर छन्द ३२ तक का विषय है। सूरसागर में छंद १, २ की ही सामग्री है अर्थात् प्रगट होने भर का इंगित मात्र है।)

३३वें अध्याय की सामग्री { रासनृत्य (भागवत में यह अत्यन्त विस्तार से है। सूरसागर में विशेष विस्तार नहीं है)

जल-क्रीड़ा

निकुञ्ज-विहार

परिचित के प्रश्न और शुकदेव के उत्तर सूरसागर में नहीं हैं।

भागवत में रास की रात छः महीने की हो गई है, क्योंकि तारागण सहित चन्द्रमा लीला ही देखते रह गये थे (छंद १८) परन्तु सूरसागर में इस प्रकार का कोई निर्देश नहीं है। संभवतः सूरदास शरदपूर्णिमा की ही एक रात में रास की योजना करते हैं। गोपी-विरहावस्था का वर्णन कुछ वर्णनात्मक है।

परन्तु इस रास के प्रसङ्ग पर भागवतकार की तरह सूरदास ने भी आध्यात्मिक रूपक का आरोप किया है :

(१) भागवतकार ने बंशी पर आध्यात्मिकता का आरोप नहीं किया। वहाँ ब्रजनारियाँ “कामोद्दीपक गान” सुनते ही चल पड़ीं (२६, ४), यह स्पष्ट उल्लेख है। सूर ने बंशी के अलौकिक प्रभाव के संबन्ध में अनेक पद, लिख कर उस पर स्पष्ट रूप से आध्यात्मिक आवाहन का आरोप किया है। नंददास ने स्पष्ट ही उसे “योगमाया” कहा है। सूर यद्यपि ऐसा नहीं कहते, परन्तु अर्थ यही है।

(२) कृष्ण गोपियों को पातिव्रतधर्म का उपदेश देते हैं, परन्तु गोपियों का अपने में अनन्य भाव जान कर उनके प्रसन्न करने के लिये रास करते हैं। गोपियाँ सब से प्रिय संबंध को तोड़ कर कृष्ण के पास गई—यह भी आध्यात्मिक अर्थ रखता है।

(३) एक ही कृष्ण अनेक होकर प्रत्येक गोपी के साथ रास रचते हैं, इसमें एक ही परमात्मा के अनेक जीवात्माओं के सन्निकट होने का आध्यात्मिक अर्थ है।

परन्तु इनके अतिरिक्त भागवत कथित रासपंचाध्यायी में आध्यात्मिक तत्त्व अधिक स्पष्ट नहीं यद्यपि गर्व करने पर कृष्ण का अन्तर्धान और दीनता प्रगट होने पर उपस्थित हो जाने में आध्यात्मिकता का पुट अवश्य है और इस प्रसङ्ग के आध्यात्मिक अर्थ किए जा सकते हैं। परन्तु सूरदास ने इन आध्यात्मिक संदेशों को अधिक

स्पष्ट रूप से रखा है और साथ ही नए रूपकों की भी सृष्टि की है।

(अ) यह रास आध्यात्मिक और अलौकिक है। यह अगम है। इसकी स्थिति भाव में है और भाव में ही इसका आनंद लिया जा सकता है—

रास रस रीति नहीं बरनि आवै

कहाँ वैसी बुद्धि कहाँ वह मन लहौ, कहाँ इह चित्त भ्रम भुलावै
जो कहाँ कौन मने अगम जो कृपा बिन नहीं या रसहि पावै
भाव सौ भजै बिन भाव में ए नहीं भाव ही माँहि भाव यह बसावै
यहै निज मंत्र यह ज्ञान यह ध्यान है दरस दम्पति भजन सार गाऊँ
इहै माग्यो बार-बार प्रभु सूर के नैन दोउ रहैं अरु नित्य नर देह पाऊँ

(आ) रास गन्धर्व-विवाह है। इसमें जीवात्मा परमात्मा से स्थायी सम्बंध स्थापित करती है। इस प्रकार गोपियों की परकीयता दूर की गई है और रास को अधिक उच्च भूमि पर उठाया गया है—

जाको व्यास बरनत रास

है गंधर्व-विवाह चित्त दै मुनौ विविध बिलास

(इ) रास के आरम्भ में सूरदास राधाकृष्ण का विवाह करा देते हैं। यह तो नहीं कहा जा सकता कि इससे आध्यात्मिक अर्थ किस प्रकार पुष्ट हुए परन्तु मौलिकता स्पष्ट है। रास के प्रकरण में इसका उल्लेख न करना सूरदास के रासवर्णन की मौलिकता के प्रति अवज्ञा दिखाना होगा। सूरसागर पृ० ३४८-३४९ में इस गंधर्व-विवाह का वर्णन है।

५—राधा के मान

सूरसागर में राधा के मान के ४ प्रसंग आते हैं, परन्तु उनमें से प्रत्येक में कोई नवीनता अवश्य है। वे पुनरुक्ति मात्र नहीं हैं।

पहले मान का परिचय हमें रास के बाद होता है। रास की रात के बाद राधा शृंगार करके कृष्ण की प्रतीक्षा में बैठी है। कृष्ण आते हैं।

पिय निरखत प्यारी हँसि दीन्हों

रीमे श्याम अङ्ग-अङ्ग निरखत हँसि नागरि उर लीन्हो
आलिङ्गन है अघर दशन खडि कर गहि चिबुक उठावत
नासा सों नासा लै जोरत नैन नैन परसावत
यहि अतर प्यारी उर निरख्यो भभकि गई तब न्यारी
सूर श्याम मोको दिखगवत उर लाए धरि प्यारी
राधा कृष्ण को उलाहना देती है कि उन्होंने अपने हृदय में
दूसरी युवती को स्थान दिया है। कृष्ण चकित हो जाते हैं—

सुनत श्याम चकृत भए बानी

प्यारी पियमुख देखि कल्लुक हँसि कल्लुक हृदय रिस मानी
नागरि हँसति हँसति उर छाया तापर अति भहरानी
अघर कप रिस भौंह मरोख्यो मन ही मन गहरानी
इकटक चितै रही प्रतिविबहि सौतिशाल जिय जानी
सूरदास प्रभु तुम बड़भागी बड़भागिनि जेहि आनी
कृष्ण राधा को मनाते हैं परन्तु वह उन्हें दूर ही रहने को कहती
है (मोहि छुवो जिनि दूरि रहौ जू। जाको हृदय लगाइ लई
है ताकी बाँह गहौ जू ३६५, ६७)। बात केवल प्रतिविंब की है—

मान कर्यो त्रिय विनु अपराधहि

तनु दाहति विन काज आपनो कहत डरत जिय बादहि
बहा रही मुख मूँद भामिनी मोहि चूक कल्लु नाहीं
भभकि रही क्यो चतुर नागरी देखि अपनी छाहीं

३६५, ७३

कृष्ण वृन्दावन लौट जाते हैं। रास्ते में दूती मिलती है। श्याम को कुंज में बैठा आती है। उन्हें आश्वासन दिलाती है कि राधा को

अभी मना लाती हूँ । (अबही लै आवती हौं ताको इहै भई कछु बहुत दर्ई । करि आई हरिकों परतिज्ञा कहा कहै बृषभानु जाई) इसके बाद दूतिका-राधा-प्रसंग चलता है । उधर कृष्ण की यह दशा है—

श्याम नारि के विरह भरे

कबहुँक बैठत कुंज द्रुमनतर कबहुँक रहत खरे
कबहुँक तनु की सुरति विसारत कबहुँक तेइ गुण गुनि गुनि गावत
कहुँ मुकुट कहुँ मूरलि रही गिरि कहुँ कटि पीत पिछौरी
सूर श्याम ऐसी गति भीतर आई दूतिका दौरी

कि दूतिका आकर राधा के आने का संवाद कहती है (श्याम - भुजा गहि दूतिका कहि आतुर बानी । काहे को कहरात हौं मैं राधा आनी), राधा-कृष्ण का मिलन होता है ।

दूसरे मान का कारण दूसरा है । कृष्ण दूसरी रात अन्य युवती के यहाँ बिता कर आये हैं—

अनतहि रैनि रहे कहुँ श्याम । भोर भए आए निज धाम
नागरि सहज रही मन माहीं । नंदसुवन निशि अनत न जाही
महरसदन की मेरे गेह । हिरदय है त्रिय इहै सनेह
आये श्याम रही मुख हेरि । मन मन करन लगी अवसेरि
रतिरस चिन्ह नारि के बानि । सूर हँसी राधा पहिचानी
(३७८, ८६)

इस समय राधा खंडिता है । वह प्रिय के अंगों पर नखछत आदि देखती है । इस बार राधा व्यंग का आश्रय लेती है (देखिये पृ० ३७८-७९) । अंत में ब्रजनारियाँ आ जाती हैं । राधा कृष्ण के अंग सैन से युवतियों को दिखाती है, कृष्ण सकुचा जाते हैं, नेत्र मूँद लेते हैं (३८०, १६-१७) । कृष्ण राधा से डर कर लौट आते हैं । राधा मान करने बैठ जाती है । श्याम दूती भेजते हैं (दूती

दई श्याम पठाई ३८१)। फिर दूती-प्रसंग चलता है। अबकी बार कृष्ण को स्वयं आकर मनाना पड़ता है। जब राधा का मानमोचन हो जाता है तो कृष्ण उन्हें कुंज में मिलने की सैन देकर चले जाते हैं। कुंज में राधाकृष्ण का मिलन होता है। तीसरा मानप्रसंग एक नई योजना के साथ आरम्भ होता है—

सखियन सँग लै राधिका निकसी वृज खोरी
चली यमुन अस्नान को प्रातहि उठि गोरी
नन्दसुवन जा गृह बसे बोलन आई
जाइ भई द्वारे खरी तब कढ़े कन्हवाई
औचक भेंट भई तहाँ चकृत भए दोऊ
ये इतते वै उतहि तै नहि जानत कोऊ
फिरी सदन को नागरी सखि निरखत ठाढी
स्नानदान सुधि गई अति रिस तनु बाढी

श्याम रहे मुरझाई कै ठग मूरी खाई
ठाढ़े श्याम जहँ के तहँ रहे सखियन समुझाई
इतने हो कैहँ गए गहि बाँह लै आई
सूर प्रभु को ले तहाँ राधा दिखलाई

राधहि श्याम देखी आइ
महामान दृढाय वैठी चितै कोपै जाइ
रिसहि रिस भई मगन सुन्दरी श्याम अति अकुलात
चकित हूँ छुकि रहे ठाढ़े कहि न आवै बात
देखि व्याकुल नदनंदन सखी करति बिचार
सूर प्रभू दोउ मिलै जैसे करो सोइ उपचार

इस बार सखी मानिनी को मनाती है। उसको असफल देखकर कृष्ण एक और सखी को भेजते हैं (और सखी श्याम पठाई ३२)। वह प्रकृति के उद्दीपक वर्णन करके राधा को कृष्ण के

पास चलने का आग्रह करती है परन्तु राधा मौन है। रात बीत जाती है। कृष्ण कुञ्ज के द्वार पर अपनी मुरली बजाते हैं। अंत में हार कर सखी कृष्ण के पास जाकर मनाने को कहती है (कहत श्याम सो जाइ मनावो मेरे कहे न माने जू ४०७, ५६-)। कृष्ण विरह से आकुल हो जाते हैं परन्तु सखी के उद्बोधन से तैयार होते हैं। स्वयं दूतीरूप धारण करते हैं—

तब हरि रन्धो दूती रूप

गए जहँ मानिनी राधा त्रिया स्वांग अनूप
जाइ बैठे कहत मुख यह तू इहाँ बन श्याम
मैं सकुचि तहँ गई नाहीं फिरी कहि पति काम
सहज बातें कहत मानो अब भई कछु और
तू इहाँ वै वहाँ बैठे रहत एहि ठौर

परन्तु राधा पहचान जाती है (तब ही सूर निरखि नैनन भरि आयो उघरि लाल ललिताक्षर ६६) वह कहती है—‘यह चतु-राई जानती हूँ’ और फिर मान धारण कर लेती है। कृष्ण पछता कर लौट आते हैं और दूती को भेजते हैं। राधाकृष्णदास के संस्करण में इस मान का मोचन नहीं है।

चौथा मानप्रसंग वर्णनात्मक है (४०६-४१२)। यहाँ कृष्ण स्वयं ही दूती का रूप धर कर राधा को मनाने हैं परन्तु नवीनता की दृष्टि से इसकी सामग्री भी दृष्टव्य है। इस मान के अंत में कृष्ण राधा के सामने मणि रख देते हैं। उसमें युगल दम्पति की छाया पड़ती है। राधा मुसकरा जाती है। मान टूट गया। कृष्ण उसे अपने हाथ से पान देते हैं और राधा कहती है कि कुञ्ज में चलो, मैं पीछे आई। अन्य मानप्रसंगों की भाँति इस मान-लीला के बाद भी मिलनकेलि में समाप्ति होती है।

अब युवतिन सों प्रकटे श्याम

अरस परस सब दिन यह जानी हरि लुब्धे सबहिन के धाम
जा दिन जाके भवन न आवत सो मन में यह करति विचार
आजु गए औरहि काहू को रिस पावति कहि बड़े लबार
यह लीला हरि के मन भावति खंडित वचन कहत सुख होत
सौं भ्रम बोल दै जात सूर प्रभु ताके आवत होत उदोत

कृष्ण ललिता को वचन दे जाते हैं, रहते शीला के घर हैं। रात भर ललिता प्रतीक्षा करती है। प्रातः कृष्ण ललिता के घर आते हैं (३७२-७३) ललिता के घर से लौट रहे हैं कि चन्द्रावली मिलती है। उससे वादा करते हैं कि आज तुम्हारे यहाँ रहेंगे। जाते सुपमा के घर हैं। उधर चन्द्रावली उनका मार्ग देखती रहती है। भोर होने पर श्याम चन्द्रावली के घर आते हैं (३७३-३७८)।

एक दिन सुबह होते हुए कृष्ण राधा के घर आते हैं। कृष्ण या अपने घर रहेंगे या मेरे घर, राधा यह समझती है। उनका मुख देख कर रतिचिह्न पहचान कर, राधा कुण्ठित हो जाती है। अंत में राधा मान करती है (३७८-८१)। मानमोचन के बाद कुञ्ज में केलि चलती है (३८१-८८)।

लौटते समय कृष्ण सुपमा को उसके महलद्वार पर खड़ा देख लेते हैं और ठिठुकते, सगुचते उसके यहाँ पहुँचते हैं (३८८-३९०)। सखियाँ सुनती हैं कि कृष्ण सुपमा के घर आये हैं तो वहाँ दौड़ आती है। उधर राधा जब कृष्ण की रात्रि-केलि के बाद घर लौटती है तो उसके घर चन्द्रावली पहुँचती है। पहचान जाती है। कहती है—

आजु अंग शोभा कुछ औरै हरिसँग रैनि महाई हो
अब तौ नही दुराव रह्यो कछु कहो सौँच हम आगे हो
अधर दशन छत उरननि नखछत पीक पलक दोउ पागे हो

है। सोचती है यह अच्छा रहा, इसे भवन ले चलूँ। एकांत में सब बात विधि से पूछूँगी। एकांत होते ही कृष्ण तरुण का रूप धर लेते हैं और कुचों पर हाथ धर देते हैं। प्रमदा चतुराई समझ जाती है। उसका मान खलित हो जाता है। सुबह को सुखी आकर कहती है—यह बात समझ गई? प्रमदा उससे कह देती है—यमुना गई थी, मार्ग में एक वच्चा मिला आदि। सुखी हँस कर अपने घर जाती है। उधर कृष्ण राधा के घर पहुँचते हैं। राधा सब देखती है। सब समझती है, परन्तु प्रगट नहीं करती। फिर शपथ करवाती है कि कहीं नहीं जायेंगे—

श्याम सौह कुच परस कियो

नदसदन ते अंगही आवत और त्रियन को नेम लियो

ऐसी शपथ करौ काहे को जो कछु आज करी सो करी

अबजु कालि ते अनत सिधारो तब जानौगे तुमहि हरी

कृष्ण शपथ करते हैं। खंडिता-प्रसंग की समाप्ति इस प्रकार होती है।

×

×

×

अब न जान गृह देउं पियारे जब आये तब भाग

ता दिन ते वृषभानु नदिनी अनत जान नहि दीन्हें

सूरदास प्रभु प्रीति पुरातन यहि विधि रसवश कीन्हें

(३६६—४००)

इन खंडिता-प्रसंगों में अंतर्हित आध्यात्मिक संकेत को सूर ने एक छंद में इस प्रकार लिखा है—

राधिका गेह हरि देह वामी। और त्रिय घरन धर तनु प्रकाशी

ब्रह्म पूरण एक द्वितिय नहि कोऊ। राधिका सबै हरि सबै कोऊ

दीप से दीप जैसे उजारी। तैसी ही ब्रह्म घर-घर बिहारी

खंडिता वचन हित यह उपाई । कबहुँ कहूँ जात कहूँ नहि कन्हाई
जनम को सफल हरि इहै पावै । नारि रस वचन श्रवणन सुनावै
सूर प्रभु अनत ही गमन कीन्हो । तहाँ नहिँ गए जहँ वचन दीन्हो

(३७४)

वास्तव में एक पूर्ण ब्रह्म के सिवा अन्य की उपस्थिति है ही नहीं । राधा और जीवात्माएँ सब उसी पूर्ण परब्रह्म से प्रगट हुई हैं एक दीप से जैसे अनेक दीपक जल जाते हैं वैसे ही परमात्मा जीवात्माओं के रूप में घट-घट में विराजमान हैं । जीवात्मा “अंश” नहीं है, परमात्मा ही है । इस प्रकार प्रत्येक जीवात्मा राधा है, प्रत्येक हरि है, क्योंकि राधा-हरि एक ही है । ब्रह्म कहीं आता-जाता नहीं । तात्पर्य, वह निर्गुण, निष्कर्म है; केवल भक्तों का उलाहना सुनने के लिए “खंडिता लीला” करता है, किसी को “प्राप्त” होता है, किसी को “वंचित” रखता है । वैसे न उसे कोई प्राप्त करता है, न कोई उससे वंचित है ।

इस प्रकार हम देखते हैं कि खंडिता-प्रसंग में सूरदास ने राधा, चंद्रावली, वृन्दा, कामा, प्रमदा, कुमुदा, ललिता, शीला और सुपमा को त्रिशिष्ट रूप से खंडिता दिखाया है । इन सब प्रसंगों में मूल भावना एक होते हुए भी परिस्थितियों का अंतर रखा गया है, विशेषकर मानमोचन के प्रसंग में ।

७—हिंडोललीला

अन्य प्रसंगों की भाँति हिंडोल-लीला भी सूरदास की कल्पना है (४१२-४१६) । राधा और गोपवालाएँ तीज के अवसर पर कृष्ण के साथ झूलने की साध रखती हैं । राधा-कृष्ण झूलते हैं । ललिता-विशाखा आदि झुलाती हैं । परन्तु राधा ही नहीं, अन्य

ललनाओं को भी अवसर मिलता है। कृष्ण बारी-बारी से सब के साथ भूलते हैं।

इस लीला का धार्मिक पक्ष सूरदास ने कई प्रकार से स्वयम् उद्घाटित किया है—

(१) कृष्ण के लिए “त्रिभुवनपति”, “श्रीपति” आदि शब्दों का प्रयोग किया गया है और उनकी आज्ञा से विश्वकर्मा हिंडोला बनाते हैं—

सुनि विनय श्रीपति बिहँसि देखे विश्वकर्मा श्रुतिधारि
खचि खंभ कंचन के रचि-रचि राजति मरुवा मयारि
पटली लगे नगनाग ब्रह्मरंग बनी डाँडी चारि
भँवरा भवे भजि केलि भूले नागर नागरि नार (४१३)

(२) देवता इस लीला को देखते हैं—

तेहि समय सकुच मनोज की छवि जक्यो धनुशर डारि
अमर विमानन सुमन वरषत हरषि सुरसँग नारि
मोहे सुरगण गधर्व किन्नर रहे लोक विसारि
सुनि सूर श्याम सुजान सुन्दर सबन के हितकारि (वही)

सूर प्रभु को संग को सुख वरणि कापै जाइ
अमर वर्षत सुमन अंबर विविधि अस्तुति गाइ (४१५)

(३) सूर अपना दृष्टिकोण स्वयं स्पष्ट कर देते हैं—

कहत मन इहै बाछा भए न बन दुम डार
देह धरि प्रभु सूर विलसत ब्रह्म पूरण सार

(४) यह लीला नित्य है, गोलोक की लीला का प्रतिबिंब है—

तैसिये यमुना सुभग जहँ रच्यो रंग हिंडोर
तैसिये ब्रजबधू बनि हरि चित्त लोचन कोर
तैसो व्रन्दा विपिन घन बन कंज-द्वार विहार
विपुल गोपी विपुल वनरह रवन नंदकुमार

नित्य लीला नित्य आनन्द नित्य मंगल गान

सूर सुर मुनि मुखन अस्तुति धन्य गोपी कान्ह

८—बसंतलीला, फागुलीला, होलीलीला ४३०, ४४६

उत्कृष्ट काव्यकला, तन्मयता और भक्तिकाव्य की दृष्टि से ये लीलाएँ सूरसागर की सब लीलाओं में श्रेष्ठ हैं। इनमें कवि भक्त और गायक समान रूप से सफल हुआ है। अन्य लीलाओं में रतिभाव की प्रधानता ने कवि के लीलागान में बाधा डाली है। सूरदास स्थान-स्थान पर रूपक की ओर संकेत करते हुए दिखाई देते हैं। आध्यात्मिक संकेत अस्पष्ट हैं, परन्तु उपस्थित हैं। इन लीलाओं में इस प्रकार के संकेत नहीं, परन्तु कवि अपने विषय से इतना सुन्दर तादात्म्य स्थापित करने में सफल हुआ है कि पाठक स्वयम् भाव की उच्चतम, अपार्थिवक, और आध्यात्मिक भूमि तक पहुँच जाता है।

यही नहीं, इन लीलाओं में हम पहली बार कवि को प्रकृति के अत्यंत समीप देखते हैं। रास के प्रसंग में प्रकृति वीथिका का काम देती है, मान के प्रसंगों में वह उद्दीपन के रूप में हमारे सामने आती है, परन्तु इन लीलाओं में हम उसे विषय के अंतरंग में प्रविष्ट पाते हैं।

(१) राधे जु आज बरणो बसत

मनहु मदन विनोद विहरत नागरी नवकत

मिलत सम्मुख पटल-पाटल भरत मान जुही

बेलि प्रथम समाज कारण मेदिनी कुच गुही

केतकी कुच कलस कचन गरे कंचुकि कसी

मालती मद चलित लोचन निरखि मृदु मुख हँसी

विरह व्याकुल मेदिनीकुल भई बदन विकास

पवन परिमल सहचरी पिक ज्ञान हृदय हुलास

उत सखा चंपक चतुर अति कुंद मनौ तमाल

मधुप मणि माला मनोहर सूर श्रीगोपाल

(२) ऐसो पत्र पठायो ऋतु वसंत । तजहु मान मानिनि तुरंत
कागज नवदल अंबुज पात । देति कलम मसि भँवर सुगात
लेखनि कामबाण के चाप । लिखि अनंत कसि दीन्हो छाप
मलयाचल पढ्यो विचारि । वाचल पिक नव नेहु नारी

(३) देख्यो वृन्दावन कमल नयन । मनो आयो है मदन गुण गुदर दमन
भए नवद्रुम सुमन अनेक रङ्ग । प्रतिलसित लता संकुलित संग
कर धरे धनुष कटि कसि निसग । मनौ बने सुभट सजि कवच अंग
जहाँ वान सुमति वह मलय वात । अति राजत रुचिर विलोल पात
धमि धाय धरत मन तुरै गात । गति तेज बसन बाने उड़ात
कोकिल कूजत हैं हंस मोर । रथ शैल शिला पदचर चकोर
वर ध्वजपताक तरतार केरि । निर्भर निसान डफ भँवरि मेरि

(४) समय वसत विपिन रथ हय गज बदन सुभट नृप पौज पलानी
चहुँ दिशा चौदनी चमू चलि मनहुँ प्रशंसित पिक वर बानी
बोलत हँसत चपल बंदीगन मनहु धवल सोइ धूर उड़ानी
सोलह कला छपाकर की छवि शोभित छत्र शीश शिरतानी
धीर समीर रटत बन अलिगण मनहु काम कर मुरलि सुठानी
कुसुम शरासन बान बिराजत मनहुँ मानगढ़ अनु अनुमानी

(५) कोकिल बोली बन-बन फूले मधुप गुंजारन लागे
सुनि भयो मोर रोर बंदिन को मदन महीपति जागे
तिन दूने अकुर द्रुम पल्लव जे पहिले दव दागे
मानहु रतिपति रीझि याचकन बरन करन दए बागे

(६) देखत नव ब्रजनाथ आजु अति उपजत है अनुराग
मानहु मदन मंडली रचि पुर बीथिन विपिन विहार
द्रुमगण मध्य पलास मंजरी मुदित अग्नि की नाई
अपने-अपने मेरनि मानो उनि होरी हरिष लगाई

केकी काग कपोत और खग करत कुलाहल भारी
 मानहु लै लै नाउँ परस्पर देत दिवावत गारी
 कुज कुंज प्रति कोकिल कूजति अति रस विमल बढ़ी
 मनु कुलवधू निलज भइ गृह गृह गावति अटनि चढ़ी
 प्रफुलित लता जहाँ जहँ देखत तहाँ-तहाँ अलि जात
 मानहु सबहिन में अवलोकत परसत गणिका गात
 लीन्है पुहुप पराग पवन कर क्रीडत चहु दिसि धाइ
 रस अनरस संयोग त्रिरहिनी भरि छौंड़ति मन भाइ
 ब्रहु विधि सुमन अनेक रङ्ग छवि उत्तम भाँति धरे
 मनु रतिनाथ हाथ सौ सब ही लौलैं रङ्ग भरे

(७) ऋतु वसत के आगमहि मिलि भूम कहो
 सुख सदन मदन को जोर मिलि भूम कहो
 कोकिल वचन सोहावनो मिलि भूम कहो
 हित गावत चातक मोर मिलि भूम कहो
 वृन्दावन तरु माल मिलि०

सब फूलि रही बनराय मिलि०

जहाँ नेवारी सेवती मिलि०

कहु पाडर विपुल गभीर मिलि०

खूँभो मरुवो मोगरी मिलि०

कुल केतकि करनि करील मिलि०

वेलि चमेली माघवी मिलि०

मृदु मजुल वंजुल माल मिलि०

नव वल्ली रस त्रिलसहीं मिलि०

मनो मुदित मधुप की माल मिलि० (४४४)

सूरसागर में शृंगार

सूरसागर में शृंगार के आलंवन राधा, गोपियाँ और कृष्ण है। पहले हम इन्हीं पर विचार करेंगे।

१—राधा

सूरसागर पृ० १६१-१६२ में राधा का प्रवेश होता है। कृष्ण चकई लिये खेलने निकलते हैं। वहीं वे राधा को “औचक” ही देखते हैं। वह भी उन्हीं की तरह बालिका है, उन्हीं की तरह सखियों के साथ है।

कृष्ण पूछते हैं—तू कौन है ? किसकी बेटी है ? ब्रज में तो दीख नहीं पड़ी। राधा कहती है—क्यों आती ब्रज। अपनी पौरी खेलती हूँ। सुनती रहती हूँ नंदढोटा दधि-माखन की चोरी करता रहता है। कृष्ण कहते हैं—तुम्हारा हम क्या चुरा लेंगे ? चलो, साथ खेलने चलें। हमारी तुम्हारी जोड़ी रही (१६१, ६३)। प्रेम का उदय होता है। कृष्ण कहते हैं—

खेलन कबहुँ हमारे आवहु नंदसदन ब्रजगाँव
द्वारे आइ ढेर मोहि लीजो कान्ह है मेरो नाँउ
जो कहिये घर दूरि तुम्हारो बोलत सुनिए ढेर
तुमहि सौह वृषभानु ब्रवा की प्रातसॉभ एक फेर

(१६१, ६५)

कृष्ण राधा से इशारे में कहते हैं—

खरिक आवहु दोहनी लै यहै मिस छल छल पाइ
गाइ गिनती करन जैहैं मोहिं ले नँदराइ

(१६२, ६५)

राधा अपने घर जाती है, माँ पूछती है, ढेर कहाँ लगाई, कहती है जरा खरिक देखने गई थी (१६२, ६६)। अत्यन्त व्याकुलता है। माँ से दोहनी माँगती है (१६२, ६७), कहती है—

खरिक माहिं अबही है आई अहिर दुहत अपनी सब गैया
ग्वाल दुहत तब गाइ हमारी जब अपनी दुहि लेत
घरिक मोहिं लगिहै खरिका मे तू आवै जनि हेत

(१६२, ६८)

उधर नंद कृष्ण को लिये मरिका में आते हैं (वही) । कृष्ण राधा तो रंगी देख कर बुला लेते हैं; नंद कहते हैं, गेलो, दूर मत जाना, मैं गिनती करता हूँ, पास रहना । देखना, रूपभानु सी बेटी, कान्ठ को कोई गाय मारे नहीं (१६२, ६६) । अब कृष्ण और राधा अकेले हैं । यहीं से सूरदास गृध्रार-सागर में प्रवेश करते हैं । राधा कहती है—नंदववा ने जो कहा वह सुना । अब द्योत कर गए तो मैंने पकड़ा । अब मैं तुम्हारी बाँह नहीं द्योतूंगी । श्याम कहते हैं कैसी उपरफट बातें करती है । द्योत । (१६२, ७०) कृष्ण राधा की नीची पकड़ लेते हैं, कुचों पर माथ धर देते हैं कि यशोदा आ जाती है । चतुर नागर कृष्ण बालक बनकर बात बनाते हैं—देख माँ, गेंद चुरा ली, देती नहीं । राधा कहती है—कुकर्मोरतें क्यों हो, तुम ही अनोखे हो । चलो न. बता दें कहाँ है गेंद (१६२, ७१) ।

कृष्ण राधा को भुलाकर वृन्दावन जाने की बात कहते हैं (१६२, ७२) ।

गटा उठती है । नंद ठरते हैं । राधा को बुलाकर कहते हैं—कान्ठ को घर लिए जा । राधा श्याम माथ-माथ वृंदों में भीगते हुए वन में लौटते हैं—परपर मटे-मटे (१६२, ७३-७४) मार्ग में रंगिनीटा करते हैं । राधा मान करती है तो कृष्ण पाँव पकड़ कर गलाते हैं । यहाँ पर सूर पढ़ती बार मभोग-विलास-चित्रण कहते हैं । (१६३, ७४-८०) कृष्ण राधा को अंक में भर कर पहुँचा आते हैं । अपने घर लौटते हैं । उस समय सूर एक नए प्रसंग की सृष्टि करते हैं । कृष्ण राधा की मारी ओढ़ लेते हैं, राधा पीतलवन ओढ़ती है । जब घर पहुँचते हैं तो यशोदा कृष्ण से पूछती है—तुम्हारा क्या कहा तहाँ गया, यह किम्का है ? (१६१, ८१) । श्याम बात बनाते हैं—

हौं गोधन ले गयो यमुन-तट तहाँ हती पनिहारी
भार भई सुरभी तब बिडरी मुरली भली सँभारी
हौं ले गयो और काहू की सो लै गई हमारी

(१६३, ८२)

मैया री मै जानत बाको
पीत उड़निया जो मेरी लै गई लै आनौ धरि ताको

(१६३, ८३)

अपनी माया से कृष्ण उस लाल सारी को पीताम्बर बना देते हैं (१३२, ८३) । दूसरे पद में कृष्ण यशोदा की बात सुन कर लजा कर भाग जाते हैं (१६४, ८४) । राधा जब घर पहुँचती है तो उसकी आकुलता देख कर माता शंकित हो जाती है । यह और की और बात कहती है, कहीं नजर तो नहीं लग गई (१६४, ८५) । यहाँ सूर राधा की उक्ति से एक नए प्रसंग की नींव देते हैं—

जननी कहति कहा भयो प्यारी

अबही खरिक्त गई तू नीके आवत ही भई कौन व्यथा री
एक बिटिन्याँ सग मेरे थी कारे खाई तहाँ री
मो देखत वह परी धरणि गिरि में डरपी अपने जिय भारी
श्याम वरण एक ढोठा आयो यह नहि जानत रहत कहाँ री
कहत सुनौ वह नंद को बारो कछु पढ़िकै वह तुरतहि भारी
मेरो मन भरि गयो आस ते अब नीको मोहि लागतु भारी

(१६३, ८६)

मा उसे घर छोड़ कर इधर-उधर खेलने के लिए उल्लाहना देती है (१३४, ८७-८८) । फिर एक दिन राधा कृष्ण के घर आती है—

खेलन के मिस कुँवरि राधिका नन्दमहर के आई हो
सकुच सहित मधुरे करि बोली घर हौ कुंवर कन्हाई हो

सुनत श्याम कोकिलसम वाणी निकसे अति अतुराई हो
 माता सों कछु करत कलह हरि सो डार्यो विसराई हां
 मैया री तू इनको चीन्हति बारम्बार बताई हो
 यमुनानीर काल्हि मै भूल्यौ बौह पकरि लै आई हो
 आवति यहाँ तोहि सकुची है मै दै सौह बुलाई हो
 (१६४, ८६)

यशोदा ने कहा—बुला लो । कृष्ण ने राधा का हाथ पकड़ कर उसे मा के पास बिठा दिया (१३४, ६०) । यशोदा और राधा में वार्तालाप होता है । यशोदा कहती है—वृज में तो मैंने तुम्हें देखा नहीं । कहाँ रहती है । मा-बाप कौन है (१६४, ६१-६२) राधा कहती है—मैं वृषभानु महारि की बेटी हूँ । मा तुम्हें जानती है । तुम पहचानती नहीं । यमुना पर कई बार मिली थी । यशोदा हँस कर बोली—जानती हूँ—बड़ी छिनार है । वृषभानु लगर है । राधा क्रोध से विगड़ उठी—बाबा ने तुम्हें कब छेडा है ? यशोदा हँस कर उसे हृदय से लगा लेती है (१६४, ६२), उसकी चोटी गूँथती है, माँग निकालती है, नई सारी फरिया पहना कर गोद में तिल-चावल-बताशे भरती है (१६५, ६२) । फिर कहती है—जा, श्याम के साथ खेल (१६४, ६४) । कृष्ण कहते हैं—यह राधा सकुचाती है । मैं बुलाता हूँ तो नहीं आती । तुमसे डरती है । (१६५, ६६) । राधा अपने घर लौटती है । (वही) । मा पूछती है—इतनी देर कहाँ लगाई, यह बाल किसने गूँथे हैं, माँग किसने निकाली है ? राधा यशोदा की बातें कह सुनाती है । मैया, उन्होंने तुम्हें गाली दी । मैंने यह कहा । मा बड़ी प्रसन्न होती है । हँस कर यशोदा को गाली देती है (१६५, ६६-६८) । उधर कृष्ण यशोदा से कहते हैं—मेरे खिलौने कहीं राधा न ले जाय, मा । यशोदा कृष्ण के खिलौने, चकडोरी, मुरली आदि सेवती फिरती है (१६५, ६६-१०१)

एक दिन राधा प्रातः ही उठ कर यशोदा के घर जाने को तैयार होती है। मा पूछती है तो खरिका जाने का वहाना करता है (१६१, ५३)। नंद के घर पहुँचती है। कृष्ण दरवाजे पर गाय दुह रहे हैं। देख कर यशोदा अदर बुला लेती है (१६१, ५३-५४)। यशोदा उसे मट्टा बिलोने को कहती है। राधा खाली मटकी में मथानी फेरने लगती है। मन कृष्ण की तरफ है। उधर कृष्ण गाय के स्थान पर वृषभ पकड़ लाते हैं (१६२, ५५) यशोदा कहती है—क्यों री, यही मथना सीखा है या मेरे यहाँ आकर भूल गई। राधा कहता है—आता कहाँ है। तुमने सौँह दिला दी थी, इससे आ गई (१६१, ५६)।

उधर सखागण कृष्ण की हँसी उड़ाते हैं जो बछड़े के पैर बाँध कर दूहने बैठे हैं (१६२)। इसके बाद कवि यशोदा के मुँह से राधा को सरस उलाहने दिलाता है (वही)। कभी कृष्ण मुरली लेकर खरिक में चले जाते हैं और राधा-राधा स्वर निकाल कर प्रसन्न होते हैं (वही)। जब राधा जाने लगती है तो यशोदा उसे बार-बार आने को कहती है (१६२-१६३)। सूरदास ने इस सरस लीला की कई छंदों में पुनरुक्ति की है (१६३)। कहीं कृष्ण के बछड़ा दूहने पर राधा हँसती है (१६३, ७१)। कहीं वह कृष्ण से अपनी गायें दुहाती है। दुहते-दुहते कृष्ण एक धार प्यारी राधा के मुँह पर चला देते हैं और राधा दूध में नहा जाती है (१६३, ७२)। इन बातों पर राधा सरस प्रेम भरे उलाहने देती है (१६३, ७३-७५)।

कृष्ण ने राधा की गायें दुह दीं। वह लौटती है परन्तु लौटा नहीं जाता (१६३, ७६-७७)। अंत में मुरझा कर मूर्च्छित होकर पृथ्वी पर गिर पड़ती है। सखियाँ सँभाल कर घर लाती हैं। घर जाकर कहती है—इसे श्याम भुजंग ने डस लिया। कोई गारुड़ी बुलाओ (१६४, ७८-८२)। गारुड़ी आते हैं। पछता

परन्तु गोपियों के सामूहिक व्यक्तित्व में राधा जैसे स्वाग्रह का कथा-प्रसंग में उसका अलग उल्लेख नहीं है।

फिर राधा का स्पष्ट उल्लेख हमें पृ० २६१ पर मिलता है जहाँ कदाचित् राधा मटकी लेकर आती है। कृष्ण-राधा के कुञ्जविहार का प्रथम विस्तृत वर्णन यहाँ मिलता है। वहाँ ही राधा-कृष्ण के पुरातन, सनातन सम्बन्ध को कवि राधा-मोहन के संवाद के रूप में खोलता है। सूरसागर के आध्यात्मिक पद के अध्ययन के लिये पृ० २६२ के पद महत्त्वपूर्ण हैं। कृष्ण राधा को अंक में भर कर घर पहुँचाते हैं (२६३)। सखियाँ समझ जाती हैं। पूछती हैं—राधा, इतनी क्यों फूली है? राधा छिपाती है (२६३, ६४)। घर पहुँचती है तो माँ पूछती हैं—कहाँ थी? राधा बात बनाती है (२६४)। सूरदास ने राधा और उसकी माँ का इस स्थल पर बड़ा सुन्दर चित्रण किया है (२६५)।

उधर सखियों में कृष्ण-राधा-मिलन की चर्चा चलती है (वही)। वे सब मिल कर राधा के पास आ रही हैं। राधा मौन है। कथोपकथन चलता है। सखियाँ पूछती हैं। राधा बातों में भुलाती है। सखियाँ खीझ कर लौट जाती हैं और एकान्त में बैठ कर राधा का चचाव करती हैं। अकस्मात् राधा वहाँ आ जाती है। सखियाँ आदर से बैठती हैं। बातों-बानों में राधा खिसिया जाती है। सखियाँ मनाती हैं, कहती हैं। अन्त में राधा मान कर कहती हैं—अच्छा, नहाने चलोगी (२६६-८)। इसके बाद सब नहाने जाती हैं। यमुना पर आकर सब जल में पैठ कर क्रीड़ा करती हैं। सहसा तट पर कृष्ण पहुँच जाते हैं। राधा कृष्ण पर मुग्ध होकर उन्हें एकटक देखने लगती है। सखियाँ कहती हैं—लो, देखे श्याम। राधा समझ गई। कल भुलावा दे दिया था, आज पकड़ी गई। सब लौटती हैं तो सखियाँ पूछती हैं—देखा, कैसे हैं। राधा बड़ी चतुराई से बातें बनाने लगती है

मैं यमुना तट जात रही री

ब्रज ते आवत देखि सखिन को इन कारण ह्या परखि रही री
उतते आइ गए हरि तिरछे मै तुम ही तन चितै रही री
बूझन लगे कान्ह ग्वालन को तुव तो देखे उनहि नही री
कछु उनसों बोली नहि सम्मुख नाहि तहाँ कछु ब्रैन कही री
सूर श्याम गए ग्वालनि टेरत ना जानौ तुम कहा गही री
तुम मेरी बेसरि को धाई

तरुणियाँ राधा का व्यंग सुनकर लजा जाती हैं (२६२, ३३-३४) ।

प्रातः कान्ह उठते हैं । बाहर जाने के लिए जल्दी करते हैं ।
माता चकित होती है । उधर राधा भी बड़ी तड़के उठती है ।
मा कहती है—राधा इतनी सवेरे कैसे जाग गई ? क्यों अकु-
लाई फिरती है ? मा ने देखा—बेटी की ग्रीवा में मोती की माला
नहीं है । पूछा, जहाँ गई । राधा को महारा मिला । कहने
लगी—कल यमुना नहाते समय किसी ने चुरा ली या खो गई ।
इसी से जल्दी उठी, नींद ही नहीं आई । मा क्रोधित होकर
कहती है—जा वहीं, जहाँ माला गवाँ आई । तब ही घर घुसना
जब ले आए । अब तुम्हें एक भी आभूषण नहीं पहनाऊँगी ।
रहना नंगी । क्यों नहीं जाकर पूछती उनसे जो तेरे साथ नहाने
गई थी । राधा कहती है—बहुत सी सखियाँ थीं । किसका नाम
लूँ । हाँ, याद आई । जहाँ नहा रही थी वही देखो एक ब्रजयुवती
खड़ी थी । उसी ने ली होगी । चलती हूँ । ब्रज में घर-घर ढूँढ़ते
हुए कुछ देर हो जायगी । (२६३-६४)

उधर कृष्ण आकुलता से वाट जोह रहे हैं । कभी आँगने में
हैं, कभी द्वार पर । माता चिंता में है, बात क्या है ? रोहिणी
ग्वालों, हलधर और कृष्ण को बिठा कर कलेऊ खिलाती है ।
तभी राधा नंद के घर के पिछवाड़े पहुँचती है । झूठे ही चिल्लाती
है—ललिता, रुक, कहाँ भागती है । कृष्ण हाथ का कौर डाल

तुम कैसे दर्शन पावति री

कैसे श्याम अंग अवलोकति क्यों नैनन को ठहरावति री
कैसे रूप हृदय राखति हौ वै तौ अति भलकावत री
मोको जहाँ मिलत हैं माई तहँ तहँ अति भरमावत री
मैं कबहुँ नीके नहि देखे कहा कहाँ कहत न आवत री
सूर श्याम कैसे तुम देखति मोहि दरश नहि द्यावत री

(३०२, ३४)

राधा को गर्व हो जाता है। कृष्ण द्वार पर दिखाई पड़ते हैं परन्तु अंतर्धान हो जाते (३०३, ४४)। राधा चकित है—ऐसा क्यों हुआ ? समझ गई, यह गर्व का फल है। श्याम के विरह में बन-बन घूमने लगी।

सखी ने राधा के घर आकर उसकी यह दशा देखी तो पूछने लगी—कल तो और बात थी, आज क्या हुआ ? राधा उसे कृष्ण समझ कर क्षमा-याचना करती है (३०४, ५१)। बाद में जानती है चंद्रावली है तो छिपाती नहीं। कहती है—सखी, कोई उपाय करो। सखी पहले तो उलाहना देती है कि छिपाती क्यों रही। राधा की विरहाकुलता और मिलन-उमंग का कवि ने सुन्दर चित्रण किया है (३०५-६)।

सखी (ललिता) राधा को धीरज बँधा कर कृष्ण के पास पहुँचती है और 'एक अद्भुत अनुपम बात सुनाती है' (३०७) उन्हें कुंज में ले जाती है। राधा-कृष्ण का मिलन होता है। सखियाँ युगल-मिलन का आनंद लेती हैं (३०८-३०९)। इस मिलन-प्रसंग को सूर ने नाना लीलाओं से भरस किया है :

(१) कृष्ण स्वयम्नायिका का वेष धारण करते हैं (३११)।

(२) राधा कृष्ण की वंशी लेकर बजाती है, कृष्ण छीन लेते हैं (वही)

(३) राधा कृष्ण के वस्त्र पहन लेती है, कृष्ण राधा के । कृष्ण मान करने बैठते हैं । राधा मनाती है (३१०) ।

(४) कृष्ण नारी बन जाते हैं । राधा भी नारी-भेष में है । मार्ग में चंद्रावली मिलती है । भ्रम में पड़ जाती है । एक तो राधा है । यह दूसरी श्याम रंग की तरुणी कौन है ? राधा से पूछती है । राधा कहती है—एक सम्बन्धी हैं, मथुरा से आई है । चंद्रावली कहती है—तो घूँघट क्यों करती है । कृष्ण से घूँघट छोड़ने को कहती है । अंत में कृष्ण हँसकर चंद्रावली को कंठ से लगा लेते हैं । कुंज में मगधी के साथ राधाकृष्ण विहार करते हैं (३१३-१५) ।

फिर राधा घर पर कृष्ण की प्रतीक्षा में मज कर बैठती है । प्रतिविम्ब में अपना दर्पण देखकर उसे कोई दूसरी सुन्दरी समझे हुए हैं । डर है कि नागर कृष्ण इस सुन्दरी को देख कर कहीं मुग्ध न हो जायें । उरामे बातें करने लगती है । कहती है—वे बड़े निष्ठुर हैं । उनसे मन मत लगाना । पीछे आकर छिपे कृष्ण इस अद्भुत चरित्र को देखते हैं । अंत में पीछे आकर राधा की आँखें मँद लेते हैं । इस प्रसंग के बाद जब चंद्रावली सखियों के साथ राधा के घर आती है तो वह उन्हें बड़ी आदर से विठाती है । उनके पूछने पर मारी कथा भी कह देती है (३१६-३१६) ।

इतने में श्याम दिखलाई पड़ते हैं । त्रिभंगी छवि को देख कर सखियों का मन मोहित हो जाता है । इस अवसर पर सखियाँ मन और लोचनों के प्रति अनेक प्रकार की बातें कहती हैं (३१६-३३७) । इसी समय मुरली की ध्वनि सुन पड़ती है । मुरली-प्रसंग चलता है और रामपंचाव्यायी का प्रकरण आरम्भ होता है (३३८) ।

रास के अवतरण में कृष्ण राधा के साथ अन्तर्धान हो जाते हैं परन्तु राधा को गर्व होता है और वह कृष्ण के कंधे पर चढ़ना चाहती है । फलस्वरूप कृष्ण अन्तर्धान हो जाते हैं और गोपियाँ

राधा को एक पेड़ के नीचे बिलखती पाती हैं। इस प्रसंग में राधा के विषय में कोई नई कल्पना नहीं की गई है। उसे केवल भागवत की “विशेष गोपी” के स्थान पर रख दिया गया है। सूरदास के रास में राधाकृष्ण बीच में हैं, अन्य गोपियाँ उन्हें घेर कर नाच रही हैं (३४५, ३८)। कृष्ण भी षट्महस्र वन कर उनके साथ क्रीड़ा करते हैं (वही)। इस प्रसंग में सूर ने राधा-कृष्ण के नृत्य-विलास का जैसा चित्रण किया है, वह मौलिक है। यही नहीं, इस प्रसंग में सूर राधा के साथ कृष्ण का विवाह भी रचा डालते हैं जो भागवत में नहीं है (३४८)। इस विवाह प्रसंग में कंगन ग्योलना आदि रीतियों और गोपियों के हाम-परिहास का वर्णन करके सूरदास एक अभिनव सरस सृष्टि कर सके हैं। सूर ने दुलहे कृष्ण और दुलहिन राधा के बड़े सुन्दर वर्णन किए हैं (३४६)। गोपी-गर्वहरण के बाद जब कृष्ण रास रचते हैं तो राधा को वही प्रधानता मिलती है। फिर जल-क्रीड़ा प्रसंग होता है। इस अवसर पर भी हम राधाकृष्ण का रति-संग्राम देखते हैं।

तदनंतर जब दूसरे दिन कृष्ण राधा के पास जाते हैं तो वह उनके हृदय में अपना प्रतिबिम्ब देख कर उसे दूसरी स्त्री समझ कर जिसे कृष्ण ने अपने हृदय में स्थान दिया है, मान करती है (६६४)। दूती की सहायता से कृष्ण मानमोचन में सफल होते हैं (६६६-६६)। राधाकृष्ण का कुञ्जविहार चलता है (३७०)। सूर राधाकृष्ण के रतिसंग्राम और सुरतांत छवि का भी चित्रण करते हैं (३७१)।

इसके बाद खंडिता प्रसंग आरम्भ होता है जिसमें सूर कई सखियों को “खंडिता” बनाते हैं। एक बार वह राधा को भी खंडिता चित्रित करते हैं और उसे मान कराते हैं (३८०-३८५)। दूती की सहायता से मानमोचन होने पर वही कुञ्ज-विहार।

नहिं बिसरे यह रति ब्रजनाथ (४१८, ३६) ।

स्पष्ट है कि सूरदास ने राधा का विरह भी गोपियों के साथ चित्रित किया है—

कहा दिन ऐसे ही जैहँ (४८७, ५३)

गोपाल पावौ धौं केहि देश (वही, ५४)

बारक जाइवो भिलि माधौ

का जानै तनु छूटि जाइगो भूल रहै जिम साधौ

पहरेहु नन्दबाबा के आवहु देखि लंउ पल आधौ

मिलेही मै विपरीत करी विधि होत दरश को बाधौ

×

×

×

सूरदास राधा भिलपति है हरि को रूप अगाधौ (४८७, ५८)

“नैनप्रस्थाक” शीर्षक सारे पद सूरदास ने राधा के मुँह से ही कहलाए हैं (४८७-४९३) ऋतु-उद्धापन-संबंधी पद (४९३-५०३) भी राधा के ही हैं । इस प्रकार हमें विरहिणी राधा का भी मार्मिक चित्रण मिल जाता है । उद्धव-गोपी-प्रसंग और भ्रमरगीत में राधा नहीं आती । उनमें गोपियों का ही चित्रण है । परन्तु ब्रज से लौट कर उद्धव राधा का जो वर्णन करते हैं, वह इस प्रकार है—

हरि आये सो भली कीन्ही

मोहिं देखत कहि उठी राधिका अक तिमिर को दानी

तनु अति कगति विरह अति व्याकुल उर धुकधुकी खेद कीनी

चलत चरण गहि रही गई गिरि स्वेद सलिमय भीनी

छूटी पट भुज फूटी बलिया टूटी लर फटी कचुकी भीनी

मानो प्रेम के परम परेवा याही ते पढ़ि लीनी

(५६४, ४६)

इसके बाद पदों (५०-६२) में विरहिणी राधा के किनने ही मार्मिक चित्र उद्धव कृष्ण के सामने उपस्थित करते हैं । भ्रमरगीत

के प्रसंग में राधा भले ही न हो, परन्तु इस प्रकार वीथिका में उसका बड़ा ही प्रभावशाली चित्रण हो जाता है।

महाभारत के बाद कृष्ण द्वारका बसा कर बस जाते हैं। वहाँ एक दिन रूक्मिणी की याद दिलाने पर ब्रज के लिये आकुल हो कर चल देते हैं। अब कवि फिर राधा की ओर मुड़ता है। राधा को शकुन होते हैं (वायस गहगहात शुभ-वाणी विमल पूर्व दिशि बोली। आजु मिलाओ श्याम मनोहर तू सुनु सखी राधिका भोली ॥ ५६०, ६)। दो छंदों में राधा सखी का विहार चलता है (३८६-७)। सूर का यह राधाकृष्ण-मिलन-सौंदर्य अद्वितीय है। चन्द्रावली राधा के घर सखियों के साथ आती है और सखियाँ उसके विश्रांत सौन्दर्य को देखकर प्रसन्न होती हैं और उसकी टोह लेती हैं (३६०-६१)। यह सौन्दर्य चित भी अपूर्व है (३६२-३६३) खंडिता-प्रसंग के अंत में कृष्ण राधा के यहाँ आते हैं और वह उनका स्वागत करके उनसे प्रतीक्षा करा लेती है कि अब कहीं नहीं जायेंगे (३६६-४००)।

सूरदास राधा के एक और मान की कल्पना करते हैं (४००-४१२)। इस मान के मोचन में दूती और कृष्ण को बड़ा प्रयत्न करना पड़ता है।

तदनंतर हिंडोललीला (४१२-४१६), कुंजलीला (४१७-४२०), वसंतलीला, होली और फगुआ एव फाग (४३०-४४८) में हम राधाकृष्ण की अनेक लीलाओं से परिचित होते हैं। इन लीलाओं में गोपियाँ भी भाग लेती हैं परन्तु प्रधानता राधा की है। वही इन लीलाओं की नायिका हैं।

इस प्रकार हम देखते हैं कि राधा को लेकर सूरदास ने अनेक लीलाएँ कही हैं और संयोग-शृङ्गार के बहुत से अंगों को दृढ़ किया है।

सूरदास ने राधा का विप्रलभ उतने विशदरूप से नहीं कहा है जितना गोपियों का । कृष्ण के मथुरा जाने पर राधा की जो दशा है उसका वर्णन केवल थोड़े पदों में मिलता है, परन्तु वे पद बड़े मार्मिक हैं (४८६, १३-१७) ।

एक पथी का मार्ग में देख कर राधा बुला लेती है—

कहियो पथिक जाइ हरि सो मेरो मन अटको नैनन के लेखे
इहैं दोष दै दै भ्रगरत है तव निरखत मुख लगी क्यों निमेषे
कै तो मोहिं बताय द्रवियो लगी पलक जड जाके पेषे
ते अब अब इनपै भरि चाहत विधि जो लिखे दरशन मुख रेखे

X

X

X

नाथ अनायन की सुध लीजै

गोपी गाइ ग्वाल गोसुत मव दीन मलीन दिनहि दिन छीजै

X

X

X

दिखयति कालिन्दी अति कारी

गोपियों जब पथी के सामने कृष्ण को उपालभ देती हैं, तब राधा कह उठती है—

सखी री हरि को दोष जनि देहु

ताते मन इतनो दुख पावत मेरोई कपट सनेहु (४८४, ३३)

X

X

X

वार्तालाप के रूप में राधा की आकुल प्रतीक्षा का चित्रण करता है (४६१, ८-१०) । कृष्ण आते हैं और रुक्मिणी के कहने पर राधा को दिखाते हैं (४६१, १६)

“हरि जी इतै दिन कहां लगाये

तबहि अबधि मै कहत न समुझी गनत अचानक आये

भली करी जु अबहिं इन नैनन सुन्दर चरण दिखाये

“जानी कृपा” “राजकाजहुँ हम निमिष नहीं बिसराये”

विरहिन विकल विलोकि मूर प्रभु धाइ हृदय-हृदय कर लाये
कछु मुसुकाय कह्यो सारथि सुन रथ के तुरङ्ग छुराये
राधा ने आज पहली बार प्रभुता के बीच में कृष्ण को देखा ।
उसे पिछले सरल दिनों की याद आती है—

हरि जू वै सुख बहुरि कह्यो

यदपि नैन निरखत वह मूरति फिर मन जात तहाँ
मुख मुरली शिर मौर पग्यौवा गर धुँधचनि को हार
आगे घेनु रेनुतनुमडित चितवत तिरछी चाल
राति दिवस अंग अग अपने हित हँसि मिलि खेल तरपात
सूर देखि वा प्रभुता उनकी कहि आवै नहिं बात (५६२, १६)

रुक्मिणी राधा से प्रेम कर लेती है । दोनों वहन-वहन की
तरह बैठी हैं । कृष्ण आ जाते हैं—

राधा-माधव भेट भई (५६२, २१)

अत में कृष्ण राधा से कहते हैं—हम तुममें तो कोई अन्तर नहीं
और उसे ब्रज भेज देते हैं ।

विहँसि कह्यो हम तुम नहि अतर यह कहि भुज पकडी
सूरदास प्रभु राधा माधव ब्रजविहार नित नई-नई

(५६२, २१)

और सखी के प्रति राधा के इस बचन से राधा का चित्रण समाप्त
कर देते हैं—

करत कछु नाही आज बनी

हरि आए हौ रही ठगी-सी जैसे चित्त धनी
आसन हर्षि हृदय नहिं दीन्हों कमल कुटी अपनी
न्यवछावर उर अरघ न अचल जलधारा जो बनी
कँचुकी ते कुच कलश प्रगट है दृष्टि न तरक तनी
अब उपजी अति लाज मनहि मन समुझत निज करनी

मुख देखत न्यारे सी रहिहौ बिनु बुधि मति सबनी
तदपि सूर केरो यह जड़ता मंगल माझ गनी
(५१२, २२)

गोपियाँ

गोपी-कृष्ण का शृङ्गार माखन-प्रसंग से शुरू होता है ।
अभी राधा से कृष्ण का परिचय भी नहीं हुआ है—

मथति ग्वाल हरि देखा जाइ

गये हुते माखन की चोरी देखत छुवि रहे नयन लगाइ
डोलत तनु शिग अचलु उघर्यो वेनी पीठि डोलत इहि माइ
ब्रदन इन्दु पय पान करन को मनहुँ उरग उठि लागत धाइ
निरखी श्याम अग पुनि शोभा भुज भरि धरि लीनौ उर लाइ
चितै रहे युवती हरि को मुख नयन सैन दै चितहि चुराइ
तन-मन-धन गति-मति बिसराई सुख दीनों कहु माखन खाइ
सूरदास प्रभु रसिक शिरोमनि तुम्हरी लीला को कहै गाइ

(१३५, ६३)

ग्वालिनी यशोदा के पास आकर उलाहना देती है—

सुनहु महरि अपने सुत के गुण कहा कहौ किहि भौति बनाइ
चोली फारि हार गहि तोर्यो इन बातन कहौ कौन छाइ
(१३६, ६६)

कृष्ण सफाई देते हैं—

झूठहि मोहि लगावति ग्वारि

खेलत मे मोहि बोलि लियो है दोउ भुज भरि दीनी अँकवारि
मेरे कर अपने कुच धारति आपुहि चोली फारि (१३६, ६७)

यशोदा ग्वालिनों का विश्वास नहीं करती । कहती है—मेरा
कृष्ण तनिक सा तो है (१३६, ६८) । इस प्रसंग में गोपी-
यशोदा के कथोपकथन में सूर ने मौलिकता का एक नया क्षेत्र

उपस्थित किया है। वे प्रगट बताते चलते हैं कि वह उलाहना सरस प्रेम-निमंत्रण है—

आवत सूर उलहने के मिसु देखि कुँवर मुसुकानी
(१३६, ७३)

माखन-चोरी के साथ-साथ यह शृङ्गारलीला भी चलती है। कृष्ण के वार्तालाप में भी सूर उनकी रसज्ञता प्रकट करते हैं—

रह करत भाजे घर की मै इह पति संग मिलि सोई
सूर वचन सुनि हँसी यशोदा ग्लानि रही मुख जोई
(१३६, २४)

आगे चलकर सूरदास ऊखल-बंधन की कथा को कृष्ण की इस शृङ्गारलीला से सम्बंधित कर देते हैं। यशोदा गोपियों के उलाहनों से खीभी हुई है। जब कृष्ण बंध जाते हैं तो यही प्रेम-भरी गोपियों उन्हें छुड़ाने के लिये यशोदा की अनुनय-विनय करती हैं (१४०)। इसके बाद मुरलीवादन (१८६) से पहले हमें गोपियों के इस रूप के दर्शन नहीं होते, कृष्ण की अलौकिक लीलाएँ, वात्सल्य और राधा को लेकर शृङ्गार के प्रसंग चलते रहते हैं। मुरलीवादन के साथ ही गोपियों में कामोद्दीपन-सा हो जाता है—

कहाँ कहा अगन की सुधि विसर गई
श्याम अधर मृदु सुनत मुरलिका चकृत नारि भइ
जो जैसे सो तैसे रहि गई सुख-दुख कह्यो न जाई
चित्र लिखी-सो सूर रहि गई इकटक पल विसराइ
(१८६, ७)

मुनि ध्वनि चलीं ब्रजनारि
सुत देह गेह विसारि

(१८६, ६)

इस अवसर पर सूर कृष्ण के सौन्दर्य का आलंबन के रूप में वर्णन करते हैं (१८६-१८८) ।

गाहड़ी बनकर कृष्ण जब राधा की मूच्छा उतार देते हैं तो उसकी लहर तरुणियों पर डालते हैं । वे उन्हें पति रूप में पाने के लिए आकुल हो जाती हैं और शिवव्रत रखने लगती हैं (१६६, ३) । व्रत की समाप्ति पर कृष्ण जल में अप्रगट ही गोपियों की पीठ मलते हैं (१६७, ७) और चारहरण लीला करते हैं । यह दोनों प्रसङ्ग लीला-मात्र हैं, इनमें शृङ्गार भाव की अधिक पूर्णता नहीं होती ।

तदनंतर गोपियों के साथ पनघटलीला (२०२-२०८) और दानलीला (२३३-२४७) के प्रसङ्ग चलते हैं । दानलीला के अंत में गोपियों के उन्माद का विशद चित्रण किया गया है (२५७-२६०) ग्रीष्मलीला (२६८-२७०) के समय फिर सूरदास मुग्ध गोपियों को कृष्ण के सौन्दर्य पर अनुरक्त करते हैं (२७०-२८०) लगभग दस पृष्ठ कृष्ण के सौन्दर्य-चित्रण में ही समाप्त कर डालते हैं । इसके बाद राधा के प्रसङ्गों में गोपियों केवल द्रष्टा मात्र हैं । वे युगलदम्पति की लीला में रस लेती हैं ।

रासपचाध्यायी (३३८-३६४) में कृष्ण गोपियों के साथ रास और जलक्रीड़ा करते हैं । गोपियों को जब अहंकार हो जाता है तो अन्तर्धान हो जाते हैं । उनके व्यथित होने पर दर्शन देते हैं । गोपीविरह की कथा में सरलता अवश्य है परन्तु मौलिकता भागवत से विशेष नहीं । खंडिता-समय (३७२-४१२) में कुछ विशेष गोपियों का व्यक्तित्व अवश्य निखर जाता है, परन्तु उसमें बार-बार वही प्रसङ्ग आते हैं । आने की बात कहकर कृष्ण आते नहीं । रात बीतने पर जब आते हैं तब गोपी विशेष सुरतात के चिह्न देख कर खंडिता हो जाती है, मान करती है । कृष्ण स्वयं

या दूती की सहायता से मानमोचन करते हैं और संयोग से उसे सुख देते हैं ।

हिडोललीला (४१२-४१६) में भी शृंगार की विशेष पुष्टि नहीं । इसके बाद फिर मुरलीवादन और कृष्ण-सौन्दर्य-चित्रण का अवसर (४२३-३६) आता है । वसंतलीला, होली, फगुआ, फाग में केवल लीलाचित्र हैं ।

इस प्रकार हम देखते हैं कि कृष्ण के मथुरा-गमन तक गोपियों में कोई विशेष व्यक्तित्व का प्रस्फुटन नहीं होता । वे राधाकृष्ण की लीलाओं में सहायक मात्र हैं या उनसे केवल अध्यात्म भाव की पुष्टि में सहायता ली जाती है ।

परन्तु अक्रूर के ब्रज में उपस्थित होने के साथ ही गोपियों में व्यक्तित्व का स्फुरन हो जाता है—

चहत चलन श्याम कहत कोउ लेन आयो
नदभवन भनक सुनी कस कहि पठायो
ब्रज कि नारि गृह विसारि व्याकुल उठि घाई
समाचार बूझन को आतुर है आई
प्रीति जानि हेतु मानि बिलखि वदन ठाढ़ी
मानों वे अति विचित्र चित्र लिखित काढ़ी
ऐसी गति ठौर-ठौर कहत न बनि आवै
सूर श्याम बिछुरे दुख-विरह काहि भावै
(४५६, ६६)

आगे के कुछ थोड़े ही पदों में सूरदास गोपियों के भाव को अत्यंत ऊँचे स्तर पर पहुँचा सके हैं (४५६, ६७) । गोपियों को सारी रात जागते बीतती है—

सुने हैं श्याम मधुपुरी जात
सकुचति कहि न सकत काहू सो गुप्त हृदय की बात

लगा। नंद इस दृश्य को देख कर डर गये.....राधा आई...। नंद ने राधा को बालक कृष्ण को सौंप दिया...”

ब्रह्मवैवर्त पुराण में कृष्ण बहुत छोटे बालक हैं और राधा-नंद के सामने तरुणी के रूप में प्रगट होती हैं। नंद उसकी अपार्थिवक सत्ता को पहचान कर (गर्ग ने पहिले ही बता दिया था) उसकी बदना करते हैं और उसे बालक को सौंप देते हैं। उसे लेकर राधा गोकुल चली जाती है।

गार्ग में कृष्ण की माया से एक विशाल भवन प्रगट होता है। वहाँ कृष्ण तरुण रूप में विराजमान है। कृष्ण राधा को अपनी सत्ता के संबन्ध में परिचय देते हैं। ब्रह्मा प्रगट होकर कृष्ण राधा की स्तुति करते हैं और दोनों को विवाहसूत्र में बाँधते हैं। इसके बाद ब्रह्मा चले जाते हैं और राधाकृष्ण के विलास का वर्णन चलता है। अन्त में कृष्ण बालक हो जाते हैं और राधा यशोदा को बालक सौंप आती है। इस प्रकार की अलौकिक घटनाओं से राधा को मानवता के विकास में अस्वाभाविकता उत्पन्न हो जाती है, अतः सूर ने इसकी ओर ध्यान नहीं दिया।

ब्रह्मवैवर्त पुराण के चारहरण-प्रसंग में राधा भी हैं जिनकी आज्ञा से गोपियाँ श्रीकृष्ण को, जो कपड़े लिए हुए हैं, पकड़ने दौड़ती हैं—नगी। सूर सागर में इसका उल्लेख नहीं। यह प्रसंग सूर ने राधा-कृष्ण-मिलन के पहले ही रख दिया है, अतः राधा की गुञ्जाइश ही नहीं है।

सूर ने कृष्ण-राधा-परिणय की कथा रासप्रसंग में कही है। विवाह गांधर्व है। सखियों द्वारा विवाह सम्पन्न होता है। ब्रह्मा आदि देवता उपस्थित हैं, परन्तु विवाह में भाग नहीं लेते। सखियों द्वारा विवाह सम्पन्न होने से लोकाचारों का सौन्दर्य भी प्रतिष्ठित हो सका है।

भी लौट आये हैं। इस प्रकार पुराण में उद्धव के त्रैजागमन का कारण ही दूसरा है। उद्धव का पहले यशोदा के यहाँ स्वागत होता है परन्तु बाद को वे राधा के यहाँ चले जाते हैं (XCH ५६)। विरहिणी राधा का जो चित्र ब्रह्मवैवर्त पुराण में है, वह सूर के चित्र से मिल जाता है यद्यपि सूर का चित्रण अधिक उत्कृष्ट है। सारे उद्धव-राधा-प्रसंग में राधा के विरह-दुःख का सुन्दर चित्रण है, परन्तु यहाँ उद्धव राधा की विनती करते हैं और चलते समय राधा उन्हें उपदेश देती हैं (XCV, XCVI) यहाँ उद्धव कहते हैं—नन्द के साथ कृष्ण लौट आयेगे (XCH ३५-४६, ७१-८२)। ब्रह्मवैवर्त पुराण में राधा पग-पग पर मूर्च्छित होती हैं, परन्तु सूर की राधा की कल्पना अधिक संयत है। पुराण की राधा को इस दुर्बलता के कारण सखियों द्वारा उलाहना सुनना पड़ता है (CXIV, १२-३०)।

ब्रह्मवैवर्त पुराण का लेखक विरहिणी राधा से यशोदा को जानेपदेश दिलाना है (CXI) फिर (CXXVI) राधा-कृष्ण का मिलन होता है परन्तु सूर के मिलन से भिन्न परिस्थिति में। कृष्ण माता-पिता की आज्ञा लेकर राधा के भवन में जाते हैं। कृष्ण रथ पर नहीं हैं, न रुक्मिणी साथ है। कृष्ण राधा को जानेपदेश देते हैं, अपनी-उसकी प्रकृति बताते हैं (७८-१०५) राधाकृष्ण का विहार होता है और राधा के कहने पर कृष्ण रथ पर चढ़ कर अनेक दूरस्थ स्थानों में जाते हैं और कुर्खों-बनों में उसके साथ विहार करते हैं (CXXVII, १-२५)। फिर वे वृन्दावन लौट आते हैं और बालक होकर नन्द-यशोदा से मिलते हैं (२६-६१) वे ११ वर्ष के बालक होकर माँ की गोदी में चढ़े हुए हैं—इस समय वे उसी आयु के हैं जिस आयु में वे मथुरा गए थे (३२-४१)। तदनन्तर कृष्ण नन्द-यशोदा, गोपीबाल और राधा से भावी कलि के उत्पातों

सूरसागर में कृष्ण के लिये यही विशेषण अनेक बार आया है, अतः प्रभाव लक्षित है ।

(५) अवतार का कारण श्रीदामा का गोलोक की अधिष्ठात्री देवी राधा को दिया हुआ शाप है कृष्ण राधा को संभोगविलास से प्रसन्न करने के लिये ही जन्म लेते हैं ।

(६) कितनी ही लीलाओं में थोड़ा बहुत अंतर है । यहाँ प्रलेव धेनु के रूप में आता है (भागवत से तुलना कीजिये) । सारे असुर मूलतः वैष्णव सिद्ध किये गए हैं । कुछ लीलाएँ भी नहीं हैं । रासमण्डल की कल्पना ही अद्भुत है । वह एक भवन है जहाँ ऐश्वर्य की सामग्री से भरे अनेक प्रकोष्ठ हैं जहाँ कृष्ण-गोपियों की रतिक्रीड़ा चलती है, नृत्य-गान नहीं (भागवत से तुलना कीजिये) ।

संक्षेप में, ब्रह्मवैवर्त पुराण में राधा के संबन्ध में नए प्रसंग गढ़े गये हैं । हमारा वृन्दावन गोलोक के वृन्दावन की प्रतिच्छाया है—यह दिखाने के लिये आरम्भ में गोलोक के राधाकृष्ण-विहार का वर्णन है और अवतार का कारण भी नया कल्पित किया गया है, यद्यपि पौराणिक कारण भी आगे के अन्य अध्यायों में है । गोलोक के ऐश्वर्य के जोड़ का ही ऐश्वर्य कृष्ण के वृन्दावन में प्रतिष्ठित करने की चेष्टा में लेखक ने रास आदि के संबन्ध में भी नई उद्भावनाएँ की हैं । वास्तव में ब्रह्मवैवर्त पुराण का नवीन कृष्णचरित्र गोलोक की राधाकृष्ण क्रीड़ाओं की बार-बार पुनरुक्ति मात्र है, परन्तु उसमें प्रसंगवश विरहिणी राधा का मार्मिक चित्रण हो सका है ।

यह स्पष्ट है कि सूरदास इस पुराण से परिचित हैं । तीन-चार महत्त्वपूर्ण स्थल उन्होंने अपना लिए हैं—

(१) राधाकृष्ण का प्रथम परिचय, (२) रास में राधा का स्पष्ट उल्लेख, (३) विरहिणी राधा, (४) राधाकृष्ण का पुनर्मिलन ।

सूर की विनय-भावना

, विनय के आधार की आवश्यकता है, जिसके लिये विनय की जाये। सूर ने आरम्भ में ही इस विषय में अपना मत निश्चित किया है। उनके विनय का आलम्बन निर्गुण का सगुण अवतार (कृष्ण) है। 'अविगत' निर्गुण के प्रति विनय की भावना रहस्यमूलक, अस्पष्ट और भ्रामक हो सकती है, अतः सूरदास ने अपना आधार "सगुन" माना—

अविगत गति कछु कहत न आवै

ज्यौ गूँगै मीठे फल कौ रस अतरगत हीं भावै
परम स्वाद सबही सु निरतर अमित तोष उपजावै
मन-बानी कौ अगम-अगोचर, सो जानै जो पावै
रूप-रेख-गुन-जाति-जुगति त्रिनु निरालव कित धावै
सब बिधि अगम विचारिहि तातै सूर सगुन पद गावै

अब प्रश्न यह है कि वह "सगुन" रूप कौन-सा है जिसके प्रति सूर की विनय-भावना परिचालित है। वह है "वासुदेव" "जदुनाथ गुसाई"—

वासुदेव की बड़ी बड़ाई

×

×

×

बिनु दीन्हें ही देत सूर प्रभु ऐसे हैं जदुनाथ गुसाई
इन्हीं के संबन्ध में सूर फिर कहते हैं—



(६) गाढ़े दिन की मित्रता*

(७) अभयदान†

इस स्वभाव के विश्वास को लेकर ही भक्त आगे बढ़ता है। वह सासारिक ऐश्वर्य को तिलांजलि दे देता है और भगवान की सम्पत्ति में ही अपने को धनी मानता है—

कहा कमी जाके राम धनी

मनसा-नाथ मनोरथ पूरन सुखनिधान जाकी नौज धनी
अर्थ, धर्म अरु काम, मोक्षफल, चारि पदारथ देत गनी
इन्द्र समान हैं जाके सेवक, नर वपुरे की कहा गनी
कहा कृपिन की माया गनियै करत फिरत अपनी-अपनी
खाइ न सकै खरचि नहिं जानै ज्यौ भुवंग-सिर रहत मनी
आनंद मगन रामगुन गावे, दुख संताप की काटि तनी
सूर कहत जे भजत राम कौ तिनसौ हरिसौ सदा बनी
यही नहीं, वह आगे बढ़ कर अपने को महाराजो से भी
बड़ा मानता है, भगवान का ऐश्वर्य ही उसका ऐश्वर्य है—

हरि के जन की अति ठकुराई

महाराज दिविराज, राजमुनि, देखत रहे लजाई
निरभय देह, राजगढ़ ताकौ, लोक मनन-उत्साह
काम क्रोध, मद, लोभ, मोह ये भए चोर ते साहु
दढ़ विश्वास क्रियौ मिहासन, ताण्ड ब्रंठ न-
हरिजस विमल छत्र सिर ऊपर, राजत परम अनूप
हरि-पद-पंकज पियौ प्रेमरस, ताहा कै रंग रातौ
मंत्री ज्ञान न ओसर पावे, कहत बात सकुचातौ
अर्थ काम दोउ रहै दुवारै, धर्म मोक्ष सिर नावै
बुद्धि-विवेक विचित्र पौरिया समय न कबहूँ पावै

७ गोविन्द गाढ़े दिन के मोत

† जाको हरि अंगीकार कियौ

सदा तब मन को विचरना करने के बाद भक्त चिन्तन की भूमि
 में उतरना है। वह पहले भगवान से माया और वृष्णा के परिहार
 की प्राप्ति करना है। वास्तव में भगवद्भक्ति के ये दोनों प्रयत्न
 शत्रु हैं। सारे ससार का कलेश इनके कारण है और सच तो
 यह है कि ये दोनों एक हैं—माया को और मन का निरन्तर आक-
 र्षित होना ही वृष्णा है। जो भगवान के लिये माया है, कौतुक है,
 वही भक्त के लिए वृष्णा का कारण बनती है। मूरदान ने माया
 का यमन हटाने में किया है—

इस माया-नटी के काम हैं भगवान से विमुखता उत्पन्न करना, मन में अभिलाषाओं की तरंग उठा कर मिथ्या से परिचय कराना और उसके प्रति आकर्षण (लोभ) उत्पन्न करना । उस प्रकार “भ्रम” की उत्पन्न ही दुःख का कारण है । इस भ्रम के मूल में है माया । इसी भ्रम के कारण मन सारवस्तु (भगवान) से डरता है । कालांतर में इसी भ्रम के कारण हिंसा, मद, ममता, आशा, निद्रा^६, काम, तृष्णा^{१०}, परनिन्दा, शरीरसेवा, बाह्याढम्बर, विषय-मुखता^{११}, राजस^{१२}, अवहित वादविवाद^{१३} का जन्म होता है । आशा और तृष्णा का सूरदास ने विस्तृत वर्णन किया है—

यह आशा पापनी यहै

तजि सेवा बैकुण्ठनाथ की, नीच नगनि कै सग रहै
जिनकौ मुख देखत दुख उपजत, तिनकौ राजा राम कहै
धन-मद-मूढनि, अभिमानिनि मिति लोभ लिये दुर्वचन सहै

माधौ, नेकु' हटकौ गाइ

भ्रमत निसि-वासर अपथ-पथ, अगह गहि नहि जाइ
लुधित अति न अघात कहूँ निगम द्रुम दलि खाइ
अष्ट दस-घट नीर अँचवति तृपा तउ न बुझाइ

६ अब हौ माया हाथ बिकानौ

हिंसा-मद-ममता-रस भुल्यौ, आसाही लपटानौ
याही करत अधीन भयौ हौ, निद्रा अति न अघानौ

१० भ्रम-मद-मत्त काम-तृष्णा-रस-वेग न क्रमै गह्यौ

११ परनिन्दा रसना के रस की केतिक जनम त्रिगोए
तेल लगाइ कियो रुचि-मर्दन बस्तर मलि मलि धोए
तिलक बनाइ चले स्वामी ह्वै, त्रिप्रियनि के मुख जोए

१२ इहिं राजस को न त्रिगोयो

१३ फिरि फिरि ऐसोई है करत

अविहित वाद-विवाद सकल मत इन लागि भेष धरत

छहौं रस जौ धरौ आगै, तउ न गध सुहाइ
 और अहित अभच्छ भच्छति, कहा वरनि न जाइ
 व्योम, घर, नद, सैल, कानन इते चरि न अघाइ
 नील खुर अरु अरुन लोचन, नते सींग सुहाइ
 भुवन चौदह खुगनि खँदति मुधौ कहाँ समाइ
 दीठ, निदुर, न डगत काहूँ, त्रिगुन है समुहाइ
 हो खल बल दनुज-मानव-सुरनि सीस चढाइ
 गचि विरचि मुग्ध-भौहँ-त्रि ले चलति चित्त चुराइ
 नारदादि सुकादि मुनिगन शके करत उपाइ
 ताहि कहु कैसे कृपानिधि सकत सूर चराइ

परन्तु जहाँ भक्त का अंतिम आश्रय भगवान का अनुग्रह ही है, क्योंकि वही माया और तृष्णा से उसका त्राण करेगा, वहाँ उसे भी स्वयं अपनी ओर से प्रयत्नशील होना होगा। इसलिये भक्त का प्रधान प्रयत्न अपनी आत्म-प्रवृत्ति, आत्मशुद्धि और आत्म-प्रबोध ही होता है। वह सबसे प्रथम मन को भाँति भाँति के मबोधन करके उसे वस्तुस्थिति का परिचय कराता है—

(१) रे मन जग पर जानि ठगायो

धन मद्र कुल-मद्र, तर्काने मद्र, भव नद्र, हरि त्रिसगयौ

(२) रे मन छाँटि विषय को रचिगौ

(३) रे मन गोविन्द के हैं गदिये

(४) रे मन अजहूँ क्यों न सम्हारै

(५) नर के जनम पाइ रह कोन्हौ

कवि मन को विश्वास दिलाता है कि वह मूल रूप से मात्त्वकी है, वस्तुतः उसकी प्रवृत्ति बदली नहीं है, उसे केवल सासारिकता से ऊपर उठकर भगवान की ओर उन्मुख होना भर है। वस्तुतः मन को अपना रूप पहचानना है—

रे मन, आपु कौ पहिचानि
 सब जनम तैं भ्रमत खोयौ, अजहुँ तौ कछु जानि
 ज्यौ मृगा कस्तूरि भूलै सु तौ ताकै पास
 भ्रमत ही वह दौरि ढूँहैं, जबहि पावै वास
 भ्रमही बलवत सब में ईसहुँ कै आइ
 जब भगत भगवत चीन्है, भ्रम मन तैं जाइ
 सलिल लौ सब रङ्ग तजिकै, एक रङ्ग मिलाइ
 सूर जो द्वै रङ्ग त्यागै, यहै भक्त-सुभाइ
 इस मन की स्वच्छता के लिए हरिकृपा तो वांच्छित है ही, प्रथम
 और अंतिम साधन वही है, परन्तु स्वयं भक्त क्या करे ? सूरदास
 भक्त के लिये तीन साधनाएँ आवश्यक मानते हैं—

- (१) नामस्मरण^१
- (२) भगवद्कथागान^२
- (३) भगवद्स्वरूपचिंतन^३

- १ राम न सुमिरयौ एक घरी
 परम भाग सुकृत के फल तै सुन्दर देह घरी
- २ नर तै जनम पाइ कह कीनौ
 उदर भर्यौ कूकुर सूकर लौ प्रभु कौ नाम न लीनौ
 श्री भागवत सुनी नहिं खवननि, गुरुगोविंद नहिं चीनौ
- ३ यहई मन आनन्द-अवधि सब
 निरखि सरूप विवेक-नयन भरि, या सुख तैं नहिं और कछु अव
 चित चकोर-गति करि अतिसय रति, तजि स्रम सघन विषय लोभा
 चिति चरन-मृदु-चारु-चन्द-नख, चलत चिन्ह चहुँ दिसि सोभा
 ज्ञानु सुजधन मकर-कर आकृति, कटि प्रदेश किङ्किनि राजै
 हृद बिध नाभि, उदर त्रिवली वर, अवलोकत भवभय भाजै
 उरग-इन्द्र उनमान सुभग भुज, पानि पदुम आयुध राजै
 कनक-वलय, मुद्रिका मोहप्रद, सदा सुभग सन्तनि काजै

इनके अनिरिक्त कुछ अन्य कर्म भी होने चाहिये। ये हैं—
गुरुभक्ति, दीनता का साधना, सत्संग। इन साधनों के साथ-साथ
चलते रहना चाहिये। आत्मप्रताड़न—

(१) माधौ जू, हौं पतित मिगेमनि

और न कोई लायक देखौ, सत-सत अब प्रति रोमनि

(२) हरि जू मोमो पतित न आन

शरणागति—

(१) अब हौं हरि, सरनागति आयौ

(२) मन ब्रम होत नाहिनै मेरै

जिनि बातन तैं बखौ फिरत हौं सोई लै लै प्रेरे
कैसे कहो-सुनौ जस तेरे औरै आनि खचेरे
तुम तां दोष लगावन को सिर, बैठे देखत नेरै
कहा कगौ, यह चर्यौ बहुत दिन, अकुश बिना भुकेरै
अब हरि सूरदास प्रभु आपन, द्वार पर्यौ है तेरै

भगवान की अनुकृपा के प्रति आस्था—

भक्ति बिना जौ कृपा न करत तो हौं आस न करतौ

बहुत पतित उद्धार किए तुम, हौं तिनकौ अनुसरतौ

इन्हीं भावनाओं के कारण भक्त ढीठ हो जाता है। वह भगवान
से कहता है—

जानहौं अब बाने की बात

मोसौ पतित उधारौ प्रभु जौ तौ बदिहौं निज तात

उर बनमाल त्रिचित्र विमोहन, भृगु भँवरी भ्रम कौ नासै
तडित दसन धन-श्याम महस तन, तेजपुज तम कौ त्रासै
परम बचिर मनि-कंठ निरनिगन, कुण्डल-मुकुट-मुकुट-प्रभा न्यारी
विधु सुख — — — — — अनृत मम, सकल लोक-लोचन प्यारी
मत्त — — — — — सुनूरति, सुर-नर-मुनि भक्तनि भावै
अन प्रग प्रात छवि तरंग गति सूरदास क्यों कहि आवै

वह तो आत्मसमर्पण कर देता है—

हमें नदनदन मौलि लिये

फिर वह ढीठ क्यों न हो जाय ? उसकी तो भावना है आनन्द—

(१) तुम्हारी भक्ति हमारे प्राण

(२) मेरी मन अनत कहाँ सुख पावै

(३) तुम तजि और कौन पै जाऊँ ?

(४) अब धौ कहो कौन दर जाऊँ ?

(५) जैसे राखहुँ तैसे रहौ

इसी ढीठता के बल पर वह कहता है—

जो पै तुमहीं विरद बिसारौ

तौ कहौ कहाँ जाइ करुनामय कृपिन करम को मारौ

कहावत ऐसे त्यागी दानि

चारि पदारथ दिए सुदामहिं अरु गुरु के सुत आनि

रावन के दस मस्तक छेदे, गहि सारङ्गपानि

लङ्का दई विभीषन जन को पूरवली पहिचानि

विप्र सुदामा कियौ अजाची, प्रीति पुरातन जानि

सूरदास सौ कहा निहोरौ, नैननि हूँ की हानि

इसी प्रकार—

दीननाथ अब बारि तिहारी

यहाँ तक कि अन्त में वह भगवान के अनुकंपामय स्वभाव से उत्साहित होकर अड़ ही जाता है—

आजु हौ एक-एक करि टरिहौ

ते, तुमहीं कै हमहीं, माधौ, अपन भरोसैं लरिहौ

हौ तौ पतित सात पीढ़िनि को, पतित हूँ निस्तरि हौ

अब हौ उधरि नच्यौ चाहत हौ, तुम्हें विरद बिन करिहौ

कत अपनी परतीति नसावत, मैं पायो हरि हीरा
सूर पतित तबही उठिहै प्रभु जब हँसि दैहौ वीरा

यह है सूर की विनय-भावना के मूल में काम करनेवाला मनोविज्ञान। केवल एक स्थान पर वे तुलसी की तरह भक्ति की याचना करते हैं—

अपनी प्रभु भक्ति देहु जासौं तुम नाता
परन्तु अन्य सभी स्थलों पर वे भगवान से मुक्ति की ही याचना करते हैं और अपनी पतितावस्था और भगवान की पतित उद्धारन-बानि का सहारा लेते दिखाई पड़ते हैं।

सूर के संग्रहीत विनयपदों में दो यमुनास्तुति के पद भी हैं। इनसे सूर की सामान्य विनय-भावना पर प्रकाश पड़ता है—

भक्त जमुने सुगम, अगम औरै

प्रात जो न्हात अथ जात ताके मकल, ताहि जमहू रहति हाथ जोरै
अनुभवी जानहीं बिना अनुभव कहा, प्रिया जाकौ नहीं चित्त चोरै
प्रेम के सिन्धु को मर्म जान्यौ नहीं, सूर कहि कहा भयो देह बोरै

फल फलित होत फल-रूप जनै

देखिहू मुनिहु नहि ताहि अपनौ कहै ताकी यह बात कोउ कैसे मानै
ताहि के हाथ निरमोल नग दीजियै, जोइ नीकै पगलि ताहि जानै
सूर कहि कूर तैं दूर ब्रमिये सदा, जमुन को नाम लीजै जु छानै
संक्षेप में, सूर की भक्ति में पतित-भावना इतनी अधिक है कि वह उनको भक्ति को कहीं-कहीं विचित्र रूप दे देती है। सूर के उन पदों को समझने के लिये जिनमें उन्होंने अपने को “पतित” “अधम” आदि नामों से याद किया है, इस पद को समझने रखना ठीक होगा।

अद्भुत जम विस्तार करन कौं हम जन जनको बहु हेत

सूरदास की विनय-भावना

भक्तपावन कोउ कहत न कबहुँ, पतित-पावन कहि लेत
जय अरु विजय कथा नहि कछुबै, दसमुख-वध - विस्तार
जद्यपि जगत-जननि को हरता, सुनि सब उतरत पार
सेषनाग के ऊपर पौढ़त, तेतिक नाहि बढ़ाई
जातुधानि-कुच-गर-मर्षत तब, तहाँ पूर्णता पाई
धर्म कहै, सर-सयन गग-सुत, तेतिक नाहि सन्तोष
सुत सुमिरत आतुर द्विज उधरत, नाम भयौ निर्दोष
धर्म-कर्म-अधिकारिनि सौ कछु नाहि न तुम्हरौ काज
भू-भार-हरन प्रगट तुम भूतल, गावत सत समाज
इसी भावना से सूर के पद परिचालित हैं। यद्यपि सूरदास ने तुलसीदास की तरह विनय की शास्त्राय पद्धति (वैष्णव विनय-पद्धति) को अपने सामने नहीं रखा है, परन्तु विनय की समस्त भूमिकाएँ उनके पदों में मिल जाती हैं।

साधारणतः सूर के विनय पद भाव और भाषा की दृष्टि से अधिक काव्यात्मक नहीं हैं, परन्तु जहाँ उन्होंने रूपकों की सृष्टि की है, वहाँ वे पद अत्यन्त प्रभावशाली हो गये हैं। इस सम्बन्ध में हम सूर के रूपकों का भी अध्ययन कर सकते हैं—

(१) नट का रूपक—

अब हौ, हरि सरनागत आयौ

कृपानिधान, सुदृष्टि हेरियै, जिहि पतितनि अपनायौ
ताल, मृदग, म्फाफ, दुन्दुभि मिलि, बीना-वेनु बजायौ
मन मेरै नट के नायक ज्यौ तिनहीं नाच नचायौ
उधर्यौ सकल सङ्गीति-रीति-भव अगनि अग बनायौ
काम-क्रोध-मद-लोभ-मोह की तानतरङ्गनि गायौ
सूर अनेक देह धरि भूतल नाना भाव दिखायौ
नान्यौ नाच लच्छु चौरासी, कबहुँ न पूरौ पायौ

अब मैं नान्यौ बहुत गोपाल

काम-क्रोध कौ पहिरि चोलना, कठ विषय की माल
महामोह को नूपुर बाजत निदा सचद रसाल
भ्रम भोयौ मन भयो पखावज चलत असङ्गत चाल
तृष्णा नाद करति घट भीतर, नाना विधि टै ताल
माया को कटि फेटा बाँध्यौ, लोभ तिलक दियौ भाल
कोटिक कला काछि दिखलाई जल-थल सुधि नहि काल
सूरदास की सबे अविद्या दूर करौ नन्दलाल

(२) नदी-समुद्र के रूपक—

(१) अब मोहिं मजत क्यों न उबारो !

दीनबन्धु, करनानिधि स्वामी, जन के दुःख निवारो

(२) भवसागर में पैरि न लीन्हौ

(३) कब लागि फिरिहों दीन कल्यौ

(४) अब कै नाथ मोहि उधारि

मगन हौ भव-अनुनिधि मै कृपासिन्धु मुरारी
नीर अति गम्भीर माया लोभ-लहरि तरङ्ग
लिये जात अगाध जल कौ गहे ग्राह अनङ्ग
मीन इट्टी तनहिं काटत मोट अब सिर भार
पग न इत उत धरन पावन उरभि मोह सिवार
क्रोध-दम्भ-गुमान, तृष्णा पवन अति भकभोर
नाहिं चितवन देत सुत-तिय नाम-नौका ओर
थक्यौ बीच बिहाल, बिह्वल, सुनौ करनामूल
स्याम, भुज गहि काढ लीजै, सूर ब्रज कै कूल

(३) वृत्त का रूपक—

जा दिन मन पछी उडि जैहैं

ता दिन तेरे तन-तरुवर के सबै पात भरि जैहैं

या देहि कौ गरव न करियै स्यार-काग-गिध खैहैं
तीननि मैं तन कृमि कै विष्टा, कै हूँ खाक उड़ैहैं
कहँ वह नीर, कहाँ वह सोभा, कहँ रङ्ग-रूप दिखैहैं
जिन लोगनि सौ नेह करत है, तेई देखि धिनैहैं

(४) चौपड़ का रूपक—

चौपरि जगत मडे जुग बीते

गुन पाँसे, क्रम अक, चारि गति सारि, न कबहूँतेजी

(५) खेती के रूपक—

(१) प्रभुजू यौ कीन्हौ हम खेती

बजर भूमि, माँउ हर जोते, अर जेती की तेती
काम क्रोध दोउ बैल बली मिलि रज तामस सब कीन्हौ
अति कुबुद्धि मन हाँकन हारे माया-जूआ लीन्हौ
इंद्रिय मूल किसान महातृन-अग्रज-बीज बई
जन्म जन्म की विषय-वासना उपजत लता नई

(१) जनके उपजत दुःख किन काटत ?

जैसैं प्रथम-असाढ़-आँजुलन खेतिहर निरखि उपाटत
जैसे मीन किलकिला दरसत ऐसैं रहौ प्रभु डाटत
पुनि पाछैं अघ सिन्धु बढ़त है, सूर खाल किम पाटत

इनके अतिरिक्त अन्य पदों में भी जहाँ उन्होंने रूपक, उत्प्रेक्षा, उपमा आदि का प्रयोग किया है। वे विनय-भावना को अत्यन्त स्पष्ट और निश्चित रूप दे सके हैं जैसे

माचों सो लिखवार कहावै

और 'हरि हौं ऐसौ अमल कमायौ' पदों में वे पटवारी के काम के सुन्दर रूपक उपस्थित करते हैं, "हरि हौं सब पतितनि पतितेस" में राजा का रूपक बाँधते हैं, अथवा "व्याध" और "अंकुर" का रूपक बाँधते हुए कहते हैं—

अब कै राखि लेहु भगवान

हौ अनाथ बैछ्यौ द्रुमडरिया पारधि साधे बान
ताकैं डर मैं भाज्यौ चाहत ऊपर दूक्यौ सचान
दुहैं भाँति दुःख भयौ आनि यह कौन उबारे प्रान
सुमिरत ही अहि डस्यौ पारधी कर छूट्यौ संधान
सूरदास सर लाग्यौ सचानहि जय-जय कृपानिधान

अद्भुत रामनाम के अक

धर्म-अकुर के पावन द्वै दल, मुक्ति-वधू-ताटङ्क
मुनि-मन-हस-पच्छ-जुग जावैं बल उड़ि ऊरध जात
जनम-मरन-काटन कौ कर्तरि तीछन बड़ विख्यात
अंधकार-अज्ञान-छन कौ रवि-समि जुगल प्रकाश
बासर-निसि दोउ करैं प्रकाशित महा कुमग अनमास
दुहैं लोक सुख करन, हरन दुःख, वेद पुराननि साखि
भक्ति ज्ञान के पथ सर ये प्रेम निरन्तर भाखि

अंत में सूरदास की यह भक्तिभावना जिस कृष्ण रूप के प्रति प्रगट हुई है वह निर्गुण से कम “अविगत” नहीं है परन्तु सगुण रूप होने के कारण उसकी सुन्दरता भक्त के मन में समा जाती है जिससे वह कुछ तृप्त अवश्य हो जाता है। वास्तव में सूरदास का विषय विनय नहीं, इसी अलौकिक, अविगत सगुण सौन्दर्य का अवलोकन, आस्वादन और ध्यान ही उनका लक्ष्य है। इस रूप के चमत्कारिक वर्णन से सारा सूरसागर भरा पड़ा है। नाम-स्मरण; कथाकीर्तन और ध्यान में यह ध्यान ही सूरदास ने सर्वश्रेष्ठ माना है। प्रमाण सूरसागर है जिसमें राधाकृष्ण का ध्यान सैकड़ों रूपों में अंतःचक्षुओं के सामने उपस्थित किया गया है।

सूरदास का वात्सल्य रस-निरूपण और बालवर्णन

सूरदास से पहले हिंदी के किसी कवि ने वात्सल्य रस को नहीं छुआ; यह कम महत्त्व की बात नहीं कि सूरदास के साहित्य के कारण ही आज शास्त्रपंडित एक नये रस का अस्तित्व मान रहे हैं। सूरदास के वात्सल्य रस-निरूपण का विश्लेषण करने से पहले हम भूमिका-स्वरूप उनकी सीमाएँ बता देना चाहते हैं—

१—सूरदास के वात्सल्य रस के आलवन (कृष्ण) अलौकिक हैं; वे साक्षात् ब्रह्म हैं, बालक बन कर लीला-मात्र कर रहे हैं। यह बात गोप्य भी नहीं है। बहुधा यशोदा जानती है; गोपियाँ जानती हैं, नंद जानते हैं।

२—कोई न भी जानता हो; सूरदास अवश्य जानते हैं; वे लगभग प्रत्येक पद में 'प्रभु' आदि विशेषण डाल कर कृष्ण का अलौकिकत्व चित्रण कर देते हैं।

३—स्वयं बालक कृष्ण अनेक अलौकिक लीलाएँ करते हैं; अनेक असुरों को मारते हैं, कालीयदमन करते हैं; मुँह खोल कर मा को विराटरूप दिखलाते हैं।

४—इसी अलौकिकता के कारण सूरदास कृष्ण पर छोटी अवस्था में ही शृङ्गार रस का आरोपण कर देते हैं। कृष्ण गोपियों से क्रीड़ा करते; राधिका से प्रेम चलाते हैं; परन्तु अभी बालक हैं।

ऊपर के विश्लेषण से यह स्पष्ट है कि ये सब बातें बालक के स्वाभाविक चित्रण की दृष्टि से दूषित हैं। सम्भव था कि इनकी

उपस्थित के कारण वात्सल्य रस सुन्दर रूप में प्रस्फुट नहीं होता, परन्तु अनेक पदों में सूरदास कृष्ण की साधारण बालक की लीला ही उपस्थित करते हैं और यशोदा उसे सहज बालक्रीड़ा के रूप में ही लेती हैं, अतः ऐश्वर्य का समावेश होते हुए भी बाल-चित्रण अत्यन्त सुन्दर और मार्मिक हुआ है। वात्सल्य के आलंबन कृष्ण के रूपसौन्दर्य, क्रीड़ाये, वार्तालाप, दुःख-सुखप्रसंग, क्रमशः विक्रम, मस्कार, बालसुलभ भोलापन, चपलता, उत्सुकता जिज्ञासा आदि बालस्वभाव उद्दीपन हैं। नन्द-यशोदा इस रस के भोक्ता हैं।

भागवत में कृष्ण की बाललीला का विशेष वर्णन नहीं है, अन्य पुराणों में तो इसका अभाव ही है। जो थोड़ा भागवत में है, वही सूर का आधार हो सकता था, परन्तु उस पर सूर ने अपनी प्रतिभा से एक बड़े अनुपम राजप्रासाद का ही निर्माण कर दिया है। विश्व-माहित्य में शिशु की क्रीड़ाकेलि और माता के हृदय की आशाकांक्षा का इतना सूक्ष्म, रसमय और विशद चित्रण और कही नहीं है। भागवत में बाललीला के प्रसंग कुछ ही अध्यायों में इस प्रकार आये हैं—

नन्दबाबा बड़े मनस्वी और उदार थे। पुत्र का जन्म होने पर तो उनका हृदय विलक्षण आनन्द से भर गया। उन्होंने स्नान किया और पवित्र होकर सुन्दर-सुन्दर वस्त्राभूषण धारण किये। फिर वेदज्ञ ब्राह्मणों को बुलवा कर स्वस्तिवाचन और पुत्र का जातकर्म-संस्कार करवाया . . . उस समय ब्राह्मण, सूत, मागध और बंटीजन मंगलमय आशीर्वाद देने तथा स्तुति करने लगे। गायक गाने लगे। भेरी और दुन्दुभि बजने लगीं। ब्रजमंडल के सभी घरों के द्वार, आँगन और भीतरी भाग झाड़ बुहार दिये गये, उनमें सुगन्धित जल का छिड़काव किया गया, उन्हें चित्र-विचित्र ध्वजा-पताका, पुष्पों की मालाये, रंग-विरंगे वस्त्र और

पत्तों की वंदनवारों से सजाया गया। गाय, बैल और बछड़े को हल्दी-तेल से रँग दिया गया, और उन्हें गेरू आदि रंगीन धातुएँ, मोरपंख, फूलों के हार, तरह-तरह के सुन्दर वस्त्र और सोने की जंजीरों से सजा दिया गया। परिचित, सभी ग्वाल बहुमूल्य वस्त्र, गहने अंगरखे और पगड़ियों से सुसज्जित होकर और अपने हाथों में भेंट की बहुत सी सामग्री लेकर नन्दबाबा के घर आये।

(अध्याय ५, श्लोक १-८ जन्मोत्सव)

एक बार भगवान् श्रीकृष्ण के करवट बदलने का अभिषेक उत्सव मनाया जा रहा था। उसी दिन उनका जन्म-नक्षत्र भी था...

(अ० ७, श्लोक ४ करवट बदलना और वर्षगांठ)

(अ० ८ में नामकरण-संस्कार का वर्णन है, परन्तु वह विशेष समारोह के साथ सम्पन्न नहीं हुआ है)

कुछ ही दिनों में राम और श्याम घुटनों और हाथों के बल बैकैया चल-चल कर गोकुल में खेलने लगे। दोनों भाई अपने नन्हे-नन्हे पाँवों को गोकुल की कीचड़ में घसीटते हुए चलते। उस समय उनके पाँव और कमर के घुँघरू झुनझुन बजने लगते। वह शब्द बड़ा भला मालूम पड़ता। वे दोनों स्वयं वह ध्वनि सुनकर खिल उठते। कभी-कभी वे रास्ते चलते किसी अज्ञात व्यक्ति के पीछे हो लेते। फिर जब वह देखते कि यह तो कोई दूसरा है, तब शक से डर कर रह जाते और डर कर अपनी माताओं रोहिणी और यशोदा के पास लौट आते। माताएँ यह सब देख-देख कर स्नेह से भर जातीं। उनके स्तनों से दूध की धारा बहने लगती थी। जब उनके दोनों नन्हे-नन्हे से शिशु अपने शरीर में कीचड़ का अङ्गराग लगा कर लौटते, तब उनकी सुन्दरता और भी बढ़ जाती थी। माताओं को कीचड़ का तो ध्यान ही न रहना। वे उन्हें आते ही दोनों हाथों से गोद में लेकर हृदय

से लगा लेतीं और उन्हें स्तन-पान कराने लगतीं । जब वे दूध पीने लगते और बीच-बीच में मुम्करा कर अपनी माताओं की ओर देखने लगते, तब वे उनकी मद-मद मुस्कान, छोटी-छोटी दंतुलियाँ और भोला-भाला मुँह देखकर आनन्द के सागर में डूबने उतराने लगतीं ।

जब राम-श्याम कुछ और बड़े हुए, तब ब्रज में घर के बाहर ऐसी-ऐसी बाल-लीलाएँ करने लगे, जिन्हें गोपियाँ देखती ही रह जातीं । जब वे किसी बैठे हुए बछड़े की पूँछ पकड़ लेते और बछड़े डर कर इधर-उधर भागते, तब वे दोनों और भी जोर से पूँछ पकड़ लेते और बछड़े उन्हें घसीटते हुए दौड़ने लगते । गोपियाँ अपने घर का काम-धंधा छोड़कर यही सब देखती रहतीं और हँसते-हँसते लोट पोटा-हो जातीं । फिर दौड़ कर छुड़ातीं और परम आनन्द में मग्न हो जातीं ।

(अ० ८, श्लोक २१-२८ शिशुलीला)

अब वे बलराम और अपनी ही उम्र के ग्वालबालो को अपने साथ लेकर खेलने के लिये ब्रज में निकल पड़ते और ब्रज की भाग्यवती गोपियो को निहाल करते हुए तरह-तरह के खेल खेलते । उनके बचपन की चंचलताएँ बड़ी ही अनोखी होती थीं । गोपियों को तो वे बड़ी ही सुन्दर और बड़ी ही मधुर लगतीं । एक दिन सब की सब इकट्ठी होकर नन्दबाबा के घर आई और यशोदा माता को सुना-सुना कर कन्हैया की करतूत कहने लगीं—अरी महर, यह तेरा कान्हू बड़ा नटखट हो गया है । गाय दुहने का समय न होने पर भी यह बछड़ों को खोल देता है और हम डाँटती हैं तो ठटा-ठटा कर हँसने लगता है । इतना ही नहीं, यह हमारे मीठे-मीठे दही-दूध चुरा-चुरा कर खा जाता है । इसे चोरी के बड़े-बड़े उपाय मालूम हैं । इससे कुछ भी बचने नहीं पाता । केवल अपने ही खाता तो भी एक बात थी, यह तो सारा दही-दूध बानरों को

बाँट देता है। और × × यह हमारे माटों को ही फोड़ डालता है × × जब हम दही-दूध को छीकों पर रख देती हैं और इसके छोटे-छोटे हाथ वहाँ तक नहीं पहुँच पाते, तब यह बड़े-बड़े उपाय करता है। कहीं दो-चार पीढ़ों को एक के ऊपर एक रख देता है, कहीं ऊखल पर चढ़ जाता है और कहीं ऊखल पर पीड़ा रख देता है। कभी-कभी तो अपने किसी साथी के कंधे पर ही चढ़ जाता है। जब इतने पर भी काम नहीं चलता, तो यह नीचे से ही उन वर्तनों में छेद कर देता है। × × तनिक देखो तो इसकी ओर, वहाँ तो चोरी के अनेक ढंग निकालता है, तरह-तरह की चालाकियाँ करता है और यहाँ मालूम हो रहा है मानो पत्थर की मूर्ति खड़ी हो! वाहरे भोले-भाले साधु! इस प्रकार गोपियाँ कहती जातीं और भगवान श्रीकृष्ण के भीत-चकित नेत्रों से युक्त मुखकमल को देखती जातीं। उनकी यह दशा देख कर नंदरानी यशोदा उनके मन का भाव ताड़ जाती और उनके हृदय में स्नेह और आनन्द की वाढ़ आ जाती। वे इस प्रकार हँसने लगतीं कि अपने लाड़ले कन्हैया को इस बात का उलाहना भी न दे पातीं डाँटने की बात तक नहीं सोचती।

(अ० ८, श्लोक २६-२८ माखनचोरी और गोपियों का यशोदा को उलाहना)

मर्वशक्तिमान भगवान कभी-कभी गोपियों के फुसलाने से साधारण बालकों के समान नाचने लगते। कभी भोले-भाले अन-जान बालक की तरह गाने लगते। कहाँ तक कहूँ वे उनके हाथ की कठपुतली हो गये थे।

(अ० ११, श्लोक ७)

राम और श्याम दोनों ही अपनी तोतली बोली और अत्यंत मधुर बालोचित लीलाओं से गोकुल की ही तरह वृन्दावन में भी ब्रजवासियों को आनन्द देते रहे। थोड़े ही दिनों में सयय आने

पर वे बछड़े चराने लगे। दूसरे ग्वाल-बालों के साथ खेलने के लिये बहुत-सी सामग्री लेकर वे घर से निकल पड़ते और गौशाला के पास ही अपने बछड़ों को चराते। श्याम और राम कहीं बाँसुरी बजा रहे हैं तो कहीं गुलेल या डेलवॉस से डेले फेंक रहे हैं। किसी समय अपने पैरों में घुँघरू पर तान छेड़ रहे हैं तो कहीं बनवारी गाय और बैल बनकर खेल रहे हैं।

(अ० ११, श्लो० ३७-४०)

एक दिन नन्दनन्दन श्यामसुन्दर वन में ही कलेवा करने के विचार से बड़े तड़के उठ गये और सींग की मधुर मनोहर ध्वनि से अपने साथियों को मन की बात जनाते हुए उन्हें जगाया और बछड़ों को आगे करके वे ब्रजमंडल से निकल पड़े। श्रीकृष्ण के साथ उनके प्रेमी सहस्रों ग्वाल-बाल सुन्दर छीके, बेत, सींग और बाँसुरी लेकर तथा अपने सहस्र-सहस्र बछड़ों को आगे करके बड़ी प्रसन्नता से अपने-अपने घरों से चल पड़े। उन्होंने श्रीकृष्ण के अगणित बछड़ों में अपने-अपने बछड़े मिला दिये और यथास्थान वालोचित खेल खेलते हुए विचरने लगे। यद्यपि सब के सब ग्वाल-बाल काँच, घुँघची, मणि और स्वर्ण के गहने पहने हुए थे, फिर भी उन्होंने वृन्दावन के लाल, पीले, हरे फलों से, नया-नयी कापलों के गुच्छों से, रंग-विरंगे फूला और मोर-पंखों से तथा गेरू आदि रंगीन धातुओं से अपने को सजा लिया × × ×

(अ० १२, श्लोक १-१० वनचारण)

सब के बीच में भगवान् श्रीकृष्ण बैठ गये उनके चारों ओर ग्वाल-बालों ने बहुत-सी मडलाकार पक्तियाँ बना लीं और एक-से-एक सट कर बैठ गये। सब के मुँह श्रीकृष्ण की ओर थे और सब की आँखें आनन्द से खिल रही थीं। वन-भोजन के समय श्रीकृष्ण के साथ बैठ ग्वालवाल ऐसे शोभायमान हो रहे थे, मानों

कमल की कर्णिका के चारों ओर उसकी छोटी बड़ी पंखुड़ियाँ सुशोभित हो रही हों × ×

(अ० १३, श्लोक ७-११ वनभोजन)

उस समय श्रीकृष्ण की छटा अवर्णनीय थी। घुँघराली अलकों पर गौओं के खुरों से उड़-उड़ कर धूलि पड़ी हुई थी, सिर पर मोरपंख का मुकुट था और धालों में सुन्दर जंगली पुष्प गुंथे थे। उनकी मधुर चितवन और मनोहर मुसकान देख-देख कर लोग अपने को निछावर कर रहे थे। श्रीकृष्ण मधुर-मुरली बजा रहे थे और साथी ग्वालबाल उनकी ललित कीर्ति का गान कर रहे थे। वंशी की ध्वनि सुन कर बहुत सी गोपियाँ एक ही साथ ब्रज से बाहर निकल आईं। उनकी आँखें न जाने कब से श्रीकृष्ण के दर्शन के लिये तरस रही थीं। गोपियों ने अपने नेत्र-रूप भ्रमरों से भगवान के मुखारविन्द का मकरन्द-रस पान कर दिन भर के विरह की जलन शांत की और भगवान ने भी उनकी लाजभरी हँसी तथा विनययुत प्रेमभरी चितवन का स्तकार स्वीकार करके ब्रज में प्रवेश किया।

(अ० १५, श्लोक १-४६ वन से लौटने का वर्णन)

सूरदास के बालकृष्ण काव्य में इन स्थलों का तो समावेश है ही, परन्तु उन्होंने माता-पिता और बालक के प्रकृत सम्बन्ध को अत्यंत निकट से देख कर अनेक नवीन सहृदयतापूर्ण उद्भावनाएँ भी उपस्थित की हैं। इन नवीन उद्भावनाओं पर ही सूर के वात्सल्य-प्रधान काव्य की श्रष्टता प्रतिष्ठित है। वास्तव में भागवत में कृष्ण की बाललीला लीला मात्र है, वह रस के भीतर से प्रस्फुटित नहीं हुई है। इसी से उसमें वात्सल्य रस उभड़ा नहीं पड़ता। सूर ने बालक की लीला को माता-पिता और सहृदयों के हृदय के रस से सिक्त करके मधुर, सरस और स्वाभाविक बना

दिया है। उन्होंने बालक कृष्ण के विकास को जन्म से लेकर कुमारावस्था तक अत्यंत सूक्ष्म दृष्टि से देखा है और उस पर मुग्ध होकर विस्तार से वर्णन किया है। जिन नये प्रसंगों की प्रतिष्ठा उन्होंने की है, वे एकदम प्राकृत हैं। माता चाहे किसी देश में हो, उसके लिये शिशु को दुलारना चमत्कारी घटना है। बालक को पालने में झुलाना, गोद में लेकर धाय को बुलाना, चिंता कि बालक कब घुटने चलेगा, कब उसके दो-दो दाँत निकलेगे, कब बोलेगा—इनमें देश काल की सीमा नहीं है। इसी तरह बालक का मुँह में अगूठा देना, स्वप्न में चौंकना, किलकना, कलबल बोलना, घुटना चलना पहली बार पैहरी लाँघना आदि सर्वदा अलौकिक चिस्मयकारी घटनाये हैं।

अधिक आचार्य “वात्सल्य” को भाव मानते हैं या “रति” के ही अन्तर्गत रख देते हैं, परन्तु भारतेन्दु “नाटक” लेख में ‘वत्सल’ को रस मानते हैं। सोमेश्वरी ने लिखा है—स्नेहो-भक्तिर्वात्सल्यमितिरतेरेव विशेषः (स्नेह, भक्ति, वात्सल्य, रति के ही विशेष रूप हैं)। वे इन्हें भाव ही मानते हैं। उधर साहित्य दर्पणकार का स्पष्ट मत है—

स्फुट चमत्कारितया वत्सल च रस विदुः ।

स्थायी वत्सलता स्नेहः पुत्रादालम्बन मतम् ॥

उद्दीपनानि तच्चेष्टा विद्यशौर्यदयादयः ।

आलिंगनाग सस्पर्श शिरश्चुम्बन भीक्षणम् ॥

पुलकानन्द वास्याद्या अनुभावाः प्रकीर्तिताः ।

सचारिणोऽनिष्ट शका हर्षगवोदयो मताः ॥

(प्रकट चमत्कारक होने के कारण कोई-कोई वत्सल रस भी मानते हैं। इसमें वात्सल्य स्नेह स्थायी होता है। पुत्रादि इसके आलंबन और चेष्टा तथा विद्या, शूरता, दया आदि उद्दीपन

विभाव हैं। आलिंगन, अङ्ग-स्पर्श, शिर चूमना, देखना, रोमांच, आनंदाश्रु आदि इसके अनुभाव हैं। अनिष्ट की आशंका, हर्ष, गर्व आदि संचारी माने जाते हैं।) इसमें तो कोई मतभेद नहीं हो सकता कि सूरदास ने रसशास्त्र को सामने रख कर सूरसागर के पदों की रचना नहीं की, उन्होंने भक्तिभाव से प्रेरित होकर अध्यात्म के उच्चोच्च स्तर पर बढ़ते हुए स्वतंत्र रूप से काव्य की रचना की। परन्तु इसमें संदेह नहीं कि नंद-यशोदा और कृष्ण के पिता-पुत्र सम्बन्ध में वात्सल्य रस की अत्यंत सुन्दर रूप से प्रतिष्ठा हुई है और आलंबन, उद्दीपन, संचारी और व्यभिचारी भावों के इतने प्रसंग आये हैं कि हम सूर के वात्सल्य काव्य को रस की कसौटी पर भली भाँति परख सकते हैं। बाल-जीवन की इतनी परिस्थितियाँ किसी भी अन्य काव्य में नहीं खुल सकी हैं, न माता-पिता के हृदय की आशाकांक्षा, पुत्र-विषयक चिंता, आशाभिलाषा का इतना विशद वर्णन ही कहीं है।

आलंबन बालकृष्ण के अनेक चित्र अनेक परिस्थितियों में सूरसागर में मिलते हैं—

(१) सोमित कर नवनीत लिए

धुडरुन चलत रेनु मडित मुख दधि लेप किए
चार कपोल लोल लोचन गोरोचन तिलक दिए
लट लटकनि मनो मत्त मधुपगन मादक मदहिं पिए
कठुला कंठ, बज्र केहरिनख, राजत रुचिर हिए
धन्य सूर एको पल या सुख का सत कल्प जिए

(२) हौं बलि जाउँ छबीले लाल की

धूसर धूरि धुडरुवनि रेगनि, बोलन वचन रसाल की
छिटिक रही चहुँ दिसि जुलडुरियाँ लटकन लटकति भाल की
मोतिन सहित नासिका नथुनी कंठ कमल-दल-माल की

कछुकै हाथ, कछू मुख माखन, चितवनि नैन बिसाल की
 सूर प्रभु के प्रेम मगन भई दिग न तजति ब्रजबाल की
 स्वयं सूर के आराध्य बालकृष्ण है, इससे वे बाल-छवि का वर्णन
 करते हुए नहीं थकते—

हरि जू की बाल छवि कहौ वरनि
 सकल सुख की सीव कोटि मनोज-सोभा, हरनि
 मंजु मेचक मृदुल तनु अनुहरत भूषन भरनि
 मनहुं सुभग सिंगार सुरतरु फर्यो अद्भुत फरनि
 लसत कर प्रतिबिम्ब मनि आँगन घुटुरुवनि चरनि
 जलज सपुट सुभग छवि मरि लेति उर जनु धरनि
 पुन्यफल अनुभवति सुतहि विलोकि कै नन्दधरनि
 सूर प्रभु की वसी उर किलकनि, ललित लरखरनि

सूर के बाल कृष्ण के चित्रण को कई विभागों में बाँटा जा सकता है (१) रूप-वर्णन, (२) चेष्टाओं और क्रीड़ाओं का वर्णन, (३) अन्तर्भाव (४) स्कारों, उत्सवों और समारोहों का वर्णन रूपवर्णन में कृष्ण के सौन्दर्य को आलंबन मान कर कवि अनेकानेक उद्भावनाएँ सामने लाता है। चेष्टाओं और क्रीड़ाओं का वर्णन भी कम नहीं है—

(१) सिखवत चलन जसोदा मैया
 अरवराय करि पानि गहावत, डगमगाय धरै पैया

(२) पाहुनि करि दै तनक महौ
 आरि करै मनमोहन मेरी, अचल आनि गहौ
 ब्याकुल मथत मथनियाँ रीती, दधि भवै ढरिकि रहौ

सूर की बाललीला ब्रज के सारे समाज और नंदरानी के छोटे कुटुम्ब को समेट कर चलती है। छोटी-छोटी चेष्टाओं से भी उस जनसमूह के भीतर आनन्द और चिन्ता का संचार होता है।

बाल-चेष्टाओं और क्रीड़ाओं द्वारा मातृसुख का वर्णन करने में तो सूर अद्वितीय हैं—

आँगन स्याम नचावहीं जसुमति नन्दरानी
तारी दै दै गावहीं मधुरी मधु बानी
पायन नूपुर बाजई कटि किंकिनि कूजै
नन्हीं एङ्गियन अरुनता फलबिंबन पूजै
जसुमति गान सुनै खनन तब आपुन गावै
तारि बजावत देखिकै पुनि तारि बजावै
नचि-नचि सुतहिं नचावई छबि देखत जियते
सूरदास प्रभु स्याम को सुख टरत न हियते

परन्तु रसपुष्टि से अधिक ध्यान सूर ने बालक के स्वाभाविक चित्रण पर दिया है जैसे इस पद में—

जैवत नन्द-कान्ह इक ठौरे

कछुक खात लपटात दुहुँ कर बालक हैं अति भोरे
बड़ो कौर मेलत मुख भीतर मिचि दसन दुक तोरे
तीछन लगी, नयन भरि आये, रोवत बाहर दौरे
फूँकति बदन रोहिनी माता लिये लगाइ अँकोरे
सूर श्याम को मधुर कौर दे कीन्हे सात निहोरे

स्वभाव चित्रण के द्वारा रसोद्रेक में तो सूर और भी सिद्धहस्त हैं—

मैया ! मै नाही दधि लायो

ख्याल परे ये सखा सबे मिलि मेरे मुख लपटायो
देखि तुही छीके पर भाजन ऊँचे घर लटकायो
तुही निरखि नान्हें कर अपने मैं कैसे करि पायो
मुख दधि पोंछ कहत नँदनन्दन दोना पीठ दुरायो
डारि सॉट मुस्काइ तबहिं गहि सुत को कंठ लगायो

बाल-विनोद मोह 'मन मोह्यो भगति प्रताप दिखायो
 सूरदास प्रभु जसुमति के सुख शिव विरंचि बौरायो
 अंतर्भावो का चित्रण तो पग-पग पर मिलेगा । नीचे के पद में
 'स्पर्धा' की कितनी सुन्दर व्यंजना है—

मैया कबहिं बढैगी चोटी

किती बारि मोहि दूध पिवत भई, यह आजहुँ है छाटी
 नू जो कहती बल की वेनी ज्यो है है लात्री मोटी

इसी प्रकार शोभ का चित्र है—

खेलत मे को काको गोसैयाँ

हरिहारे, जीते श्रीदामा, बरवस ही कत करत रिसैया
 जाँतिपाँति हममें कछु नाही, नहिँन बसत तुम्हारी छैयाँ
 अति अधिकार जनावत याते अधिक तुम्हारे हैं कछु गैया

इस प्रकार हम देखते हैं कि सूर ने अपने आराध्य बालकृष्ण को
 वात्सल्य का अत्यन्त विशाल चित्रपटी पर अंकित किया है ।

सूर के वात्सल्य वर्णन का आरम्भ कृष्ण जन्म से होता है ।
 कृष्ण अयौनज हैं । वे नद-यशोदा की सतान नहीं हैं, परन्तु वे
 उन्हें वैसा ही मानते हैं । जन्म का महान उत्सव होता है—

आज बन कोउ जनि जाइ

ढोठा हे रे भयो महर के कहत सुनाइ सुनाइ
 सबहिं घोष मे भयो कोलाहल आनंद उर न समाइ

कृष्ण-दर्शन की लालसा से गोपीगोप थाल सजा कर नंद-भवन
 में पहुँचते हैं । स्वयं सूर बड़ी के भेष में उपस्थित होते हैं । पालने
 का आयोजन होता है—

(१) अति परम सुन्दर पालना गढि ल्याउ रे बढैया
 सीतल चन्दन कटाउ धरि खरादि रङ्ग लाउ

। विविध चौकी बनाउ रङ्ग रेशम लगाउ

हीरा मोती माल मढैया

(२) पालना श्याम भुजावति जननी

(३) कन्हैया हालरु रे

गढ़ि-गुढ़ि ल्यायौ बाढई, धरनी पर डोलाइ, बलि, हालरु रे
इक लख माँगै बाढई, दुइ लख नंदजु देहि, बलि हालरु रे
रतन जटित बर पालनौ, रेशम लागी डोर, बलि हालरु रे
कबहुँक भूलै पालना, कबहुँ नन्द की गोद, बलि हालरु रे
भूलै सखी भुलावही, सूरदास बलि जाइ, बलि हालरु रे
बड़े होने पर गोपियाँ कृष्ण को गोद में लेने को ललकती हैं—

नेकु गोपालै मोको दै री

देखौ कमल वदन नीके कर ता पाछे तू कनियाँ लै री

बालक उलट जाता है, मा का हृदय धन्य-धन्य हो उठता है—

महरि मुदित उलटाइ कै मुख चूमन लागी

चिरजीवो मेरो लाड़िलो मै भई सभागी

पालने में पड़े बालक को मा गा-गा कर सुलाती है—

जसोदा हरि पालनै भुलावै

हलरावै दुलरावै मलरावै जोइ-सोइ कछु गावै

मेरे लाल की आउ निदरिया, काहे न आनि सुवावै

तू काहे न वेगि सो आवै, तोको कान्ह बुलावै

और बालक की भी यह दशा है—

कबहुँ पलक हरि मूँद लेत हैं, कबहुँ अधर फरकावै

सोवत जननि मौन है है रहि, करि-करि सैन बतावै

इहि अन्तर अकुलाइ उठे हरि जसुमति मधुरै गावै

मा बालक को गोद में लेकर दूध पिलाती है और धाय को बुलाती है—

गोद लिए हरि कौ नँदरानी अस्तन पान करावति है
 बार-बार रोहिनि कौ कहि-कहि पलिका अजिर मँगावति है
 प्रात समय रवि किरन कौवरी, सौ कहि, सुतहिं बतावति है
 आउ घाम मेरे लाल कै आँगन, बालकेलि कौ गावति है
 रुचिर सेज ले गइ मोहन कौ भुजा-उछुङ्ग सोबावति है
 सूरदास प्रभु सोए कन्हैया हलरावति मल्हरावति है

बालक किलकने लगता है—

हरि किलकत जसुदा की कनियाँ

इससे माँ का मन अभिलाषाओं से भर जाता है—

नन्दधरनि आनन्दभरी सुत स्याम खिलावै
 कबहुँ धुटुरनि चलहिंगे कहि विधिहि मनावै
 कबहुँ दँतुली है दूध की देखौं इन नैननि ?
 कबहुँ कमलमुख बोलिहैं सुनिहौं इन बैननि ?
 मेरे नान्हरियाँ गोपाल बेगि बड़ो किन होहि ?
 इहि मुख मधुरे त्रयन हो कब 'जननि' कहोगे मोहि ?

अब कृष्ण घुटने चलने लगते हैं—

माई विहरत गोपालराइ मनिमय रचे अगनाइ
 लरकत पटरिंग नाइ धुटुरनि डोलै
 निरखि निरखि अपनौ प्रतिविम्ब हँसत किलक औ'
 पाछै चितै फेरि फेरि मैया मैया बोलै

(भागवत के कृष्ण गलियों में खेलते हैं परन्तु सूर ने नंद को अत्यन्त ऐश्वर्यपूर्ण बना दिया है। वहाँ कृष्ण मणिमय आँगन में खेलते हैं और प्रतिविम्ब से झगड़ते हैं।)

बालक के दाँत निकलते हैं—

सुत मुख देखि जसोदा भूली

हरिषित देखि दूध की दँतियाँ प्रेममगन तन की सुधि भूली
बाहिर तै तब नन्द बुलाये, देखौ धौ सुन्दर सुखदाई
तनक-तनक-सी दूधदँतुलिया, देखौ, नैन सफल करौ आई
आनंद सहित महर तब आए, मुख चितवत दोउ नैन अघाई
सूर श्याम किलकत द्विज देख्यौ मनो कमल पर बिज्जु जमाई
बालक तोतले बोल बोल कर माखन माँगता है—

खीभत जात माखन खात

अरुन लोचन, औह टेढ़ौ, बारबार जँभात
कबहुँ रुनझुन चलत घुटुरुनि, धूरिधूसर गात
कबहुँ झुकिकै अलक खैचत नैन जल भरि जात
कबहुँ तोतरे बोल बोलत कबहुँ बोलत 'तात'
सूर हरि की निरखि शोभा निमिष तजत न मात

अभी बालक देहरी को लांघ नहीं पाता—

चलत देखि जसुमति सुख पावै

ठुमकि ठुमकि धरनीधर रगत जननिहिं खेल दिखावै
देहरी लौ चलि जात बहुरि कै ।फरि इतहि को आवै
गिरि गिरि परत बनत नहि नाघत सूरदास सुख पावै
नन्द अंगुली पकड़ कर चलाते हैं—

गहे अंगुरिया ललन की नद चलन सिखावत

अरबराइ गिरि परत है कर टेकि उठावत

अंत में बालक चलने लगता है—

कान्ह चलत द्वै द्वै पग धरनी

जो मन में अभिलाष करत ही सो देखत नन्दधरनी

परन्तु देहरी पर अटकता है—अति श्रम होत नघावत । वह बोलने भी लगता है—

कहन लगे मोहन मैया मैया

पिता नन्द सों बाबा-बाबा अरु हलधर सों मैया
वह दही में मुख का प्रतिबिम्ब देखता है—

कलबल ते हरि अरि परै

×

×

×

सूर श्याम दधि-भाजन भीतर निरखत मुख मुख तै न टरै
भाई से भगड़ता है—

कनक कटोरा प्रात ही दधि घृतहु मिठाई
खेलत खात बिरावहीं, भगरत दोउ भाई
अरस परस चुटिया गहैं बरजति हैं माई
महा दीठ मानै नही, कछु लहर बढ़ाई

अब वह माखन माँगता है (तनक दै री माइ माखन तनक दै री माइ) बालकों के संग घूमता है (विहरत विविध बालक संग । डगनि डगमग पगनि डोलत, धूरिधूसर अंग), चन्द्रमा के लिये भगड़ता है—

, ठाढ़ी अजिर जसोदा अपनै हरिहि लिए

चन्द दिखावत । रोवत कत बलिजाउ तुम्हारी

देखौं धौं भरि नैन जुड़ावत

कृष्ण कहतै हैं—‘लगी भूख, चंद मैं खैहौं’ । तब यशोदा कठिनाई में पड़ जाती है । अंत में उसे एक तरकीब सूझती है—

बासन में जल धर्यौ जसोदा हरि कौ आनि दिखावै
रदन करत, दूँदत, नहिं पावत, चंद धरनि क्यौं आवै

अब कृष्ण बड़ा हो गया है, पैरों चलने लगा है। मा नहलाने को बुलाती है—

जसुमति जवहिं कह्यो अन्हवावन रोइ गये हरि लोटत री
लेत उवटनो आगे दधि कहि लालहिं चोटत पोटत री
मैं बलि जाउ न्हाउ जनि मोहन कत रोवत बिन काजै री
पाछे धरि राखौ छपाइ कै उपटन तैल समाजै री
महरि बहुत बिनती करि राखत मानत नही कन्हाई री
सूर श्याम अति ही विरुझाने सुनि सुनि अत न पाई री
इसके बाद भी अनेक बाल-प्रसंग हैं। मा बालक को दूध पीना छुड़ाती है—

जसुमति कान्हहिं यहै सिखावति

सुनहु स्याम अब बड़े भए तुम कहि स्तन पान छुड़ावति
ब्रजलङ्का तोहिं पीवत देखत हँसत लाज नहि आवति
जैहैं विगारि दाँत ये आछे तातै कहि समुझावति
अजहूँ छाँड़ि, कह्यो करि मेरौ, ऐसी बात न भावति
सूर श्याम यह सुनि मुसुक्याने, अचल मुखहि लुकावत

मा-बाप प्रातः बालक को जगाते हैं—

- (१) प्रात समय उठि सोवत सुत कौ वदन उधार्यो नद
रहि न सके अतिसय अकुलाने विरह निसा के द्वन्द
- (२) भोर भये निरखत हरि को मुख प्रमुदित जसुमति हरषित नन्द
दिनकर किरन कमल ज्यौ विकसत, निरखत उर उपजत आनन्द
- (३) जागिये गोपाल लाल आनन्दविधि नन्दबाल यशुमति कहै बारबार
भोर भयो प्यारे। नैन कमल से विशाल प्रीति-बापिका मराल मदन
ललित वदन ऊपर कोटि वारि डारे ॥ उगत अरुन विगत शर्वरी
शशांक किरनहीन दीन दीपक मलिन छीन द्युति समूह तारे ॥ मनहुँ

ज्ञान घन प्रकाश बीते सब भव बिलास आस त्रास तिमिर तोष तरनि
तेज जारे ॥ बोलत खग मुखर निखर मधुर ह्वै प्रतीत सुनहु परम प्राण
जीवनधन मेरे तुम जारे ॥ मनौ वेद बंदी मुनि सूतवन्द माधवगण
विरद ब्रदत जै जै जैत कैट भारे ॥

माता-पिता की पुत्रविषयक चिंता के इतने मार्मिक वर्णन
और कहाँ मिल सकेंगे—

(१) सौंभ भई घर आवहु प्यारे
दौरत कहा चोट लगिहै कहूँ पुनि खेलिहौ सकारे

(२) न्हात नन्द सुधि करौ स्याम की ल्यावहु बोल कान्ह बलराम
खेलत बड़ी जार कहूँ लाई, ब्रजभीतर, काहूँ कै धाम
मेरे संग आइ दोउ बैठै उन विनु भोजन कैसे काम
जसुमति सुनत चली अति आतुर ब्रज घर घर टेरति लै नाम
आजु अबेर भई कहूँ खेलत बोलि लेहु हरि कौ कोउ बाम
दूँढि फिरी नहि पावति हरि कौ, अति अकुलानी, तावति धाम

(३) आँगन में हरि सोइ गए री

दोउ जननी मिलि कै, हरये करि, सेज सहित तत्र भवन लए री
कालियदमन, गोवर्धनलीला और मथुरागमन के समय माता-
पिता की चिंता वात्सल्यवियोग के श्रेष्ठतम उदाहरणों के रूप में
उपस्थित की जा सकती है।

सूर के बालवर्णन में भी भक्ति और अध्यात्म का समावेश
है। वास्तव में जो यशोदा-नन्द के लिये वात्सल्य रस है, वही
सूर और भक्त के लिए भक्तिरस है। भक्तिरस क्या है, रस-
गंगाधर के लेखक लिखते हैं—

भगवद्बालवर्णनस्य रोमाञ्चाश्रुपातादिरनुभावितस्य हर्षादिभिः ।
पोषितस्य भागवतादि पुराण श्रवणसमय भगवद्भक्तिसुर्भूयमानस्य
भक्तिरसस्य दुरपह्वरत्वात् ।

(भगवान जिसके आलंबन हैं, रोमांच, अश्रुपातादि जिसके अनुभाव हैं, भागवतादि पुराण श्रवण के समय भगवद्भक्त भक्तिरस के उद्रेक से जिसका अनुभव करते हैं, वही भगवद-नुरागरूपा भक्ति ही स्थायीभाव है) ।

इसी भक्ति-भावना के कारण ।

(१) सूर बालकृष्ण को “हरि” “धरनीधर” आदि नामों से पुकारते हैं ।

(२) असुरलीला के वे सब प्रसंग जो भागवत में हैं अपनी कथा में भी रखते हैं जिनसे भगवान के ऐश्वर्य का गुणगान ही होता है ।

(३) अनेक विस्मयकारी घटनाओं को उपस्थित करते हैं जैसे पोंडेलीला, मुँह में मूर्त्ति रखकर नंद को विश्वदर्शन कराना, माटी-प्रसंग आदि ।

(४) वात्सल्य रस में अद्भुत रस का समावेश कर देते हैं जैसे कृष्ण के अंगूठा देने और मथानी लेने से प्रकृति में विक्षेप होने लगता है—

कर पग गहि-अंगुठा मुख मेलत

प्रभु पौढे पालने अकेले हरषि हरषि अपनै ढङ्ग खेलत
सिव सोचत, विधि बुद्धि विचारत, बाट बाढ्यो सागर जल मेलत
बिडरि चले धन प्रलय जानि कै दिग्पति दिगदंतीनि सकेलत

जब मोहन कर गही मथानी

(५) इसी प्रकार “हरिहरभेष” के वर्णन में भी भगवान के ऐश्वर्य का ही चित्रण है (देखिये पद ‘सखि री नंदनन्दनु देखु’ और ‘बरनों बालवेष मुरारी’) ।

(६) सूरदास की यशोदा कृष्ण को रामकथा सुनाती हैं । जब सीताहरण की बात सुनते हैं, तो कृष्ण “लक्ष्मण” को

पुकारने लगते हैं। इस प्रकार सूर ने अद्भुत ढंग से रामावतार और कृष्णावतार को एक कर दिया है।

इनके अतिरिक्त सूरदास पग-पग पर नन्द-यशोदा के भाग्य को सराहते हैं। उन्होंने सहज प्राकृत बालक का चित्रण करते हुए भी कृष्ण की अलौकिकता को रक्षा की है। हमें यह समझ लेना चाहिये कि भक्तों की भावना में रसों के विरोध का परिहार हो जाता है। इसे न समझ कर हम भ्रम में पड़ जाते हैं। इसी से असुरबध के प्रसंग आदि अद्भुत रस और वीररस के प्रसंग उपस्थित नहीं करते, वरन् भगवत्निष्ठा को ही दृढ़ करते हैं और हम बाललीला में भगवान के और निकट पहुँच जाते हैं।

सूरदास का शृङ्गार

कृष्ण-काव्य के शृङ्गार के आलंबन कृष्ण, गोपयाँ और राधा हैं, परन्तु सूरदास ने गोपियों को लेकर रूपक ही अधिक खड़े किये हैं, इसलिये उनको लेकर शृङ्गार को विकसित नहीं कर सके हैं। किसी भी गोपी का अपना विशेष व्यक्तित्व सूरसागर में विकसित नहीं हुआ है। जहाँ व्यक्तित्व ही नहीं है, वहाँ रूप-वर्णन और नखशिख कैसा ? ललिता, चंद्रावली आदि राधा की सखियों के रूप में चित्रित है। उनका कृष्णलीला में वही स्थान है जो कृष्ण के संबन्ध में सुवल, सुदामा, आदि गोपों का। प्रसंगवश ललिता कहीं दूतीकर्म अवश्य करती है और कहीं बारी-बारी ये सब सखियाँ खंडिता बन जाती हैं और फिर कृष्ण के मानमोचन और संयोग का विषय चलता है, परन्तु इन कथाओं में शृङ्गार की परिपाटी का पूर्णतः पालन नहीं है। दूतीकर्म इतना विशद नहीं है, जितना विद्यापति में है, न सूरसागर में उज्ज्वल नील मणि का दूती-विभाजन ही हुआ है। यह प्रसंग गौण है। दूसरी कथा तो कृष्ण के बहुनायकत्व के प्रदर्शन के लिए है जिसमें गोपियों का व्यक्तित्व कृष्ण के व्यक्तित्व से दबा हुआ है। इन कथाओं में शृङ्गारशास्त्र से सहारा लेते हुए भी सामग्री स्वतंत्र रूप से खड़ी की गई है। चीरहरण, पनघट प्रसंग, दानलीला, जलक्रीड़ा, बहुनायकत्व आदि प्रसंगों में गोपियों के सौंदर्य की व्यंजना ही हो सकी है, उनका विशद नखशिख-वर्णन नहीं मिलेगा। कथा के स्वर शास्त्र के स्वर के

ऊपर बजते हैं। जहाँ सौन्दर्य-वर्णन है भी, वहाँ उपमान परंपरागत हैं—

गागरि नागरि जलभरि घर लीन्है आवै

सखियन बीच भरयो घट शिर पर तापर नैन लचावै
 दुलित ग्रीव लटकटि नकवेसरि मंद मद गति आवै
 भृकुटी धनुष कटाक्ष बाण मनो पुनि पुनि हरिहि लगावै
 जाका निरखि अनग अनगत ताहि अनंग पढ़ावै
 सूरश्याम प्यारी छवि निरखत आपुहि धन्य कहावै
 गागरि नागरि लिये पनिघट ते चली घरहि आवै
 ग्रीवा डोलत लोचन लोलत हरि के चितहि चुरावै
 ठिठकति चलै मटकि मुँह मोरै बकट भौहें चलावै
 मनहुँ कामसैना अंगशोभा अचल ध्वज फहरावै
 गति गयद कुच कुम्भ किंकिनी मनहु घट भहनावै
 मोतिनहार जल्पजल मानौ खुभी दत भलकावै
 मानहु चद महावत मुख पर अकुश वेसरि लावै
 रोमावली सूंडि तिरनी लौ नाभि सरोवर आवै
 पग जेहरि जजीरनि जकरयो यह उपमा कछु पावै
 घटजल छलकि कपोलान किनुका मानहुँ मदहि चुवावै
 वेनी डोलति दुँहुँ नितव हर मानहुँ पूछ हिलावै
 'गजसरदार सूर को स्वामी देखि देखि सुख पावै

(पनघट-प्रसंग)

लेहौ दान इनन को तुम सों

मत्त गयद हस हम सोहैं कहा दुरावति तुम सो
 केहरि कनक कलश अमृत के कैसे दूरै दुरावति
 विद्रुम हेम वज्र के किनुका नाहिन हमे सुनावति
 खग-कपोत कोकिला-कीर खजनहुँ शुक मृग जानति

मणि कंचन के चित्र जरे हैं एते परं नहीं मानति
सायक चाप तुट्य बनि जति हौ लिये सेवै तुम् जाहु
चंदन चमर सुगन्ध जहाँ तहँ कैसे होत निवाहु

यह सुन चकित भई ब्रजवाला

तरुणी सब आपस में वृभूति कहा कहत गोपाला
कहाँ तुरंग कहाँ गज केहरि कहाँ हंस सरोवर सुनिये
कंचन कलश गढाये कब हम देखे धौ यह गुनिये
कोकिल कीर कपोत वनन में मृग खंजन शुक सग
तिनको दान लेत है हमसों देखहु इनको रंग
चंदन चौर सुगंध बतावत कहाँ हमारे पास
सूरदास जो ऐसे दानी देखि लेहु चहुँ पास

प्रगट करौ सब तुमहि बतावै

चिकुर चमर धूँधट है बरबर भुव सारंग दिखावै
वाण कटाक्ष नयन खंजन मृग नासा शुक उपमाउ
तीखन चक्र अधर विद्रुम छवि दशन वज्र कनकाउ
ग्रीव कपोत कोकिला वाणी कुचघट कनक सुभाउ
जोवन मदरस अमृत भरे हैं रूप रंग भलपाऊ
अंग सुगंध वसन पाटंबर गनि गनि तुमहि मुनाउँ
कटि केहरि गयदगति शोभा हंस सहित बक्ताउँ

(दानलीला)

अन्य प्रसंगों में राधा के नखशिख और सौन्दर्य चित्रण में सखियों के सौन्दर्य की व्यंजना हो जाती है या कथा को इनका अवकाश ही नहीं मिलता। सच तो यह है कि सूर ने गोपियों को आलवन रूप में चित्रित नहीं किया है—यदि थोड़ा-बहुत चित्रित भी किया है तो कथा-प्रसंग आदि रूपको की सिद्धि के लिये। अतः सूरसागर में गोपियों का नखशिख लगभग नहीं मिलता।

गोपियों का सामूहिक व्यक्तित्व और कवि का अध्यात्म इसमें बाधक होता है। गोपियाँ तो राधा का विकीर्ण-रूप ही हैं। उनकी सार्थकता तो यही है कि वे राधा के प्रेम को आदर्श मानें और राधा-कृष्ण की युगललीला के आनन्द में आत्मसमर्पण कर दें। वे कृष्ण के नखशिख पर, उनकी प्रत्येक माँकी पर, रीम कर राधा की दशा को प्राप्त करने की चेष्टा करें इस आसक्ति के नाते ही उनमें विरह-भाव की अन्यतम प्रतिष्ठा हो सके।

अतः गोपियों-कृष्ण का शृङ्गार बहुत कुछ एकांगी है। गोपियाँ कृष्ण के अंगप्रत्यंग पर रीमी हैं। उनमें प्रेमविकास का सुन्दरतम चित्रण कवि का ध्येय है। परन्तु नायक कृष्ण तो शुद्धाद्वैत के ब्रह्म ठहरे जो सर्वदा लिप्त होते हुए भी अलिप्त हैं। वे किस प्रकार गोपियों के प्रेम में भूल जाते। इसीलिये हमें गोपियों के प्रति कृष्ण की उत्कंठा, प्रेम और विरह का एक भी चित्र नहीं मिलेगा। गोपियों का प्रेम जब तन्मयाक्तिको पहुँच जाता है तो कृष्ण उनको भी प्राप्त होते हैं, उनसे संयोगलीला चलाते हैं—(देखिये जलक्रीड़ा, रास, खण्डिताप्रसंग, वसंत, हिंडोल) परन्तु फिर भी वे तो विरुद्ध धर्माश्रय ठहरे। अतः उनमें गोपियों के प्रति सहज आकर्षण की प्रतिष्ठा नहीं हुई है। इसके अतिरिक्त प्रेमी के लिये व्यक्तित्व ही प्रधान है। गोपियों में व्यक्तित्व कहाँ है ? वे १६ हजार हैं, परावस्था को पहुँच कर कृष्ण के रस को प्राप्त अवश्य कर सकती हैं, परन्तु कृष्ण के सतत विकसित प्रेम की पात्री कैसे बनें ? स्पष्ट है कि सूर ने गोपियों को लेकर शृङ्गार-त्मक नहीं खड़ा किया, केवल धर्मभाव की सुन्दरतम अभिव्यक्ति की है। जो सूर को लाच्छना देते हैं, वे इस दृष्टिकोण से सूरसांग को देखें।

परन्तु राधाकृष्ण के संबन्ध में यह बात नहीं है। राधा व्यक्तित्व का सुन्दर विकास हुआ है। सूर ने इस विकास

रूपरेखा अत्यन्त विभिन्न और विस्तृत दी है। राधा-कृष्ण का प्रेम एकांगी नहीं है। इसी से दोनों के नखशिख की योजना है। कृष्ण का नखशिख-चित्रण गोपियों और राधा दोनों के दृष्टिकोणों से हुआ है। इस भूमिका को समझ कर ही आगे बढ़ना उचित होगा। गोपियाँ और राधा दोनों कृष्ण के सौन्दर्य पर मुग्ध हैं परन्तु कवि के दृष्टिकोण के कारण दोनों के कृष्ण के प्रति दृष्टिकोण में अंतर पड़ जाता है। राधा के प्रेम का कहना ही क्या, वह तो एकदम रहस्यात्मक है, अलौकिक है, परन्तु गोपियों का प्रेम इतनी ऊँचाई तक उठ ही नहीं सकता। गोपियों में शृङ्गार भाव माखनचोरी के प्रसंग से शुरू होता है—

मैया री मोहि माखन भावै

मधुमेवा पकवान मिठाई मोहि नहीं रुचि आवै
ब्रजयुवती इक पाछे ठाढ़ी सुनति श्याम की बात
मन में कही कवहुँ मेरे घर देखों माखन खात
बैठे जाय मथनियाँ के ढिंग मैं तब रही छिपानी
सूरदास प्रभु अंतरयामी ग्वालि मनहि की जानी

इस पद में आध्यात्मिक अर्थ का शृङ्गार से जोड़ मिला दिया गया है। यहीं से कृष्ण का शृङ्गार रसपूर्ण चित्रण होता है और उसका आलंबन—कृष्ण का किशोर सौन्दर्य—हमारे सामने आता है—

गोपाल दुरे हैं माखन खात

देखि सखी सोभा जु बनी है श्याम मनोहर गात
उठि अवलोकि ओट ठाढ़े हैं जिहि निधि है लखि लेत
चकृत वदन चहुँ दिशि चितवत और सखन को देत
सुन्दर कर आनन समीप अति राजत इहि आकार
मनौ सरोज विधु नैर बेचिकरि लिये मिलत उपहार

गिरि गिरि परत बदन के ऊपर है दधिसुत के बिंदु
 मानहु सुभग सुधाकन बरपत बिजयौ आगम इन्दु
 यही गोपी का भी चित्रण है जिससे कवि कृष्ण में यौन मनोवृत्ति
 के आरंभ का संकेत करता है—

मथति ग्वालि हरि देखा जाइ

गये हुते माखन की चोरी छवि रहे नयन लगाइ
 डोलत तनु शिर अंचल उघर्यो बेनी पीठि डोलत पाइ
 बदन इदु पय पान करन को मनहुँ उरग उठि लागत धाइ
 जब यशोदा कृष्ण को रस्सी से बाँध देती है, तो गोपियाँ व्याकुल
 होकर कृष्ण की रोती हुई छवि पर रीझ जाती हैं—

मुख छवि देखिहो नदघरनि

शरद निशि के अश्रु अगणित इंदु आभा हरनि
 ललित श्रीगोपाल लोचन लोल आँसू दरनि
 मनहुँ वारिज त्रिलखि विभ्रम परे परबश परनि
 कनक मणिमय मकर-कुण्डल ज्योति जगमग करनि
 मित्र लोचन मनहु आये तरल गति दोउ तरनि
 कुटिल कुन्तल मधुर मिलि मनौ कियौ चाहत लरनि
 बदन काति अनूप शोभा सकै सूर न बरनि

हरि मुख देखिहौ नैदनारि

महरि ऐसों सुभग सुतसों इतो कोइ निवारि
 जलज मज्जुल लोल लोचन शरद चितवनि दीन
 मनहुँ खेलत है परस्पर मकरध्वज द्वै मीन
 ललित कण सयुत कपोलनि ललित कज्जल अक
 मनहुँ राजत रजनि पूरन कला अति अकलक

गोपियाँ कृष्ण की प्रत्येक छवि पर मुग्ध हैं—उनकी वाणी थकती
 ही नहीं, नेत्र थकते ही नहीं ।

चकई-भौरा-प्रसंग में राधा-कृष्ण का प्रथम परिचय होता है ।
इस छवि पर गोपियाँ भी मोहित हैं—

मेरे हियरे माँझ लगौ मनमोहन ले गयो मन चोरी
अवही इहि मारग है निकसे छवि निरखत दृग तोरी
मोर-मुकुट श्रवणन मणि-कुण्डल उर बनमाला पीत पिछोरी
दशन चमक अधरन अरुणाई देखत परी ठगोरी

इस प्रसंग में सूर राधा के दृष्टिकोण से कृष्ण का चित्रण नहीं करते—वहाँ प्रेम-प्राकृत रूप से आप ही जन्म ले लेता है । फिर प्रसंगवश जहाँ गोपियों और कृष्ण का मिलन होता है, वही कृष्ण का सौन्दर्य-वर्णन जैसे आवश्यक हो जाता है—

नंदनंदन वर गिरिवरधारी । देखत रीझीं घोषकुमारी
मोर-मुकुट पीताम्बर काछे । आवत देखे गाइन पाछे
कोटि इन्दु छवि बदन विराजै । निरखि अंग प्रति मन्मथ लाजै
रवि शत छवि कुण्डल नहिं दूलै । दशन-दमक द्युति दामिनि भूलै
नैन कमल मृगशावक मोहै । शुकनासा पटतर को कोहै
अधर बिम्बफल पठतर नाही । विद्रुम अरु बंधूक लजाहीं

(चीरहरणलीला)

हौं गई ही जमुन जल लेन माई हो साँवरे से मोही ॥ सुरङ्ग केसरि
खौरि कुसुम की दाम अभिराम कठ कनक की दुलरी भलकत पीतावर
की खोही ॥ नान्ही नान्ही बूंदन में ठाढ़ो ही बजावै गावै मलार की
मीठी तानै मै तो लाला की छवि नेकहु न जोहै ॥ सूरश्याम मुरि
मुसकानि छत्रीरी अखियन मे रही तब न जानौ हौं कोही ॥

चटकीलो पट लपटानो कटि बन्सीवट यमुना के तट नागर भट ।
मुकुट लटकि अरु भृकुटि मटक देखै कुण्डल की चटक सों अटक परी
दृगनि लपट ॥ आछी चरणनि कंचन लकुट ढरकीली बनमाल कर
टेके द्रुम डगर टेढ़े ठाढ़े नंदलाल छवि छाई घट घट । सूरदास प्रभु

। की बानक देखे गोपीग्वाल टारे न टरत निपट आवै सौधे की लपट ॥

(पनघटलीला)

पनघटलीला के बाद राधा सखियों के तानों का उत्तर देती हुई कहती है कि उसने कृष्ण को देखे ही नहीं, इसीसे अगली ग्रीष्म-लीला में कृष्ण का अत्यंत सुन्दर चित्रण है—

यमुना जल विहरत ब्रजनारी

तट ठाढ़े देखत नंदनदन मधुर मुरलि कर धारी
मोर मुकुट श्रवणन मणि कुण्डल जलजमाल उर भ्राजत
सुन्दर सुभग श्याम तनु नवधन त्रिच वगपाँति विराजत
उर वनमाल सुभग बहु पाँतिनु श्वेत लाल सित पीत
मानों सुरसरि तट बैठे शुक वरन बरन तजि मीत
पीताम्बर कटि में छुद्रावलि बाजत परम रसाल
सूरदास मनो कनक भूमि ढिग बोलत रुचिर मराल

नटवर भेष काछे श्याम

पद कमल नख इंदु शोभा ध्यान पूरण काम
जानु जंघ सुघटनि करयो नार्हि रम्मा तूल
पीत पट काछनी मानहु जलज केसर भूल
कनक छुद्रावली पङ्कति नाभि कटि के भीर
मनहुँ हँस रसाल पङ्कति रहे हैं हृदतीर
भलक रोमावली शोभा ग्रीव मोतिन हार
मनहुँ गगा बीच यमुना चली मिलि त्रिय धार
बाहु दण्ड विशाल तट दोउ अंग चदनु रेनु
तीरतरु वनमाल की छुनि ब्रजयुवति सुखदेनु
चिबुक पर अधरनि दशनद्युति त्रिम्बु बीज लजाइ
नासिका शुक नयन खंजन कहत कवि -शरमाइ

श्रवण कुण्डल कोटि रवि-छवि भृकुटि कामकोदंड
सूर प्रभु हैं नीप के तर शीश घरे श्रीखंड
ऐसे ही कितने उत्कृष्ट पद इस प्रसंग में हैं। सखियाँ और राधा
इस रहस्यात्मक सौन्दर्य को देख कर मुग्ध हैं। इस प्रसंग के
रूपवर्णन के पीछे सूर का दृष्टिकोण क्या है, यह हम पीछे
लिखेंगे। यहाँ राधा के दृष्टिकोण से सूर का एक पद देकर
आगे बढ़ते हैं—

थकति भई राधा ब्रजनारि

जो मन ध्यान करति अवलोकन ते अंतर्दामी बनवारि
रत्नजटित पगं सुभग पाँवरी नूपुरध्वनि कल परम रसाल
मानहु चरण-कमल-दल लोभी निकटहि बैठे बाल मराल
युगल जघ मरकत मणि शोभा विपरित भाँति सँवारे
कटि काछनी कनक छुद्रावलि पहिरे नंददुलारे
हृदय विशाल भाल मोतिन बिच कौस्तुभमणि अति भ्राजत
मानहु नभ निर्मल तारागन ता मधि चंद्र विराजत
दुहुँ कर मुरलि अधर परसाये मोहन राग बजावत
चमकत दशन मटकि नासापुट लटकि नयन मुख गावत
कुण्डल भलक कपोलनि मानो मीन सुधासर क्रीड़त
भ्रुकुटी धनुष नैन खंजन मनो उड़त नही मन ब्रीड़त
देखि रूप ब्रजनारि थकित भई क्रीट मुकुट शिर सोहत
ऐसे सूरश्याम शोभानिधि गोपीजन मन मोहत
अनुराग-समय के ये पद राधा के मुख से कहाये गये हैं
और ये उसी प्रकार राधा के प्रेम के चित्र उपस्थित करते हैं
जिस प्रकार भ्रमरगीत के पद गोपियों के प्रेम के अभिव्यंजक हैं।
रास-प्रसंग, जलक्रीड़ा और वसंत लीलाओं में राधाकृष्ण
के युगल सौन्दर्य का साथ-साथ अनेक परिस्थितियों में चित्रण
है। कवि को कुछ भी अग्राह्य नहीं है। पास बैठे हुए राधाकृष्ण

से लेकर सुरति और सुरतांत के चित्र तक 'निःसंकोच भाव' से उपस्थित कर दिये गये हैं :—

किशोरी अग भेटी शमहिं

कृष्णतमाल ताल भुज शाखा लटकि मिली जैसे दामहिं
अचरज एक लता गिरि उपजै सोउ दीने करुणमहिं
कल्लुक श्यामता सौवल गिरि की छायो कनक अगामहि

रसना युगल रसनिधि बोल

कनक बेलि तमाल अरुभी सुभुज बधन खोलि
भृगयूथ सुधाकरनि मनो घन में आवत जात
सुरसरी पर तरनितनया उमैसि तट न समात
कोननद पर तरनि ताण्डव मीन खजन सग
करत लाजै शिखर मिलि के युग्य सगम रङ्ग
जलद ते तारा गिरत मनो परत पयनिधि माहिं
युग भुजङ्ग प्रसन्न मुख है कनकघट लपटाहिं
कनकसंपुट कोकिलारव विवश है दे दान
विकच कञ्च अनार लागि अधरलसि करत पयपान
दामिनी थिर घनघटा पर कबहुँ है एहि भाँति
कबहुँ दिन उद्योत कबहुँ होत अति कुहुराति

(संयोगचित्र)

वहाँ जोरी निकसे कुञ्ज ते प्रात रीझि रीझि कहैं बात कुण्डल
भलमलात भलकत विविगात चकचौधी-सी लागति। मेरे इन नैननि
आली रपटत पग नहिं ठहरात। राधा मोहन बने घन-चपला ज्यों चमकि
चमकि मेरी पूतरीन मे समात सूरदास प्रभु कै वै बचन सुनहु मधुर
मधुर अब मोहि भूली री पाँच सात।

(प्रातः कुञ्ज से निकलना)

अरुन्धि रहे मुकुताहल निखारत सोहत घूँघर बारे बार
रति मानी सँग नैदनदन कै छूटे बंद कंचुकी दूटे हार
निशि के जागे दोउ नैन ठटकि रहे चलति जोवन मद भार
सूर श्याम सँग इह सुख देखत रीमे बारम्बार
(प्रातः)

श्यामा श्याम सुभग यमुना जल निर्भ्रम करत बिहार
पीत कमल इंदीवर पर मनो भोरहि नए विहार
श्रीराधा अंबुज कर भरि भरि छिरकत बारम्बार
कनकजता मकरन्द भरत मनु हालत पवन-संचार
अतसी कुसुम कलोर बूँदै प्रतिबिंबित निरधार
ज्योति प्रकाश सुघन मे खोलत स्वाति सुवन आकार
धाइ धरे वृषभानु-सुता हरि मोहे सकल शृङ्गार
विद्रुम जलद सूर मनो विधु मिलि सवत सुधा की धार
(जलविहार)

सूर के काव्य को साधारण पाठक शृङ्गार से लांछित समझते हैं और यह तो कितने ही आलोचक मानते हैं कि सूर रीतिशास्त्र से प्रभावित हैं या परवर्ती रीतिकाव्य को उनसे विशेष सहारा मिला है। यहाँ हमें सूर के शृङ्गार पर ही विचार करना है।

सूर का शृङ्गार गोपी-कृष्ण और राधा-कृष्ण को लेकर चलता है। अतः इनमें से प्रत्येक को अलग-अलग लेंगे। दोनों की कथाएँ पहले दे चुके हैं।

राधाकृष्ण की कथा रीतिशास्त्र की उपेक्षा करके स्वतंत्र रीति से गढ़ी गई है। उस पर जयदेव या विद्यापति का प्रभाव बहुत ही थोड़ा है। जयदेव (या ब्रह्मवैवर्त्त कहिये) से प्रेम-जन्म-प्रसंग ले लिया गया है, लेकिन प्रथम मिलन की कल्पना

नए ढंग से की गई है। विद्यापति का काव्य रीति पर खड़ा है—पूर्वराग, वयःसंधि, मिलन, अभिसार, मान, दूती, मानमोचन, पुनर्मिलन, विरह। सूर ने इस क्रम को नहीं रखा है। उन्होंने कथा को अत्यंत स्वाभाविक ढंग से विकसित किया है। यह हम देख चुके हैं। सूर में राधा का पूर्वराग और वयःसंधि नहीं है। राधा को हठ कर अष्टनायिका के रूप में चित्रित नहीं किया गया है यद्यपि प्रसंगवश नायिकाभेद आ अवश्य जाता है। राधा कई बार यशादा के घर आती है, परन्तु इसे अभिसार नहीं कह सकते। सूर उसकी वेषभूषा, अभिसार की कठिनाइयों आदि का वर्णन नहीं करते। न अवसर के अनुसार अभिसारिका का भेद करते हैं। वास्तव में राधा का अभिसार-चित्रण सूर का ध्येय नहीं है। कथा के सहज विकास में राधा कई बार कृष्ण से स्वयं प्रयत्न करके मिलती है। एक बार तो हार खोजने के बहाने ही मिलती है। ऐसे ही रास के प्रसंग में भी अभिसार का चित्रण नहीं हुआ है। सूर की राधा और गोपियाँ अनेक परिस्थितियों में कृष्ण से मिलती हैं, परन्तु इस मिलन के पीछे अभिसार की योजना नहीं होती। मानप्रसंग में जहाँ सखी स्पष्ट कहती है—“चलो किन मानिनि कुज कुटीर” वहाँ भी सूर अभिसार को शास्त्रीय विधि से नहीं लिखते वरन् उत्प्रेक्षाएँ लिख कर रह जाते हैं—

मनो गिरिवर ते आवति गङ्गा

राजत अति रमणीक राधिका यहि बिधि अधिक अनूपम अंगा
गौरगात द्युति विमल वारिनिधि कटितट त्रिवली तरल तरङ्गा
रोमराशि मनो यमुन मिली अध भँवर परत मानो भुवभङ्गा
भुजबल पुलिन पास मिलि बैठे चारु चक्कवै उरज उतङ्गा
मनो मुख मृदुल पाणि पंकरूह गुरुगति मनहूँ मराल विहङ्गा
मणिगण भूषण रुचिर तीरवर मध्यधार मोतिन मै मङ्गा

सूरदास का शृङ्गार

सूरदास मनो चली सुरसरी श्री गोपाल-सागर सुखे संझी

संयोग-चित्रण के अनेक प्रसंग हैं—बाला, गोप, गाय दुहब, रास, जलक्रीड़ा, कुंजलीला, दानलीला, हिंडोल, होली, बसंत, फाग, कुरुक्षेत्र-मिलन। रीतिशास्त्र में संयोग के संबंध में विशेष विस्तार नहीं है। सूर ने विस्तार-पूर्वक संयोग क्रीड़ाओं का वर्णन किया है, परन्तु स्थूल-स्थूल संयोग के चित्रण (सुरति, विपरीत आदि) भी आ गये हैं। कृष्ण-राधा को कामकलाविशारद चित्रित किया गया है। लगभग सभी स्थानों पर एक ही तरह की हाथापाई और सुरति का वर्णन है। सूर के काव्य पर लांचछा इन्हीं प्रसंग के कारण है। सूर पर तीन दोष आते हैं :

(१) बालावस्था में शृङ्गार की कल्पना,

(२) गर्हित शारीरिक मिलने और उसके अनुभावों का विशद वर्णन,

(३) विपरीत;

परन्तु हम जानते हैं कि मिलन-प्रसंगों में सूर परम्परा से प्रभावित हैं—

(१) नायक नायिका का रूप धर लेता है, नायिका नायक का रूप धर लेती है।

(२) नायक दूती के रूप में भेष बदल कर आता है (देखिये गर्गसंहिता)।

(३) नायक अनेक प्रकार प्रच्छन्न रूप में नायिका से मिलता है। बाल्यावस्था में शृङ्गार की कल्पना के पीछे धार्मिक और आध्यात्मिक भावना है जिसकी विवेचना हम पहले कर चुके हैं। सूर ने शृङ्गाररति को नहीं, वरन् आध्यात्मिक रति को अपना विषय माना है। वह एक साथ वात्सल्यरति के उपासक नंद-यशोदा और मधुररति की भक्त गोपियों का चित्रण कर रहे हैं।

गोपियाँ कृष्ण को सर्वदा यौवन प्राप्त देखती हैं; यशोदा उनके वयप्राप्त हो जाने पर भी उन्हें बालक मानती हैं। यह है शुद्धाद्वैती दृष्टिकोण। सूर साहित्य का पाठक इस विचित्र दृष्टिकोण के कारण ही भ्रम में पड़ जाता है। वह नहीं समझ पाता कि बालक-कृष्ण किस प्रकार गोपियों में प्रेम-वासना प्रदीप्त कर सकते हैं। एक ही साथ दो भिन्न दृष्टिकोणों के भक्तों के आराध्य का चित्रण होने के कारण ही यह भ्रामक परिस्थिति उत्पन्न हो गई है। यदि केवल शृङ्गारशास्त्र के दृष्टिकोण से देखा जाय तो सूरदास अवश्य ही दोषी ठहरेंगे परन्तु जब सूर स्पष्टतः आध्यात्मिक अभिप्राय की अपेक्षा रखते हैं तो हम उनके काव्य को लौकिक भूमि पर उतार कर उनके साथ अन्याय करते हैं।

गर्हित शरीर-मिलन और उसके अनुभावों का चित्रण सूर के लिये ठीक ही लांछना है। यहाँ वे ब्रह्मवैवर्त पुराण और जय-देव की परम्परा का पालन कर रहे हैं। विपरीत रति के संबंध में भी यही बात कही जा सकती है। हमें यह समझ लेना चाहिये कि अकेले सूर ही इन दोषों के दोषी नहीं हैं। दम्पति के केलि-विलास को हरिदास और हितहरिवंश भी इसी रूप में उपस्थित कर चुके थे। इस प्रकार का संयोग-चित्रण उस युग की कृष्ण-भक्ति की सामान्य प्रवृत्ति के भीतर आ जाता है। रीतिशास्त्र की दृष्टि से दैहिक मिलन और उसके अनुभावों का वर्णन अवश्य ही वर्ज्य है। इससे वासना के सिवा किसी भी बड़ी चीज की सृष्टि नहीं हो सकती।

सूरसागर में आलंबन के सौन्दर्य और उद्दीपन का विशद वर्णन मिलेगा। इनके विषय में सूर प्राचीन काव्यरूढ़ियों और परिपाटियों का बड़ी सतर्कता और तत्परता के साथ पालन कर रहे हैं।

विप्रलंभ में मान के कई प्रसंग हैं। इनमें तीन सहेतु हैं और एक निहेतु कारणाभास जहाँ राधा कृष्ण के हृदय में प्रतिबिम्ब देख कर ही मान करने लगती है। शृङ्गारशास्त्र के ढंग से मान-मोचन के लिये दूती की योजना भी है। मानमोचन के कुछ ढंग शास्त्रीय हैं, कुछ मौलिक। इनके अतिरिक्त सूर ने राधा के भवन-प्रवास का वर्णन किया है परन्तु उतनी विशदता से नहीं, जितनी विशदता से गोपियों का, यद्यपि जो है, वह बड़ा मार्मिक है।

संक्षेप में, हम यह कह सकते हैं कि राधाकृष्ण के प्रेम-प्रसंग के चित्रण में सूरदास ने काव्यशास्त्र को अपना आधार नहीं माना है। उन्हें प्रेरणा भी काव्यशास्त्र से नहीं मिली है। परन्तु आध्यात्मिक अर्थ की पुष्टि के लिये उन्होंने कुछ ऐसे प्रसंग रचे हैं जो शृङ्गारशास्त्र के अंग हैं जैसे मान, खंडिता। इनमें रीतिशास्त्र का सहारा लेना आवश्यक था। इसी से इन प्रसंगों पर रीतिशास्त्र की स्पष्ट और व्यापक छाप है। आलंबन के सौन्दर्य-वर्णन में रीतिशास्त्र की मान्यताओं को मान लिया गया है। सूरसागर का बड़ा भाग आलंबन के सौन्दर्य-वर्णन से भरा है। इससे यह भ्रांति होती है कि सूर शृङ्गारकाव्य ही रच रहे हैं। वस्तुतः बात ऐसी नहीं है। राधाकृष्ण का सौन्दर्य प्रकृत स्त्री-पुरुषों के सौन्दर्य से अधिक पूर्ण, अतः रहस्यमय है, परन्तु सूर एकदम शास्त्र की मान्यताओं की उपेक्षा किस प्रकार कर सकते थे ? स्त्री-अंगों के उपमानों के संबंध में एक महान् प्रपंच खड़ा हो गया था। उसके बाहर से रचना कैसे हो सकती थी ? संयोग-शृङ्गार में भी शृङ्गारशास्त्र का विशेष प्रभाव नहीं। अधिक प्रसंग मौलिक हैं। विप्रलंभ और उद्दीपन में अवश्य सूरदास के सामने शास्त्र और परंपरा है।

परन्तु गोपियों के संबंध में परिस्थिति दूसरी है। गोपियों को लेकर सूर ने रूपक खड़े किये हैं, लीला-गान उद्देश्य नहीं है, चाहे

बाद के कवियों में इन्हीं लीला को विषय ही बना लिया गया हो । अतः शृङ्गार की प्रेरणा और भी क्षीण हो जाती है ।

आलंबन के रूप में कृष्ण के सौन्दर्य का विशद वर्णन है, परन्तु गोपियों का वर्णन बहुत कम है । दानलीला आदि के प्रसंगों में थोड़ा वर्णन है, परन्तु वैयक्तिक नहीं, अतः महत्त्वपूर्ण भी नहीं । सब गोपियाँ एक ही प्रकार सुन्दरी हैं—सब के अंगों के लिये एक ही उपमान एक ही ढंग से प्रयोग में आते हैं ।

सयोग-शृङ्गार के संबंध में परिस्थिति वही है जो राधा-कृष्ण के विषय में पहले लिख आये है । अभिसार का विशेष चित्रण नहीं है । परिस्थिति के अनुसार कुछ गोपियों को वासकसब्जा, उत्कठिता, विप्रलब्धा और खडिता अवश्य चित्रित किया गया है । कहलंतारिता नहीं है । प्रोषित-भृतिका भी नहीं । स्वाधीनपतिका भी नहीं । भागवत की तरह कह तो दिया है कि कृष्ण ने रास में गोपियाँ को वरण किया था, परन्तु गापियाँ वास्तव में प्रेमिका-मात्र ही रह गई हैं यद्यपि कुछ गापियों से संभोग का भी वर्णन है । खडिता-प्रसंग में कुछ गापियों के मान का चित्रण है । दूर और अदूर प्रवास में गापियों का विप्रलम्भ विशद रूप से चित्रित किया गया है । भूत प्रवास नहीं है । सूर ने गोपियों में अनुराग की पूर्णता खूब दिखाई है । रूपानुराग, आपेक्षानुराग और रसोद्गार के लिये ही कई प्रसंगों की योजना की गई है, परन्तु इनका शृङ्गारशास्त्र से कोई संबंध नहीं । ये मौलिक योजनाएँ हैं । नयन और मन के प्रति कहे पद भी इसी श्रेणी के हैं । साधारण रूप से नेत्रों का आलंबन रूप से वर्णन शृङ्गार के अंतर्गत आ सकता है, परन्तु अपने नयनों के प्रति गोपियों की उक्तियाँ आपेक्षानुराग के भीतर ही आयेगी ।

गोपीविरह में विप्रलम्भ की सभी दशाओं के दर्शन होते हैं । इस अवसर पर पत्र और दूत की भी योजना है जो शृङ्गार-काव्य-

के आवश्यक अंग हैं। भागवत में उद्धव को दूत नहीं चित्रित किया गया, पत्र का तो नाम भी नहीं है। परन्तु सूर में स्पष्टतः शृङ्गार की अन्तर्धारा बह रही है। दूत (उद्धव) के आने पर गोपियों में प्रिय की स्मृति तीव्र हो जाती है, उनका हृदय व्यथा से भर जाता है—

तरुणी गईं सब बिलखाइ
जबहिं आए सुने ऊधो अतिहि गईं मुराइ
परी व्याकुल जहाँ यशुमति गईं तहँ सब धाय
नीर नयनन बहत धारा लईं पोंछि उठाय
× × ×

भली भई हरि सुरति करी
पाती लिखि कछु श्याम पठायो यह सुनि मनहिं दरी
पाती के संबंध में अतिशयोक्ति है—

कोउ ब्रज बाँचित नाहिन पाती ।
कत लिखि पठवत नंदनंदन कठिन विरह की काँती
नैन सजल कागज अति कोमल कर अँगुरी अति ताती
परसे जरे बिलोके भीजै दुहूँ भाँति दुख भाती
यहाँ स्पष्ट ही कवि की कल्पना रीतिशास्त्र के साहित्य द्वारा परिचालित हुई है। यही बात विप्रलंभ की उक्तियों में और भी स्पष्ट हो जाती है। सूर ने ऋतुओं आदि को स्पष्टतः उद्दीपन के रूप में रखा है—

अब वर्षा को आगम आयो
ऐसे निडुर भये नंदनन्दन संदेशो न पठायो
बादर घोर उठे चहुँदिश ते जलधर गरज सुनायो
एकै शूल रही जिय मेरे बहुरि नहीं ब्रज छाया
दादुर मौर पपीहा बोलत कोकिल शब्द सुनायो

सूरदास के प्रभु सों कहियो नैनन है भर लायो
(वर्षा)

शरद समैहू श्याम न आए

को जाने काहेते सजनी कहूँ विरहिन विरमाए .
अमल अकास कास कुसुमिन क्षिति लक्षण स्वाति बनाए
सर सरिता सागरजल उज्ज्वल अलिकुल कमल सुहाए
अहि मयङ्क मकरन्द कंददुति दाहक गरल जिवाए
त्रिय सब रङ्ग सग मिलि सुन्दरि रचि रचि सींच सिराए
सूनी सेज तुषार जमत चिरहास चन्दन बाए
अबलहि आश सूर मिलिवे की भए ब्रजनाथ पराए
(शरद)

रीतिपरम्परा के अनुसार “चन्द के प्रति” कहे पद भी मिलते हैं जैसे—

(१) छूटि गई शशि शीतलताई

मनु मोहि जारि भस्म कियो चाहत साजत मनो कलक तनुकाई

(२) क। धनु लिए चन्द्रहि मारि

तब तोपै कछुवै न सिरैहै जब अति ज्वर जैहै तनु जारि

(३) हर को तिलक हरि विनु दहत

इन स्थलों के सिवा संचारी भावों में रीतिशास्त्र का व्यापक प्रभाव मिलता है। सूर के काव्य में विप्रलभ शृङ्गार के सभी संचारियों का अनेक बार प्रयोग हुआ है, परन्तु हमें यह समझ लेना चाहिये कि सूरदास संचारियों को सामने रखकर काव्यरचना में प्रवृत्त नहीं हुए थे। जो हो, सूर के काव्य से संचारी भावों के वैज्ञानिक अध्ययन के लिये काफी सामग्री मिल जाती है।

इस प्रकार हम देखते हैं कि राधाकृष्ण और गोपी-कृष्ण

दोनों प्रेमकथायें कवियों और गायकों की रचनाएँ हैं। राधा का तो भागवत में उल्लेख भी नहीं, यद्यपि राधा शब्द का प्रयोग अवश्य है। कदाचित् इसी प्रयोग को लेकर “राधा” की सृष्टि की प्रेरणा हुई। सूर की राधाकृष्ण की कथा ब्रह्मवैवर्त पुराण, गर्गसंहिता, जयदेव और विद्यापति की कथाओं को स्वीकार करके आगे बढ़ती है, वस्तुतः उनकी कथा में अद्भुत पूर्णता है। उसको स्थापना मौलिक खंडकाव्य के रूप में हुई है और उस पर रीतिशास्त्र का कुछ भी प्रभाव नहीं है। गोपीकृष्ण की कथा आध्यात्मिक भूमि पर प्रतिष्ठित है। परन्तु कुछ अंशों में स्पष्टतः रीतिशास्त्र से सहारा लिया गया है। इससे कथा और भी हृदय-ग्राहक हो गई। राधा के संबंध में कुछ सामग्री सूर को मिली भी, परन्तु गोपियों और कृष्ण का संबंध उनका अपना निर्माण किया है। भागवत की गोपियों में बालकृष्ण के प्रति रति नहीं है, न कृष्ण की गोपियों से कामकेलि का उल्लेख है। केवल चीर-हरण, रास और गोपिका-विरह ही भागवत में हैं। इन स्थलों के अतिरिक्त अनेक स्थल सूर ने स्वयं आविष्कार किये हैं। उन्होंने गोपियों और कृष्ण के संबंध को भागवत की अपेक्षा कहीं अधिक बृहद् चित्रपटी पर रखा है। इस मौलिकता के द्वारा ही सूर की सख्य और मधुर भक्तिभावना का प्रकाशन हो सका है।

सूर के काव्य में आध्यात्मिकता

सूरदास के संबंध में जहाँ अनेक भ्रांतियाँ हैं, वहाँ एक यह भी है कि उनका काव्य उनकी ऐन्द्रियता का प्रच्छन्न रूप है। उसमें कवि की वासना के स्वर उसके धर्मभाव के ऊपर बोल रहे हैं। राधाकृष्ण और गोपियों के स्थूल प्रेमविलास (जो संयोग-शृङ्गार के भीतर है) ने यह भ्रांति उत्पन्न कर दी है। इसके अतिरिक्त विप्रलंभ भी शृङ्गारशास्त्र पर खड़ा किया गया है। उद्धव दूत है। पाती भी सूर की अपनी उपज है। भागवत में उसका अभाव है। स्पष्ट ही सूर यहाँ शृङ्गार-काव्य की परिपाटी से प्रभावित हैं। विप्रलंभ के सभी संचारियों का विस्तार सूरसागर में मिलेगा।

परन्तु इसमें सन्देह नहीं कि पिछली तीन शताब्दियों से सूर का काव्य आध्यात्मिक साधना रहा है। उसने भगवत्साक्षात्कार में सहायता ही नहीं दी है, वह उसका प्रधान साधन—बहुतों के लिए एकमात्र साधन—रहा है। ऐसी दशा में यह काव्य एक पहेली हो जाता है। पिछले अध्यायों में हमने सूर के काव्य के धार्मिक धरातल को सामने रखा है—कि उस पर शुद्धाद्वैत का कितना प्रभाव है ? उसे धार्मिक काव्य कहाँ तक कहा जाय ? परन्तु शृङ्गार के विस्तार ने जो समस्या खड़ी कर दी है, वह अभी बनी ही है।

यदि हम चाहें तो सारे काव्य को एक बड़े रूपक के रूप में ग्रहण कर सकते हैं। कृष्ण परब्रह्म है। राधा उन्हीं की शक्ति या

प्रकृति हैं। गोपियाँ जीवात्माएँ हैं। मुरली योगमाया है या भगवान की “पुष्टि” है जो मनुष्य को जागरूक बना कर, संसार से नाता छुड़ा कर, ब्रह्म की ओर ले जानी है। रास जीवात्मा का परमात्मा के साथ आनन्दमय लय होना ही है। इस अवस्था में जीवात्मा-परमात्मा में द्वैत नहीं रहता। इस रास के लिए ही सारी साधनाएँ हैं। इसका माधुर्य अलौकिक है, अनिर्वचनीय है। इस रास की प्राप्ति कैसे हो ? एक ही मात्र उपाय है—आनन्द-भाव से आत्मसमर्पित होकर कृष्ण (ब्रह्म) की कृपा पर अवलंबित रहे (पुष्टिभाव)। भागवत के चीरहरण में आनन्दभाव की आवश्यकता की ही पुष्टि नहीं की गई है उसमें नग्न जलक्रीड़ा का निषेध भर है। यह प्रसंग रस की भूमिका है क्योंकि यहीं कृष्ण गोपियों को पतिभाव से मिलन का चरदान देते हैं। परन्तु सूर ने इस प्रकार का निषेध नहीं किया। गोपियाँ आनन्दभाव से अपनी गोप्यतम निधि भगवान को अर्पित कर दे—तभी भगवान का नैकट्य प्राप्त हो, यही रूपक है। इसी से सूर के इस प्रसंग में आध्यात्मिकता स्पष्ट है। साथ ही सूर एक नया प्रसंग छेड़ देते हैं कि कृष्ण सहस्रों रूप रख कर अदृश्य भाव से प्रत्येक गोपी की पीठ मलते हैं। तात्पर्य है कि ब्रह्म तो सदैव ही जीवात्मा के इतने निकट है कि उसका कोई भी भाव उससे गोप्य नहीं। बाधा भक्त के मन की है जो इस बात को भूल जाता है और जान कर चकित होता है। केवल तमाशे भर के लिये इस नवीन उद्भावना की आवश्यकता नहीं थी, परन्तु सूर एक विशेष अर्थ उपस्थित करना चाहते हैं। वास्तव में चीरहरणलीला के इन दोनों प्रसंगों को पढ़ कर ही एक अर्थ की सिद्धि होती है।

इसी तरह दानलीला की बात लीजिये। उसमें भी यही मंतव्य है कि भक्त अपना अन्यतम भाव (सर्वस्व) भगवान के अर्पण करे। यह भाव ‘गोरस’ के श्लेष द्वारा पुष्ट होता है। गोरस के

दो अर्थ हैं—१ दधि, २ इन्द्रियों का रस अर्थात् इन्द्रियानुभूत सुख । भक्त सारे इन्द्रियों के सुख को भगवान के अर्पण करे । इन्द्रियों के कर्म रुकते नहीं, उनसे सुख-दुःख की प्राप्ति तो होगी ही परन्तु उन्हें भगवतार्पण करके भक्त उनके साथ अलिप्त रह सकता है । यह कर्म में अकर्म का सदेश है । भक्त का द्विधा की इस प्रकार कहा गया है—

ग्वारिन तब देखे नदनदन

मोर मुकुट पिताम्बर काले खौर किए तन चंदन
तब यह कह्यौ कहाँ अब जैहौ आगे कुँवर कन्हाई
यह सुन मन आनन्द बढ़ायौ मुख कहै बात डराई
कोउ कोउ कहति चलौ ही जाई कोऊ कहै फिर जाइ
कोउ कोउ कहति कहा करिहैं हरि ईनकौ कहा हराइ
कोऊ कहति कालि ही हमकौ लूट लई नन्दलाल
सूरश्याम के गुन ऐसे हैं घरहिं फिरौ ब्रजबाल
परन्तु शुद्धाद्वैत में अनुकंपा ब्रह्म की ओर से होती है, इसी से कृष्ण ही आगे बढ़ कर गोरस छीनते हैं और इस द्विधा का फैसला करते हैं । वह दान माँगते हैं—दान लेहिहौ सबे अंगन को । अंत में उन्हें दान मिल जाता है । गोपियों कहती हैं—

नन्दकुमार कहा यह कीन्हौ

बूझति तुमहिं कहाँ घौ हमसौ दान लियौ की मन हरि लीन्हौ

कछू दुराव नही हम राख्यौ निकट तुम्हारे आई
एते पर तुमहीं अब जानौ करनी भली बुराई
जो जासों अंतर नहिं राखै सो क्यों अन्तर राखै
सूरश्याम तुम अंतरजामी वेद उपनिषद भाषै

इसी प्रकार का एक नवान आध्यात्मिक रूपक पनघट-प्रसंग है जहाँ भक्त और भगवान में खीचातानी चलती है । एक ओर संसार है, दूसरी ओर परमात्मा सुख—भक्त बीच में है, निश्चय

नहीं कर पाता कि किधर जाय । अंत में भगवान स्वयं अनुग्रह कर उसे संसार के पथ से हटा कर अपनी ओर खींच लेते हैं । जो उसका (परमात्म सुख का) अनुभव कर लेता है, वह उस सखी की तरह हो जाता है—

घट भरि दियौ स्याम उठाइ

नैकुं तन की सुधि न ताकौ चली ब्रज समुहाइ
स्याम सुन्दर नयन भीतर रहे आइ समाइ
जहाँ जहँ भरि दृष्टि देखै तहाँ तहाँ कन्हाइ
उतहिँ तै एक सखी आई कहति कहा भुलाइ
सूर अब ही हँसत आई चली कहा गँवाइ

अर्थात्, सूर के शब्दों में द्वैत भूल कर अद्वैत भाव में स्थिर हो जाता है—

जनु बारिधि जलबूद हिरानी

अंत में जीवात्मा को अपनी भूल ज्ञात होती है—

मेरे जिय ऐसी आनि बनी

बिनु गोपाल और नहि जानै सुनि मोसौ सजनी
कहा काँच संग्रह के कीन्है हरि जु अमोल कनी
विर सुमेरु कछु काज न आवै अमृत एक कनी
मन वच क्रम मोहि और न भावै अब मेरे श्याम धनी
सूरदास स्वामी के कारन तजी जाति अपनी

उस समय उसका यह भाव हो जाता है—

मोहिँ तौ नाहि और सूक्त बिना मृदु मुसुकानि
रंग कापै होत न्यारौ हरद चूनौ सान
इहै करिहौ और तजिहौ परी ऐसी बानि
सूर प्रभु पतिव्रत राखै मेटिये कुलकानि

खंडिता-प्रसंग में भी एक रूपक है—विरहतप के बाद प्राप्ति-सुख । ब्रह्म एक है, कृष्ण एक हैं । जीवात्माएँ (गोपियाँ) अनेक हैं । प्रत्येक जीवात्मा को विरह की अपेक्षा है, अंत में प्रतीक्षा के फलस्वरूप प्राप्ति । एक ही ब्रह्म अनेक जीवों में किस प्रकार उत्कंठा उठाता है, स्वयम् फिर निर्विकार, निर्लिप्त, निरासक्त रहता है—यही सिद्ध करना इष्ट है ।

राधा के एक मान का कारण है कृष्ण के साथ में किसी तरुणी को देख कर ईर्ष्या भाव । इस प्रकार की ईर्ष्या अनुचित है । वास्तव में गोपियाँ राधा का ही अंश हैं । वे उनसे ईर्ष्या नहीं करतीं । परन्तु ईर्ष्या के कारण राधा को दुःख होता है । कृष्ण अनुनय-विनय कर मना लेते हैं । फिर कृष्ण के हृदय में अपनी ही छाया देख कर राधा कुंठित होकर मान कर बैठती है । अर्थ यह है कि भक्त को भगवान् से छाया भर का अन्तर नहीं भाता । जिस प्रकार वह अनन्यभाव से आत्मसर्पण करता है उसी प्रकार अनन्य भाव अपने प्रति भी चाहता है । यह व्यक्तिगत शुद्धाद्वैत के ब्रह्म और भक्त का विशिष्ट सम्बन्ध हुआ । सूरदास का कहना है—

रहि री मानिनि मान न कीजै

यह जोवन अंजुरी कौ जल है ज्यौ गुपाल माँगै त्यों दीजै
भक्त और भगवान के बीच में मान कैसा ? परस्पर भक्तों में श्रेणियाँ कैसी, ईर्ष्या कैसी ? यह तो पराया अंश है (प्यारी अंस परायो दे री) जो हम भगवान के अर्पण करते हैं ।

इन स्पष्ट रूपकों के अलावा रास, वसंत, हिडोला, फाग, होली, जलक्रीड़ा के प्रसंग हैं । इन सब के ऊपर निकुञ्ज विहार है जिसमें केवल राधाकृष्ण ही भाग लेते हैं, गोपियाँ दर्शन से ही आनंद लेती हैं । स्पष्ट है कि यह सयोग-विलास गोप्य नहीं । इन सब लीलाओं में जीवात्मा परमात्मा का पूर्ण मिलन चित्रित किया

गया है। तथ्य एक है रूपक के माध्यम इतने ! रास के सम्बन्ध में श्री नंददुलारे बाजपेयी लिखते हैं—“रास की वर्णना में सूरदास का काव्य परिपूर्ण आध्यात्मिक ऊँचाई पर पहुँच गया है। केवल श्रीमद्भागवत की परम्परागत अनुरति कवि ने नहीं की है, वरन् वास्तव में वे अनुपम आध्यात्मिक रस से विमोहित होकर रचना करने बैठे हैं। उन्होंने रास की जां पृष्ठभूमि बनाई है, जिस प्रशांति और समुज्ज्वल वातावरण का निर्माण किया है, पुनः रास की जो सज्जा, गोपियों का जैसा संगठन और कृष्ण की ओर सब की दृष्टि का केन्द्रीकरण दिखाया है और रास की वर्णना में संगीत की तल्लीनता और नृत्य की वैधी गति के साथ एक जागरूक आध्यात्मिक मूर्च्छना, अपूर्व प्रसन्नता के साथ प्रशांति और दृश्य के चटकीलेपन के साथ भावना की तन्मयता के जो प्रभाव उत्पन्न किये हैं, ये कवि की कला-कुशलता और गहन अतर्दृष्टि के द्योतक हैं”। (सूरसंदर्भ पृ० २६) सच तो यह है कि उपरोक्त सभी प्रसंगों के सम्बन्ध में यही बात कही जा सकती है। इनमें सूर ने अपने विषय से अत्यंत निकट का तादात्म्य स्थापित कर लिया है; रहस्य की भावना भी, जो रास में उपस्थित थी, जाती रही है। वे स्वयं लीला में भाग लेने लगे हैं। इस प्रकार वे भावसृष्टि, उल्लास, नृत्यक्रीड़ा, गीत, छेदालय—सभी के सहारे अपनी आध्यात्मिक व्यञ्जना सामने लाते हैं। बल्लभाचार्य ने लिखा है कि नित्य लीला में भाग लेने वाले भक्त के वश में भगवान् रहते हैं, यद्यपि वे कर्म में भी अकर्म हैं। यहाँ सूर इसे ही चित्र द्वारा खड़ा करते हैं—

दुरि रही इक खोरि ललिता उततैं आवत श्याम
घरे भरि अंकवारि औचक आह कै ब्रजनाम
बहुत दीठौ दै रहै हौ जानिनी हम आज
राधिका दुरि हँसति ठाढ़ी निरखि पियमुखलाज

लई काहूँ मुरलि कर तैं काउ गह्यौ पट पीत
 गूथि बेनि मोंग पारे नैन आंजि अनीति
 गए कर तैं झटकि मोहन नारि सब पछताति
 सीस धुनि कर मीजि बोलति भली लै गए भांति

परन्तु यह मिलन तो आगे की भूमिका है। सूरदास जानते हैं कि प्रेम की सच्ची अभिव्यक्ति संयोग में नहीं वियोग में है जो आत्मा की प्रकृत दशा है। अतः इतने मिलन-प्रमोद के बाद विरह की साधना आरंभ होती है। गोपियों की बहुसंख्यता, उनकी प्रगाढ़ प्रेम-भावना, उनका अनन्यभाव, उनकी विरह की साधना, प्रकृति का उनके प्रेम में योग देना—ये सब बातें मिलकर सूर के विप्रलंभ को अत्यंत विशद चित्रपटी पर रखती हैं। इससे गोपियों के प्रेम और उसके आलबन में रहस्यमयता और आध्यात्मिकता का आना निश्चित है। उस गहरी आकुलता के लिये जो भ्रमरगीत और गोपिका-विरह में प्रकट हुई है, वह अत्यंत निकट का केलि-विलास आवश्यक था जो सूर पर लाञ्छन है। उतने मिलनोप्लास निकट के संबंध के बाद यह वियोग-साधना ! यहीं पर सूर गोपियों को छोड़ देते हैं। विरह ही तो सर्वोत्कृष्ट आध्यात्मिक साधना है। कृष्ण लौटते हैं, परन्तु गोपियों को अंगसुख फिर नहीं मिलता, न उन्हें चाहिये ही। अब रास, होली आदि मन के भीतर होते हैं।

इस प्रकार हम देखते हैं कि सारे सूरसागर में जहाँ एक ओर वल्लभाचार्य के आदर्शों को निभाया गया है—नंद, यशोदा और गोपियों के महान् सुख और महान् दुःख का वर्णन किया गया है—वहाँ स्वतंत्र रूप से कई रूपक जोड़ कर आध्यात्मिक अर्थों का विस्तार भी किया गया है। ये आध्यात्मिक अर्थ हैं—

(१) सम्पूर्ण आत्मसमर्पण—मन-वच-क्रम से ही नहीं, इंद्रियों के सुखों से भी (दानलीला, जलक्रीड़ा)

(२) अत्यंत आनन्द भाव जिसमें ईश्वर सम्पूर्णतः व्यक्तिगत हो जाये (राधा का मान) ।

(३) विरह की साधना (खंडिता, गोपिका विरह) ।

(४) आदर्श मानसिक मिलन की स्मृति (रास, होली जलक्रीड़ा आदि)

(५) गर्वहीनता (रास) ।

(६) आध्यात्मिक सदेश की शक्ति और आकर्षण “संसार” से द्वन्द (पनवट)

महाप्रभु ने कहा है “संसार” है अहंमता और ममता । आत्मसमर्पण से दोनों का नाश हो जाता है । आत्मसमर्पण का फल होता है ईशानुकंपा (पुष्टि) । उसके द्वारा निरंतर प्रेम (प्रीति) की प्राप्ति होती है जिसकी महिमा गाते सूर थकते नहीं—

ऊधौ प्रीति न मरन विचारै

प्रीति पतंग जरै पावक परि जरत अग नहि टारै
प्रीति परेवा उड़त गगन चढ़ि गिरत न आप सग्हारै
प्रीति मधुप केतकी कुसुम वसि कण्ठक आपु प्रहारै
प्रीति जानु जैसे पयपानी जानि अपनपो जारै
प्रीति कुरंग नादरस लुब्धक तानि-तानि सर मारै
प्रीति जान जननी सुत कारन को न अपनपो हारै
सूर श्याम, सों प्रीति गोपिन की कहु कैसे निरुवारै

इस प्रीति का रूप है—

नहिंन रह्यौ मन में ठौर

नंदनन्दन अछुत कैसे आविए उर और

चलत चितवत, दिवस जागत, सपन सोवत राति

हृदय तैं वह श्याम मूरति छनन इत उत जाति

यह “श्याम मूरति” जो भक्त की साधना का आलंबन है, स्वयं अत्यंत रहस्यात्मक है। राधा को छोड़ कर कोई अन्य गोपी भी उस तक नहीं पहुँच सकती। इसकी योजना सूर राधा के द्वारा यह कहला कर कराते हैं कि वह तो नंदनंदन को देख ही नहीं सकती। एक ही अंग देखने में लग जाती है। राधा गोपियो से कहती है—

तुम देखे मै नहिं पत्यानी

मैं जानी मेरी गति सबही यहै साँच अपनै मन आनी
जो तुम अग-अग अवलोक्यौ धन्य धन्य अस्तुति मुखमानी
मै तौ एक अग अवलोकति दोऊ नैन गये भरि पानी
कुंडल भलक कपोलनि आभा इतनैहि माँझ बिकानी
एकटक रही नैन दोऊ रूँधे सूरश्याम न पिछानी

श्याम सौ काहँ की पहचानि

निमिष निमिष वह रूप न वह छवि रति कीजै जेहि जानि
इकटक रहत निरन्तर निसिदिन मन मति सौ चित सानि
एकौ पल सोभा की सीवा सकति न उर महँ आनि
समुझि न परे प्रगट ही निरखति आनंद की निधि खानि
सखि यह विरह सजोग कि समरस दुख-सुख लाभ की हानि
मिटति न घृत तैं होम-अग्नि सचि सूर सुलोचन बानि
इत लोभी उत रूप परम निधि कोउ न रहन मिति मानि

कव री मिले श्याम नहिं जानौ

तेरी सौ कहि कहति सखी री अबहुँ नहिं पहिचानौ
खरिक मिले की गोरस वेचत की अबही की कालि
नैननि अंतर होत न कवहुँ कहत कहा री आलि
एकौ पल हरि होत न न्यारे नीकै देखे नाहिं
सूरदास प्रभु टरत न टारै नैननि सदर बसाहिं

सूर के आध्यात्मिकता की साधना का आदर्श है “व्रजनारि”—

श्याम रंग राची व्रजनारि । और रंग सब दीन्हो डारि
कुसुम रङ्ग गुरुजन पितु माता । हरित रङ्ग मैनी अरु आता
दिना चारि मैं सब मिटि जैहै । श्याम रङ्ग अजरामर रैहै
उज्ज्वल रङ्ग गोपिका नारी । स्याम रङ्ग गिरवर के धारी
स्यामहि मैं सब रङ्ग बसेरौ । प्रगट बताइ देउ कहि वेरौ

परन्तु प्रश्न यह होता कि क्या इस अनन्यावस्था को इसी रूप में प्रगट किया जा सकता था, या यह वाञ्छनीय था । यह कहना ही पड़ेगा कि जीव-ब्रह्म की इस पूर्ण मिलन अथवा अद्वैतावस्था का रूपक दूसरा नहीं हो सकता था । जहाँ ब्रह्म के लिये पुरुष (राम, कृष्ण) को स्वीकार किया गया, जहाँ आत्मा के लिये “राम की बहुरिया” या गोपी कहा गया, वहाँ “अद्वैतावस्था” भी दिखलानी होगी । कबीर ने कहा भी है—

एक मैं एक हूँ जो नहीं सोवे, केहि भिधि मिलना होई

सूर ‘कथा’ कह रहे थे । अतः उन्हें स्पष्ट रीति से चुम्बन, आलिङ्गन कचकुचस्पर्श और अंततः संयोगविलास का वर्णन करना पड़ा इसके सिवा बात यह है कि सूर के रूप जुदे-जुदे नहीं खड़े हैं । वे सब एक कथा में सूत्रबद्ध हैं, जिससे सब ले देकर एक स्थूल जारत्व की छाया बचाई ही नहीं जा सकती । यह भी हो सकता है कि सूर इस विषय में जयदेव के काव्य से प्रभावित हो, विशेषकर राधाकृष्ण के केलिविलास के विषय में । गोपियों की अवतारणा उन्होंने स्वयं की, परन्तु यहाँ भी उन्होंने जयदेव की ही शैली ग्रहण की । वास्तव में सूर दो आध्यात्मिक साधनाओं को स्वीकार कर रहे हैं । एक वल्लभाचार्य की बालकृष्ण की सेवा, लीलागान, नंद-यशोदा-गोपियों के मिलन-वियोग के मानसिक अनुभव की साधना । दूसरे, उस युग की सामान्य

“युगल भक्ति”, जिसमें भक्त मधुर भाव से राधा-कृष्ण की लीलाओं में रस लेता था। इस मधुरभाव का आश्रय जयदेव, विद्यापति और चंडीदास के काव्य थे। सूरदास इनसे अवश्य ही परिचित थे। जान पड़ता है, वृन्दावन में कृष्णभक्ति के इस रूप का जन्म चैतन्य के पूर्व के बंगाली वैष्णवों द्वारा हुआ, परन्तु उसका विकास स्वतंत्र रूप से हुआ। इसीसे मूल भावनाओं का आदान-प्रदान होते हुए भी हिन्दी और वगला-मैथिल के कृष्ण-काव्य में महान् अंतर है। वल्लभाचार्य इससे अधिक प्रभावित नहीं थे, परन्तु उनके बाद पुरी-यात्रा के उपरांत गोसाईं विठ्ठलनाथ ने “राधाष्टक” आदि ग्रंथों की जो रचना की, उससे स्पष्ट है कि वल्लभसंप्रदाय में भी राधा-कृष्ण की मधुरोपासना सूर के सामने विकसित हो गई थी। वास्तव में सूर का काव्य राधा-कृष्ण के प्रेम का विशद चित्रण होने के कारण ही वल्लभ-संप्रदाय से इतर कृष्ण-भक्त संप्रदायों में मान्य हो सका। सूर स्वभावतः ही “कैथोलिक” थे। उन्होंने हितहरिवंश और हरिदास की प्रशंसा की है; रामावतार और कृष्णावतार को उन्होंने एक सूत्र में गूँथ दिया है; शिव का बालकृष्ण के रूप में वर्णन किया है शुद्धाद्वैती मान्यताओं के साथ पौराणिक भावनाओं को रखा है जैसे गोपियों को वल्लभाचार्य ने श्रुति भी माना है और देवताओं का अवतार भी—

ब्रजसुन्दरि नहिं नारि ऋचा श्रुति की सब आहि

×

×

×

प्राकृत लै भए पुरुष जगत सब प्रकृत समाइ
रहैं एक बैकुण्ठ लोक तहाँ त्रिभुवनराइ
अक्षर अन्युत निर्विकार है निराकार है जोई
आदि अत नहिं जानिअत आदि अंत प्रभु सोई

फिर भी सूर के उपास्य “दंपति” हैं, केवल बालकृष्ण नहीं—

मै कैसे रस रासहिं गाऊँ

श्री राधिका श्याम की प्यारी तुव बिन कृपा बास ब्रज पाऊँ
अन्य देव सपनेहुँ न जानौँ दम्पति कौ शिर नाऊँ
भजन प्रताप शरन महिमा ते गुरु की कृपा दिखाऊँ
नव निकुंज नव धाम निकट इक आनंद कुटी रचाऊँ
सूर कहा बिनती करि बिनवै जन्म जन्म यह ध्याऊँ
अन्य संप्रदायों में राधा की मान्यता कृष्ण से अधिक है। सूर
के लिये तो दंपति समान हैं ही, अतः उन्हें यह भी कहने में
संकोच नहीं कि

सूर की स्वामिनी नारि ब्रजभामिनी

इस प्रकार सूरदास राधाकृष्ण-संबंधी सभी भावनाओं को
अनायास ही समेट कर चलते हैं।

वल्लभाचार्य ने पहली बार वेद और भागवत के प्रस्थानत्रयी
को साथ लेकर पाँच प्रामाणिक ग्रंथ माने। इससे पहले केवल
उपनिषद्, ब्रह्म-सूत्र और गीता—यही प्रस्थानत्रयी प्रमाण थी।
वेद से उन्होंने कर्मकांड लिया, उपनिषद् और ब्रह्मसूत्र से ज्ञान
एवं गीता और भागवत से भक्ति। ऐसी परिस्थिति में पुष्टिमार्ग
में यदि भागवत का ही आधार विशेष हो, तो कोई आश्चर्य
नहीं। सच तो यह है आचार्य भागवत को ही अंतिम प्रमाण
कहते थे। इसलिए उन्हें भागवत के अर्थ अत्यन्त सतर्कता से
करने पड़े। कठिनाई मधुरस के प्रसंगों में ही विशेष थी।
उन्हें शुद्ध आध्यात्मिकता का रूप देने के लिये उन्होंने प्रत्येक
वस्तु में प्रतीक स्थापित किया। उन्होंने गोपी, रास, वंशी आदि
के नवीन आध्यात्मिक अर्थ किये और इन्हें स्पष्टतः आध्यात्मिक
धरातल तक उठाया। यह स्पष्ट है कि सूर वल्लभाचार्य के
प्रतीकों से पूर्ण रूप से परिचित थे :

(१) वल्लभाचार्य ने गोपियों को कृष्ण की शक्ति^१, श्रुति का अवतार^२ और समुदायरूपा लक्ष्मी कहा है^३ । सूर तो विस्तारपूर्वक गोपियों को कृष्ण को शक्ति या श्रुति का अवतार मानते हैं । इसा अध्याय में हम पहले यह बात सिद्ध कर चुके हैं ।

(२) वेणु का वल्लभाचार्य नामलीला का प्रतीक मानते हैं^४ । सूर भा उसे अप्राकृतिक, अलाकिक और रहस्यमय ही समझते हैं । नामलीला का आस्वाद ही भगवान् के प्रति पहला आकर्षण है जैसे वेणुवादन रास का भूमिका है ।

(३) रास, फगुआ, हाला, निरुजाविहार—इन सबमें सूर ने वल्लभाचार्य का “लित्यलीला” का ही वर्णन किया है । यह लाकिक लीला है ही नहीं । ब्रह्म और जाव का निरंतर का संबंध है । इस लीला में भाग लेना ही मात्त है^५ । “पुष्टि” (ईशानुग्रह) द्वारा ही इन लीलाओं में भाग लिया जा सकता है जैसे गोपियाँ लेती हैं ।

(४) शुद्धाद्वत में माया का स्थान नहीं है, परन्तु फिर भी वल्लभाचार्य उसके अस्तित्व से एकदम इकार नहीं कर सके हैं । उन्होंने माया की दो परिभाषाएँ दी हैं—

निराकारमेव ब्रह्म माया जवनिकाच्छन्नम्
या जगत्कारण भूता भगवच्छक्तिः सा योगमाया ।

१—स हा वाच त हि नारायणा देव इत्युपक्रम्य मथुरास्वरूप निरूप्य निभद्यत यत्रासी सस्थित. कृष्णः स्त्रोभि. शक्तिया समाहित ।

२—अस्मिन्नथ श्रुत्यन्तर रूपाणा गोपिकाना.....।

३—बहुवचनन समुदायरूपा लक्ष्मारप्यनेन सूचता, तदेशाश्वत एव समागतः ।

४—नामलीलारूप वेणुनाद निरूपयति ।

५—न हि लीलाया किञ्चित्प्रयोजन अस्ति । लीलाय एव प्रयोजनत्वात् इश्वरत्वादेव न लाता पर्यनुमाक्तु शक्या । सा लीला कैवल्यं मोक्षः ।

सूरदास ने उन परिभाषाओं को समझा है, परन्तु उन्होंने माया की प्रचलित कल्पना को ही स्थान दिया है जो गुणों के द्वारा संसार की उत्पत्ति, अवस्थिति और लय का कारण है। जो ब्रह्म की दासी है, अविद्या और विद्या जिसके दो रूप हैं, जो कंचन और कामिनी आदि का रूप धर कर मनुष्य को घुमाती है। तुलसी और सूर, की माया की कल्पना में कोई भेद नहीं है।

१—सूर ने प्रत्येक लीला के पहले उसका आध्यात्मिक संकेत उपस्थित कर दिया है। इस संकेत को न समझ कर सूर पर उच्छृङ्खल शृङ्गार का दोष लगाना अनुचित है। “खंडिता” प्रसंग के अंत में सूर कहते हैं—

राधिका गेह हरिदेह वासी । और त्रिय घरन घर तनु प्रकासी
ब्रह्म पूरन एक द्वितीय नहीं कोऊ । राधिका सबै हरि सबै कोऊ
दीप से दीप जैसे उजारी । तैसे ही ब्रह्म घर घर बिहारी
खंडिता-वचन-हित यह उपाई । कवहुँ तहँ जात कहुँ नहि कन्हवाई
जन्म को सफल हरि इहै पावै । नारि रस वचन श्रवणन सुनावै
और इसी प्रकार रासारंभ के पहले—

(१) जाको व्यास वर्णत रास

है गंधर्व विवाह चित्त दै सुनो, विविध विलास

(२) रास रसलीला गाइ सुनाऊँ

यह यश कहै सुनै मुख श्रवणन तिन चरणन शिर नाऊँ
कहा कहौ वक्ता-श्रोता-फल इक रसना क्यों गाऊँ
अष्टसिद्धि नवनिधि सुखसम्पति लघुता करि दरशाऊँ
जो परतीति होइ हिरदय में जगमाया धिग देखै
हरिजन दरश हरिहि सम पूजै अतर कपट न मेघै
धनि धनि वक्ता तेहि धनि श्रोता श्याम निकट हैं ताके
सूर धन्य तिनके पितु माता भाव भजन है जाके

सूरदास का धार्मिक काव्य

सूरदास का काव्य काव्य की सीमा को लॉघ कर उसी तरह धर्म के क्षेत्र में पहुँचा जाता है, जिस तरह तुलसी का काव्य, विशेषतः रामचरितमानस जो श्रेष्ठ काव्य होते हुए भी भक्तों के लिए आध्यात्मिक साधना का सर्वोत्तम सहारा है। परन्तु कुछ आलोचकों को सूरदास के काव्य को धार्मिक काव्य कहने में संकोच है। इसका कारण स्पष्ट ही है—

(१) उसमें नैतिक भावनाओं, आचार-विचार, विधिनिषेध को स्थान नहीं मिला है, जिस प्रकार रामचरितमानस में मिला है। शताब्दियों से धर्म और नैतिकता के अटूट संबंध और धर्म की पूतकारिणी शक्ति की जो भावना जनता में चली आ रही है, वह सूर के काव्य के विरुद्ध पड़ती है।

(२) उसमें राधाकृष्ण और गोपीकृष्ण के संबंध को लेकर लौकिक शृङ्गार के ऐसे वर्णन मिलते हैं जो नीतिवादियों में एकदम जुगुप्सा उत्पन्न कर देते हैं। वे आश्चर्य में पड़ जाते हैं कि इस प्रकार के स्थूल संयोग के चित्रणों का धर्म से संबंध ही क्या हो सकता है? जहाँ मर्यादा नहीं, समय, नहीं घोर शृङ्गार है, उसे धार्मिक काव्य कैसे कहा जाय? आखिर धार्मिक काव्य में कुछ संदेश तो होना चाहिये। संदेश न भी हो तो कोई बात नहीं, उच्च श्रेणी की आत्माभिव्यक्ति होनी चाहिये जैसी मीरा के काव्य में है।

परन्तु वास्तव में दोनों दृष्टिकोण दूषित हैं, भ्रान्त हैं। सूरदास के काव्य में नैतिक भावनाओं, आचार-विचार और विधि-निषेध को जिस कारण से स्थान नहीं मिला, उसे हम पहले लिख आए हैं। सूरदास इनकी आवश्यकता स्वीकार करते हैं (देखिए विनय के पद) परन्तु वे इनसे ऊपर उठकर एक दूसरा ही मार्ग सामने रखते हैं जहाँ भक्त भगवान का सीधा और इतने निकट का सम्बन्ध स्थापित हो जाता है कि इस प्रकार की भावनाओं पर बल देने की आवश्यकता ही नहीं रहती। प्रत्येक धार्मिक काव्य-प्रणेतृ के दार्शनिक विचारों से प्रभावित होता है—उसके प्रेम या भक्ति का आश्रय कौन है, कैसा है, उसके साथ भक्त का सम्बन्ध किस प्रकार का है। सूरदास लीलामय, प्रेममय, राधापति, गोपी-वल्लभ कृष्ण से अनन्य भाव से सखा का सम्बन्ध रखते हैं, अतः काव्य में मर्यादा को उस तरह स्थान नहीं मिलता जिस तरह तुलसी के काव्य में जो रावणादि दाशरथि राम से सेवक का सम्बन्ध रखते हैं। दूसरे जहाँ तुलसी की भक्ति वैधी है, वहाँ सूरदास की भक्ति रागातुगा है। इन दोनों कारणों से दोनों के भक्ति काव्यों में भी भेद हो जाना चाहिये था।

इसके अतिरिक्त सूर के काव्य में आत्माभिव्यक्ति का कोई निश्चित रूप मिलना भी कोई आश्चर्य की बात नहीं है यद्यपि विनयपदों को छोड़ कर भी स्थान-स्थान पर आत्माभिव्यक्ति मिलती है, विशेषतः पद की अन्तिम पंक्ति में, जैसे—

सूरदास कौ ठाकुर ठाढ़ो हाथ लकुट लिए छोटी
सूर कितौ मन सुख पावत है देखे स्याम तमाल
सूरदास बलिबलि जोरी पर नन्दकुंवर वृषभानु दुलरिया
सूरदास प्रभु के गुन ऐसे दधि के माट भूमि ढरकाए
सूरदास प्रभु रसिक सिरमनि बिलसहु स्याम सुजान
सूरदास स्वामी पियप्यारी भूलत हैं भक्तभोल, आदि

यह आत्माभिव्यक्ति उस ढंग की नहीं है जैसी तुलसी और मीरा में है और “विलसहु रयाम सुजान” जैसी भावना से नीतिवादी उचक सकते हैं। कारण यह है कि जिस प्रकार की आत्माभिव्यक्ति नीतिवादी चाहते हैं उसे तो महाप्रभु ने पहले ही ‘धिधियाना’ बता दिया था, अतः सूर उस ओर नहीं बढ़ सकते थे। उनको तो कथा का सहारा मिल गया था जो मीरा ने अस्वीकार कर दिया था। इस कथा में उनकी अपनी आत्माभिव्यक्ति के लिये पर्याप्त स्थान था। वे वात्सल्य, सख्य और मधुर भावों के उपासक थे। उनके लिये नदयशोदा, गोपीगोप, गोप-वाला, राधाकृष्ण और गोपीकृष्ण के चरित्र और तत्सम्बन्धी कथा-प्रसंग खुले थे। इसी से उन्होंने प्रच्छन्न रूप से इन्हीं के द्वारा अपनी भक्तिभावना का प्रकाशन किया। नदयशोदा और गोपीगोप के प्रसंगों में सूर के वात्सल्य भाव की अभिव्यक्ति हुई है, सुदामा, सुवल आदि गोप-बालकों को लेकर सूर का सख्य भाव प्रगट हुआ है और राधाकृष्ण एवं गोपीकृष्ण को लेकर मधुर भाव की भक्ति चरित्रार्थ हुई है। अनेक पद ऐसे हैं जिन्हें हम सदर्म से हटा कर सीधे सूर के मुख में रख सकते हैं, जैसे—

सोभित कर नवनीत लिए

शुद्धरुन चलत रेनुतनुमडित मुख दधि लेप किए
चार कपोल लोल लोचन गोरोचन तिलक दिए
लट लटकनि मनौ मत्त मधुपगन मादक मदहि पिए
कटुला कठ वज्र केहरिनख राजत रुचिर हिए
धन्य सूर एकौ पल यह सुख का सत कल्प जिए

हरि जू की बाल छत्रि कहौ बरनि
सकल सुख की सींव कोटि मनोज-सोभा-हरनि

भुज भुजग, सरोज नयननि, वदन विधु जित लरनि
 रहे बिवरनि सलिल, नभ, उपमा अपर दुरि डरनि
 मंजु मेचक मृदुल तनु अनुहरत भूषन भरनि
 मनौ सुभग सिंगार सिसुतरु फल्यौ अद्भुत फरनि
 चलत पद प्रतिबिंब मनि-आँगन घुटुरवनि करनि
 जलज-संपुट सुभग छवि भरि लेति उर-जनु धरनि
 पुन्यफल अनुभवति सुतहिं विलोकि कै नन्दधरनि
 सूर प्रभु की बसी उर किलकनि मधुर लरखरनि

(वात्सल्य)

छत्रीले मुरली नैक बजाउ
 बलिबलि जात सखा यहि कहि कहि

अधर-सुधा-रस प्याउ
 दुर्लभ जन्म, दुर्लभ वृन्दावन,
 दुर्लभ प्रेम - तरंग
 ना जनिये बहुरि कब है है
 श्याम तुम्हारो सग

(सख्य)

कृष्ण के तरुण रूप और उनकी शृङ्गार चेष्टाओं के प्रति अनेक
 आसक्तिमय पद हैं जिनमें सूर स्वयं स्पष्ट रूप से आनन्द ले रहे
 हैं। दृष्टकूट सम्बन्धी कितने ही पद इसी श्रेणी में रखे जा सकते
 हैं यद्यपि उनकी सामग्री नीतिवादी आलोचकों को उलझन में
 अवश्य डाल देगी।

(मधुर)

परन्तु वास्तव में सारे सूरसागर में इन्हीं तीन भावों से सूर
 विराजमान हैं। कहीं नन्दयशोदा के रूप में, कहीं गोप-बालकों
 के, कहीं गोपियों के। जिस तन्मयता से सूर ने पद रचे हैं, उससे

परिचित होकर कोई भी यह नहीं कह सकता कि सूर ने तटस्थ भाव से चरित्रों के मुख में उन्हें रख दिया है। इसी तन्मयता और सूर की व्याप्ति के कारण सूरसागर में चरित्रों का कोई विशिष्ट रूप खड़ा नहीं होता जैसा रामचरितमानस में या किसी भी चरित्र-काव्य में। सारे चरित्र तीन बड़े विभागों में बँट जाते हैं जिनका चरित्रनायक से क्रमशः वात्सल्य, सख्य और मधुर प्रेम का नाता है। उनमें परस्पर किसी प्रकार की श्रेणी या विभाजन सम्भव नहीं है। सब कृष्ण के सङ्ग से एक ही प्रकार से सुखी हैं, उनके विछोह में एक ही प्रकार से दुःखी हैं। इसीसे मोटे रूप में हम कह सकते हैं कि सूरसागर में कृष्ण के सयोग और वियोग के सुख-दुःख-पूर्ण वर्णन हैं। सूर की अपनी भावना इन वर्णनों में इतनी मिल जाती है कि जैसे वे ही उस संयोग और विछोह का अनुभव कर रहे हों।

अब जब यह बात है तो नीतिवादियों का तर्क ही ढह जाता है। स्पष्ट है कि उन्हें एक नए प्रकार के धार्मिक काव्य का सामना करना पड़ रहा है जिससे उनको आलोचना कुंठित हो जाती है। वे मीरा के काव्य और ईसाइयों के सॉलोमन के गीतों को धार्मिक काव्य या भक्ति काव्य कह सकते हैं परन्तु इस कथात्मक आत्माभिव्यक्ति को समझ नहीं पाते। कथा को सूरदास से बाहर प्रतिष्ठित कर वे भ्राति में पड़ जाते हैं। फिर भी जहाँ तक कृष्ण की बाल-लीलाओं और गोप-बालकों के साथ वन-लीलाओं का सम्बन्ध है, उन्हें कुछ कहना नहीं है। कहना तो उन्हें है कृष्ण की मधुर लीलाओं के सम्बन्ध में।

जो अधिक सतर्क और सहिष्णु हैं वे इन लीलाओं को रूपक कह कर छुट्टी पा जाते हैं। कृष्ण ब्रह्म हैं, राधा उनकी शक्ति है या प्रकृति है या कौशल्यप्राप्त जीव है, गोपियाँ जीवात्माएँ हैं। चौरहरण-लीलाओं में यह दिखाया गया है कि भगवान् से

गोप्य गुह्य भी नहीं और एक ही ब्रह्म समस्त जीवात्माओं को एक ही साथ गण्य है। दानलीला का अर्थ है कि अपना सर्वोत्तम भाव, सर्वश्रेष्ठ सम्पत्ति भक्त भगवान् को अर्पण करने में तनिक भी विलंब न करे। रासलीला में जहाँ एक ओर ब्रह्म की अखंडता और एक ही समय में अनेक भक्तों को प्राप्ति का सदेश है, वहाँ गर्वहीनता का उपदेश भी है। राधा के मान में कहा गया है कि अहंमन्यता को छाया भी भगवान् को भक्त से दूर कर देती है अथवा भक्त को इतना भी विछोह कठिन होता है कि वह भगवान् के हृदय में अपनी छाया भी नहीं देख सकता। बहुनायकत्व में फिर एक बार ब्रह्म की अनेक भक्तों को प्राप्ति और विरह-साधना की आवश्यकता का निर्देश है। बस, उनका काम समाप्त हो गया। इस प्रकार वे नीतिवादिता और सूरदास के काव्य में सामंजस्य स्थापित करना चाहते हैं, परन्तु शेष रह जाते हैं संयोग के वे स्थूल प्रसंग—सुरांत, सुरतारम्भ, सुरतांत के वर्णन—जो उनके आगे अब भी प्रश्न बने रहते हैं।

परन्तु हमें धार्मिक काव्य के सम्बन्ध में अपनी परिभाषा ही ठीक करनी होगी। धार्मिक काव्य और धर्म-काव्य में भेद है। संत-काव्य धर्म-काव्य ही अधिक है, तुलसी का मानस और सूर का सूरसागर धार्मिक काव्य हैं। यह इसलिये कि उनमें कवि-भक्त का अभिध्येय धार्मिक सिद्धान्तों का निरूपण नहीं है। वह पाठक को ऊँची भूमि पर पहुँचाना चाहता है जहाँ विधिविधान गौण होते हैं या होते ही नहीं। यह भावभूमि है जितना भी उच्च धार्मिक कवि होगा, वह उतनी ही ऊँची भावभूमि पर पाठक को पहुँचा सकेगा। इस भावभूमि पर पाठक को पहुँचाने के दो साधन हैं—

(१) या तो वह (कवि) भावात्मक अभिव्यक्ति द्वारा पाठक को उस उच्च भूमि पर पहुँचा दे जहाँ वह काव्य के आलम्बन के बिल्कुल सन्मुख खड़ा हो जाय;

(२) या आलम्बन के रूप, गुण और चरित्र का इस भावा-कुलता, तन्मयता और सरसता से वर्णन करे कि पाठक उस पर मुग्ध होकर अपने स्वतन्त्र अस्तित्व को उसमें भूल जाय ।

मीरा और विनयपत्रिका में तुलसी ने पहला और सूरसागर में सूर ने दूसरा भाग ग्रहण किया है । उन्होंने विषय से एकदम तादात्म्य स्थापित कर लिया है । सारी कृष्णलीला में सूर एक ही भाँति ऊँचे आध्यात्मिक धरातल पर टिक नहीं सके हैं, परन्तु रास, दान, हिंडोल, फाग गोपियों के विरह जैसे अवसरों पर उनके काव्य में प्रगाढ़ रस मिलेगा जो पाठक को ऐन्द्रियता से ऊपर उठाने की क्षमता रखता है । इसके लिये सूर के पास कई साधन हैं :

(१) कृष्ण का ऐश्वर्य—यद्यपि सूर इससे कुछ भी सहायता नहीं लेते । भागवत में कृष्ण के चमत्कारिक शौर्य और अलौकिक ऐश्वर्य को ही भक्तिभावना के दृढ़ करने का साधन बनाया गया है ।

(२) कृष्ण का रूपसौन्दर्य—सूर ने कृष्ण के रूपसौन्दर्य को रहस्यात्मक ढंग से प्रगट किया है । उस रूप की एक भाँकी ही राधा देख पाती है, किसी भी एक अङ्ग पर उसकी आँख टिक नहीं पाती । जो सखियाँ कृष्ण के रूप को देखने का दावा करती हैं, वे इस प्रेमभावना के आगे लज्जित हैं । ऐसा रहस्यमय रूप है वह जो क्षण-क्षण बदलता रहता है—

“ऐसी दशा भई री इनकी श्याम रूप मे मगन रए री
सूरदास प्रभु अगनित सोभा ना जानौ केहि अग छए री”

“जो जेहि अग सो तहाँ भुलानी
सूरश्याम गति काहु न जानी”
“देखो माई सुन्दरता को सागर”

“देखि सखी हरि स्वरूप, अनूप”

“सखी री सुन्दरता को रंग” इत्यादि

यही नहीं उसकी वाणी ऐसी ही रहस्यात्मक है—

सुन्दर बोलत आवत ब्रैन

ना जानौं तेहि समय सखी री सब तन खवन की नैन
रोम-रोम में शब्द सुरति की नखतिख ज्यों चख ऐन
एते मान बनी चंचलता सुनी न समुझी सैन
तब तकि जकि हूँ रही चित्र-सी पल न लगत चित चैन
सुनहु सूर यह साँच कि सम्भ्रम सपन किधौ दिन रैन

कृष्ण तो सदैव सुकुमार ही है, बालक ही है, यह बतलाते हुए भी सूर नहीं अघाते ।

(३) उनकी चिरनिर्लिप्तता—सूर के कृष्ण ब्रह्म हों या नहीं, पुष्टिमार्ग के निर्लिप्त इष्टदेव अवश्य हैं । वे सब कुछ करते हुए भी कुछ नहीं करते ।

(४) उनकी बंशी-ध्वनि का प्रभाव अलौकिक है—

मेरे सँवरे जब मुरली अघर धरी

सुनि ध्वनि सिद्ध समाधि तरी

सुनि थके देव विमान । सुरवधू चित्र समान
ग्रहनक्षत्र तजत न रास । याही बँधे ध्वनिपास
सुनि आनंद उमरि भरे । जलथल के अचल ठरे
चराचर गनि विपरीति । सुनि वेनु कल्पित गीत
भरना भरत पासान । गन्धर्व मोहे कलगान
सुनि खग-मृग मौन धरे । फल तृण सुधि बिसरे
सुनि धेनु अति थकित रहीं । तृण दन्तहु नहीं गही
बछरा न पीवे छीर । पंखी न मन में धीर

द्रुम बैलि चपल भए । सुनि पल्लव प्रगटि नए
जे विटप चचल पात । ते निकट को अकुलात
अकुलित जे पुलकित गात । अनुराग नैन चुचात
सुनि चचल पवन थके । सरिता जल चलि न सके

(४) सूर के प्रेम की कल्पना भी रहस्यात्मक है । जैसा हम कह चुके हैं राधा कृष्ण को संपूर्ण रूप से देख भी नहीं पाती । मिलन के समय भी उसे मिलने का विश्वास नहीं है—

राधे मिलेहु प्रतीति न आवति

सूर ने जहाँ गोपियों के सामूहिक प्रेम को विश्वव्यापी क्रन्दन का रूप दे दिया है, वहाँ राधा के प्रेम को मौन बनाकर उतना ही रहस्यात्मक कर दिया है । किसका प्रेम अधिक है किसका कम, यह नहीं कहा जा सकता । विप्रलम्भ काव्य की दृष्टि से तो सूर का विरहवर्णन पूर्ण है ही, शुद्ध आध्यात्मिक काव्य की दृष्टि से भी उसका मूल्य कुछ कम नहीं है ।

सूर ने संयोग-शृङ्गार में सुरति आदि की उद्भावना इसलिये की है कि वे एक तो पूर्व परम्परा से परिचालित थे जिसमें इस तरह के प्रसङ्ग वर्जित नहीं थे । उदाहरण के लिए, जयदेव, गोवर्धन, विद्यापति के काव्य हैं जो स्वयं शिव-उमा को लेकर चलने वाली एक पुरानी परम्परा से सहारा लेकर और शिव का स्थान कृष्ण को देकर आगे बढ़ रहे थे । दूसरे इससे वे अपने उपास्यदेव के इतने निकट आ जाते हैं जितना निकट अन्य प्रसङ्गों में वे कभी नहीं आ सकते थे । पुष्टिमार्ग के कृष्ण तो निर्लिप्त हैं, उन्हें तो कोई दोष लगता ही नहीं, वे जो करते हैं भक्त के आनन्द के लिए लीलाभात्र के रूप में । राधा कृष्ण की रति में भक्त स्वयं उनके अधिक निकट आ जाता है । दम्पति के निकुंजविहार का ध्यान भी परवर्ती पुष्टिमार्ग और हितहरिवश के संप्रदाय के

लिए वैध था । इष्टदेव से तादात्म्य स्थापित करने का अर्थ यही है कि भक्त उनके अन्यतम संपर्क में आ जाँय । ठीक हो या गलत भक्तों ने इस अन्यतम संपर्क स्थापित करने की भावना से ही सुरति, सुरतारम्भ और सुरतांत एवं चुम्बन, आलिङ्गन आदि का वर्णन किया । काव्य, आचारशास्त्र और शील की दृष्टि से ये प्रसंग अवाञ्छित थे, वास्तव में काव्य की दृष्टि से इनका कोई मूल्य नहीं है । नाटककारों और कवियों ने इनकी एकान्त अवहेलना की है । पुराणों में इनका वर्णन अवश्य है, परन्तु वहाँ अलौकिकता प्रदर्शन, चमत्कार या रहस्य की भावना से प्रभावित होकर । जयदेव, विद्यापति और सूर स्पष्टः इसे काव्य का अंग समझ कर नहीं लिख रहे हैं । इसके द्वारा वे केवल अध्यात्म जगत् की स्थापना कर रहे हैं ।

धार्मिक साहित्य के लिए यह आवश्यकता है कि वह धार्मिक सिद्धान्तों को स्पर्श करता हुआ भी केवल प्रचार साहित्य नहीं बन जाय । उसमें भक्त अपनी स्थायी मनोवृत्तियों को भली भाँति परिस्फुट करे या धार्मिक भावना का आलंबन जो चरित्र हो उसमें एवं उससे संबंधित कथा से इस प्रकार की वृत्तियों का चित्रण एवं पोषण हो । सूरदास के काव्य में नन्द-यशोदा, गोपी-गोप, राधा-कृष्ण के हृदयों की सूक्ष्म से सूक्ष्म भावना को गीतबद्ध कर दिया गया है । वात्सल्य, सख्य, प्रेम और विलास के संबन्धी मनोविकार मनुष्य की प्रकृति से चिरकाल से मिले हुए हैं, और कदाचित् अंत तक मिले रहेंगे । प्रेतपात्र की चेष्टाओं में आनन्द, उसके अमङ्गल की आशंका से भय, उसके वियोग में दुःख और पुनर्मिलन की आशा—में सब बातें साहित्यशास्त्र के समस्त संचारियों के साथ सूर के काव्य में प्रगट हुई हैं । प्रेमोल्लास और विरहचीत्कार का इतना बड़ा संग्रह और कही भी सुलभ नहीं है । अपने साहित्य के कारण

ही सूरकाव्य आध्यात्मिक साधना का विषय हो है । उसका एक-एक पद आत्मजिज्ञासुओं के लिए साक्षात्कार का साधन है । जो काव्य का रस है, वही भक्ति का रस भी हो गया है । यह वल्लभाचार्य के मार्ग की विशेषता है कि उन्होंने पूर्णपुरुषोत्तम में सच्चिदानन्द के साथ रसगुण की भी कल्पना का है । तैत्तिरीय उपनिषद् में रस को भी भगवान का गुण माना गया है । महा-प्रभु ने 'इस संदर्भ' को लेकर धर्म और साहित्य के जगत् में एक क्रांति ही उत्पन्न कर दी । सच्चिदानन्द रसमय पूर्णब्रह्म और भक्त में रस का ही तो सबध हो सकता है । इसीलिए रसास्वादन को भगवान की प्राप्ति में पहला स्थान दिया गया । इसीसे कृष्ण-काव्य में साहित्यशास्त्र की रससवन्धी मान्यताओं से पूर्णतः लाभ उठाया गया है जिससे वह सर्वोच्च काव्य की श्रेणी तक जा पहुँचा है ।

परन्तु स्वयम् पुष्टिमार्ग की धार्मिक मान्यताओं ने भी उच्च धार्मिक साहित्य बनाने में सहायता दी है । सूर के काव्य के कारण पुष्टिमार्ग की धार्मिक मान्यताओं ने सार्वभौमिक रूप ग्रहण कर लिया है । वे मान्यताएँ क्या हैं ?

(१) कृष्ण स्वयं भागी और भुक्ता है । वे अपनी लीलाओं द्वारा अपना ही आस्वादन करते हैं । फिर भी वे निर्लिप्त हैं, सहज स्वतन्त्र हैं । इस भावना ने सूर को कृष्ण के अत्यन्त उच्च धरातल पर पहुँचा दिया है । इसी से लीलाभाव की प्रतिष्ठा हो सकी है । गोपियों के एक बड़े समूह के बीच में रह कर उनसे प्रेम-प्रसंग चलाते हुए भी शुद्धाद्वैत के ये कृष्ण उनमें बँध नहीं जाते । इससे उनके कार्यों में एक प्रकार की महानता आ जाती है ।

(२) पुष्टिमार्ग के कृष्ण आनन्दमय हैं । सूर ने कृष्ण को इसी रूप में चित्रित किया है । केवल कुछ एक पदों में ही उनके

विपाद का चित्रण है जो कथाप्रसंग के कारण आवश्यक हो गया ।

(३) कृष्ण के प्रति आत्मसमर्पण ही सर्वोच्च भाव है । इसी से सूर के काव्य में नंद-यशोदा, गोपी-गोप सभी प्रेमपूर्ण आत्म-समर्पण कर देते हैं । कृष्ण के व्यक्तित्व में वे इतने डूब जाते हैं कि उनका स्वयम् अपना व्यक्तित्व जरा भी नहीं रह जाता । गोपियों तो इस आत्मसमर्पण का ज्वलंत उदाहरण है ही । चीर-लीला, दानलीला, रासलीला—सभी में उनका यही रूप सामने आता है ।

(४) इस आत्मसमर्पण के मूल में भगवान की दृढ़ अनुकम्पा के लिए दृढ़ विश्वास रहता है । इस विश्वास से ही प्रेम उत्पन्न होता है । और उसके फलस्वरूप भक्त भगवान की सेवा में लग जाता है । इस सेवा का रूप वही है जो वल्लभाचार्य ने निश्चित किया था । इसमें बालकृष्ण इष्टदेव हैं और उनके गोपाल रूप की ही सेवा का आयोजन है । इस सेवा के आठ अंग हैं—मङ्गला, शृङ्गार, ग्वाल, राजभोग, उत्थापन, भोग, संध्या-आरती, शयन । कथा-प्रसंग में जहाँ सूरदास को अवसर मिला है, वहाँ उन्होंने इन-इन सेवाओं के विषय में भी पद रख दिए हैं जिनका निर्माण कदाचित् स्फुटरूप में हुआ होगा ।

वल्लभसंप्रदाय में दो प्रकार की सेवाएँ हैं—नित्य और नैमित्तिक । नित्य सेवाएँ कृष्ण की दिनचर्या से सम्बन्ध रखती हैं । नैमित्तिक सेवाएँ उत्सवों और विशेष दिनों से सम्बन्ध रखती हैं । नित्य सेवाओं में मङ्गला और शयन के सम्बन्ध के पद सूर में नहीं मिलते । कदाचित् “जगायवे को पद” और “कलेऊ के पद” मङ्गला समय में ही गाये जाते हों । “नित्य कीर्तन-पदों” के संग्रह में नित्यसेवा का आरंभ वल्लभ और विट्ठल की स्तुति से

होता है, फिर यमुना की विनती के बाद जगायवे और कलेऊ के पद गाए जाते हैं। इसके उपरान्त मंगला आरती होती है। अब मङ्गला समय में खडिता के पद, व्रतचर्या के पद (चीरहरण), हिलङ्ग के पद (नयन और मन के प्रति उक्तियाँ) और दधि-मथन के पद गाये जाते हैं। यह अवश्य वल्लभाचार्य के वाद का विकास है।

शृङ्गार में रूपवर्णन और कूटपद हैं। आजकल पनघट-प्रसंग भी चलता है। यह भी वाद का जोड़ होगा। ग्वाल में खेलकूद, गोदोहन, माखनचोरी, भोजन, पालने के पद और बीरी, के पद, छाक और गोचारण के पद रहते हैं। सूर के समय में शृङ्गार-सेवा इतनी विकसित नहीं होगी। उसके पूर्वरूप में गोचारण के पद ही होंगे। राजभोग में इस समय रूपवर्णन के पद, कुञ्ज के पद, पाट के पद, बहुनायक पद, मान, पांडेलीला है। पूर्व में केवल छाक, गोचारण और खेलकूद के पद ही रहे होंगे। इनमें से पांडेलीला केवल सूर में ही मिलती है। बहुनायकत्व और मान के पद भी सूर के ही अधिक हैं।

उत्थापन के समय गाये जाने वाले पद अनेक प्रसंगों से लिए हुए हैं—गोचारण, रूपवर्णन, नयन के प्रति, गाय का बुलाना, बन से लौटना। इनमें पहले अंतिम ही रहे होंगे अर्थात् राजभोग की आरती के बाद कृष्ण आराम-क्रीड़ा आदि करते होंगे।

सन्ध्या-आरती में रूपवर्णन, खरिक में गायदुहना, चन्द्र-प्रस्ताव और व्यालू के पद हैं। पहले “आवनी के पद” ही रहे होंगे।

शयन के समय के पद भी अनेक प्रसंगों से इकट्ठे किये गये हैं। इनके विषय अभिसार, मुरली के प्रति, मन के प्रति, राधा का शृङ्गार, रूप-वर्णन, मान आदि हैं। इन पदों में सूरदास

के पद बहुत थोड़े हैं—वे भी विशेष दिवसों पर ही गाये जाते हैं । स्पष्ट है यह बाद का विकास है ।

यह स्पष्ट है कि सूर के बहुत कम पद नित्यसेवा के पदों में स्थान पाये हैं । इसका कारण है कि सूर ने सांप्रदायिकता को विशेष प्रश्रय नहीं दिया—केवल “सेवा” के लिए पद उन्होंने नहीं बनाए । हाँ, उनके पदों ने ही सेवा के वर्तमान रूप की प्रतिष्ठा कराई । इसीसे विठ्ठलनाथ ने उन्हें “पुष्टिमार्ग का जहाज” कहा है । “मानसागर”, “वामन की कथा”, “महराने के पांडे की कथा” इसी ओर संकेत करते हैं । बाद में कृष्ण का बालरूप उनके शृङ्गार-रूप के पीछे छिप गया । इससे शृङ्गार के कितने ही पद भिन्न-भिन्न नित्य सेवाओं के साथ जोड़ दिए गए ।

नैमित्तिक पदों में वसन्त, होली, हिंडोला और फूलडोल के पद अवश्य ही सम्प्रदाय की नैमित्तिक सेवा से प्रभावित जान पड़ते हैं, परन्तु बहुत सम्भव है कि सूर के ही पदों ने इन सेवाओं को चलाया, नहीं तो इनकी आवश्यकता ही क्या थी ? इनके अतिरिक्त सूरसागर की कथा ने सम्प्रदाय को जन्माष्टमी की बधाई पालना, ढाढ़ी, मासदिवस का चोक, अन्नप्रासन, कनछेदन, करवट आदि के कितने ही हृदयग्राही प्रसंग दिये जिनमें आज सेवा का महान आयोजन होता है । नालछेदन और दसोधी के पद सूर में नहीं हैं । दान, नवविलास, मान, रथयात्रा, सखीभेष, मानमोचन, दीवाली, अन्नकूट, इन्द्रमानभंग, गौचारण, व्याह—इनमें सूर के पद अधिक महत्वपूर्ण हैं । हमारा तो विचार है कि बाद की सेवाएँ सूर की कथा का आधार लेकर ही ‘खड़ी की गई’ । कालांतर में ऐसी कथाएँ भी सेवा में सामग्री देने लगीं जिनका सूरसागर में कोई संकेत भी नहीं है जैसे चन्द्रावली और राधा की जन्मबधाई, राधाजी का पालना और बाललीला । सूर में राधा का जन्म नहीं है । चन्द्रावली और ललिता भी

महत्त्वपूर्ण नहीं हैं। ये केवल संगिनियाँ हैं। करखा, दशहरा, धनतेरस, रूपचतुर्दशी, कानजगाय, हटरी, भाइदूज, देव-प्रबोधिनी भी सूर में नहीं हैं। ये साधारण लोक-उत्सवों से संप्रदाय के भीतर आये हैं। गुसाईंजी और उनके पुत्रों (गिरधर, गोविंदराय, बालकृष्ण, गोकुलनाथ, रघुनाथ, धनश्याम और हरिराय) एवं बलदाउ का जन्मवधाई, पालना आदि भी संप्रदाय की उपज है। मौनसक्रांति, फूलमंडला, सबत्सर उत्सव, गनगौर, अक्षयतृतीया और रामनवमा का भा यहाँ हाल है। सूर ने राम-कथा गाई है परन्तु संप्रदाय ने कृष्णजन्म के ढग पर राम की बधाई, पालना और बाललाला का भा विस्तृत आयोजना की है। आचार्य वल्लभ की वधाई, पालना और बाललीला भी नवीन उपज है। इसी प्रकार अनेक प्रसंग हैं जैसे अक्षयतृतीया, नृसिंह, नाव के पद, गगादशमो, चुन्दरो, कृष्ण का शृङ्गार, घटाये पवित्रा, राखो। इनसे कृष्ण साधारण लाक जावन में भली भाँति प्रतिष्ठित हो सके हैं।

आधुनिक समय में वल्लभसंप्रदाय में जो पूजायें (सेवायें) प्रचलित हैं उनका वर्गीकरण इस प्रकार होगा—

१—वल्लभी सेवायें—नित्य सेवाएँ, यद्यपि इनमें शृङ्गार भावना के मिलने के साथ अनेक अन्य विषय भी आ गये हैं—कदाचित् सूर के प्रभाव के कारण ही।

२—सूरदासी सेवायें—नैमित्तिक सेवाओं का विशेष आयोजन सूर की सामग्री के आधार पर ही खड़ा किया गया। ये सेवायें हैं—जन्म और लौकिक सस्कार, असुरबध, पांडे और वामन की कथायें, दान, मानमोचन, रास हिंडोला, बसंत, होली, बहुनायकत्व, पनघट, चौरहरण, गोवधन, अन्नकूट।

३—सूर की कृष्ण-कथा के ढंग पर श्री रामचंद्र, वल्लभ और उनके पुत्रों की जन्मवधाई, ढाढ़ी और वाललीला की मौलिक प्रतिष्ठा हुई।

४—कुछ सेवायें लौकिक त्योहारों का कृष्ण से संबंध जोड़ कर गढ़ी गई जैसे दशहरा, धनतेरस, रूपचतुर्दशी, दिवाली, हटरी, भाईदूज, देवप्रवोधिनी, मौनीसंक्रांति, संवत्सर, गनगोर, अक्षयतृतीया, पवित्रा, राखी, गंगा-दशमी, स्नानयात्रा, वसंत, होली।

५—कितनी ही सेवाओं का आविष्कार स्वयम् संप्रदाय की भावुकता ने किया है जैसे रथयात्रा के कलेऊ, मुकुट, टिपारा, सेहरा, घटाये, कॉच और फूल के हिंडोले, फूल-मंडली वास्तव में सारी सेवाओं के पीछे वल्लभाचार्य के पीछे सूर का हाथ ही सबसे महत्त्वपूर्ण है—सबसे अधिक भी है। संभव है नैमित्तिक सेवाओं की सूझ भी सूर ही ने की है। दो बातें संभव हैं—

या तो सूर ने जैसे-जैसे पदसमूहों का निर्माण किया। वैसे-वैसे नैमित्तिक कार्यों का विस्तार होता गया।

या पहले सूरसागर तैयार हो गया, फिर उसकी लीलाओं के आधार पर नैमित्तिक सेवाओं का सूत्रपात हुआ।

जिन लीलाओं के सम्बन्ध में सूर के पद नहीं मिलते वे निश्चय ही अप्रष्टाप के अन्य कवियों की भावुकता और जनता के निकट पहुँचने की भावना के कारण नैमित्तिक सेवा के लिये आविष्कृत की गई। जनता के सारे तीज-त्योहारों और उत्सवों को कृष्ण से जोड़ दिया गया।

जो हो, हम देखते हैं कि सूरसागर में जहाँ एक ओर कवि धर्म की उच्चतम भावभूमि को स्पर्श करने में सफल हुआ है जिसने

उसके ग्रंथ को व्यापक रूप दिया है, वहाँ दूसरी ओर उसमें अपने विशेष संप्रदाय (पुष्टिमार्ग) की धार्मिक मान्यताओं पर ही उसका ढाँचा खड़ा किया है एवं उसी संप्रदाय की पूजापद्धति से उसे सरस बनाया है। इससे उसका ग्रंथ एक विशेष संप्रदाय की संपत्ति भी है और व्यापक रूप से वह सभी कृष्ण-भक्तों के लिये भी है। यही नहीं, उसने परवर्ती पुष्टिमार्ग की पूजापद्धति के विकास में भी महत्त्वपूर्ण योग दिया है।



शुद्धाद्वैत की दार्शनिक मान्यताएँ और सूरसागर

सूरदास वल्लभाचार्य के पुष्टिमार्ग में दीक्षित थे जिसके दार्शनिक मतवाद को शुद्धाद्वैत कहा जाता है। इसी से उनकी कविता में उक्त मतवाद का प्रभाव होना असंभव नहीं है। नीचे हम इसी सम्बन्ध में विचार करेंगे।

१—वल्लभाचार्य ने चरमसत्ता को परब्रह्म, पूर्णब्रह्म या पूर्ण-पुरुषोत्तम कहा है। यही ब्रह्म कृष्ण के रूप में अवतार लेते हैं। इनमें और गोपालकृष्ण में कुछ भी अन्तर नहीं। इनके गुण हैं—सत्, चित्, आनन्द और रस। वे स्वयं कई हैं, स्वयं भोक्तृ हैं। लीला के लिये ही वे अवतार लेते हैं। इस अवस्था में वे अनेक जीवों में प्रविष्ट होकर भोक्तृ बन जाते हैं। मूल में वे अजन्मा, अजर-अमर, निर्गुण, निःस्पृह, अकर्मि और निराकार हैं। इन्हीं सिद्धान्तों को सूर कई प्रकार से काव्य का सफल रूप देते हैं : कृष्ण कहते हैं—

को माता को पिता हमारे

कब जनमत हमको तुम देख्यो हँसी लगत सुनि बात हमारे
कब माखन चोरी करि खायो कब बाँधे महतारी
दुहत कौन की गैया चारत बात कही यह भारी

“निजसुख” (लीला के आनन्द) के लिए ही ब्रह्म कृष्ण-रात्र के दो रूपों में अवतार लेता है—

(१) ब्रजहि बसे आपुहि बिसरायो
द्व तनु जीव एक तुम टोऊ सुख कारण उपजायो
ब्रह्मरूप द्वितीया नहि कोई तव मन त्रिया जनायो

(२) तव नागरि मन हरण भई
प्रकृति पुरुष नारि मैं वे पति काहे भूलि गई
को माता को पिता बधु को वह लोभेंट नई

(३) समुक्ति री नाहिन नई सगाई
प्रकृति पुरुष श्रीपति सीतापति अनुपम कथा नुनाई
सूर हती रसरीति श्याम सों तैं ब्रज बसि बिसराई

(४) निरखि तीय रूप प्रिय चकित भारी

किधौ वै पुरुष की नारि मैं, नारि वै पुरुष मैं भई तनु सुख बिसारी
भगवान स्वयं कर्तृ हैं, स्वयं भोक्तृ, इसे सूर ने कृष्ण और
राधा एवं गोपियों के सम्बन्ध में दिखाया है। वह स्वयं इनका
रूप धारण कर अपने में रस लेता है। वह निर्लिप्त है, इसे
माखनचोरी और शृंगार-लीलाओं द्वारा प्रगट किया गया है।

वल्लभाचार्य ने ज्ञान और क्रिया को ब्रह्म के समस्त गुणों में
सर्वाधिक महत्त्वपूर्ण कहा है; परन्तु सूरदास जी को ही सब से
महत्त्वपूर्ण मानते जान पड़ते हैं जो आनन्द मुख है। महाप्रभु ने
तैत्तिरीय उपनिषद् के आधार पर भगवान में रससुख की अच-
स्थिति बताई है, अतः रसानन्द भगवत्प्राप्ति का साधन बन गया
है। आठों रसों में शृंगार ही सर्वश्रेष्ठ है। साहित्यशास्त्र में इसके
दो प्रकार हैं—संयोग, विप्रलम्भ। इसीसे भक्त भगवान के प्रति
जिस माधुर्य सुख का अनुभव करता है, उसमें भी दो भेद होजाते
हैं। भगवान की लीला में भाग लेता हुआ सान्निध्य प्राप्त भक्त
संयोग के रस का आनन्द लेता है। उनके वियोग में वह विप्रलम्भ
भाव को प्राप्त होता हुआ सदैव उन्हीं का ध्यान करता रहता है,
यहाँ तक कि उसे कृष्ण के सिवा और कुछ दिखलाई ही नहीं

पड़ता। यह दूसरी दशा पहली दशा से ऊँची कही गई है। वल्लभाचार्य ने “यच्चदुःख यशोदाय”—वाले श्लोक में इस मानसिक संयोग-वियोग-जन्य सुख-दुःख की अनुभूति को ही मानसिक सेवा कहा है। इस प्रकार उन्होंने वात्सल्य, और शृङ्गार भाव से भगवान के संयोग और वियोग में रस लेने का आदेश कर ही दिया था। इसी से सूरदास के काव्य में इनका विशद विस्तार है। वास्तव में राधाकृष्ण लीला को छोड़ कर और कुछ रूपकों को छोड़ कर सारा सूरसागर इसी ढाँचे पर खड़ा है। ब्रज की सारी लीलाएँ वात्सल्य अथवा शृङ्गार के संयोगपक्षों को ही सामने रखती हैं। कृष्ण अक्रूर के साथ मथुरागमन के बाद नंद यशोदा और गोपियों का विरह विप्रलम्भपक्ष को उपस्थित करता है। स्पष्ट है कि सूर ने सारे सूरसागर में वल्लभाचार्य की साधना को भी स्वीकार किया है। सूरसागर स्वयं उनकी साधना है। वह केवल बालकृष्ण और किशोर कृष्ण की लीलाओं का वर्णन मात्र नहीं है, जैसा भागवत में है। वह तो उसी प्रकार की मानसिक साधना है : हृदय, मन, बुद्धि का तप है जिस प्रकार की साधना और तप की योजना वल्लभाचार्य ने ऊपर संकेत किये गये छंद में की है। अन्तर केवल इतना है कि इस छंद में व्यक्तिगत भावना का प्रकाशन हुआ है और सूरसागर में इस भावना को साधना का रूप दे दिया गया है।

वल्लभाचार्य के कथन में जिस आध्यात्मिक उत्कण्ठा और तीव्रता के दर्शन होते हैं, सूर के काव्य में उससे कम उत्कण्ठा और तीव्रता नहीं है वे स्वयं ही नंद, यशोदा, गोपीगोप बन गए हैं। इस बात का साक्षी चाहिये तो स्वयं सूरदास के पद उपस्थित हैं जिनमें वस्तुव्यंजना और कथावर्णन के साथ अत्यन्त तीव्र आत्मभिन्नव्यक्ति चलती है। गोपियों की तरह सूर भी सर्वात्मभाव से कृष्ण को समर्पण कर देते हैं—वे कृष्ण में ही सब कुछ देखते

हैं। तभी तो चतुर्भुजदास के प्रश्न पर उन्होंने कहा था कि वे गुरु और भगवान को अलग करके नहीं देखते। तुलसी जहाँ ज्ञान-वादियों की तरह कहते हैं—

मियागम मय मय जग जानी

करउँ प्रणाम जोर जुगगाना

वहाँ सूर सच्चे भक्तों की तरह संसार को कृष्ण की सत्ता में ही अधिष्ठित कर देते हैं। किम्बदन्ती के अनुसार जब उन्हें कुँ में कृष्ण के दर्शन हो गए तो उन्होंने यही तो माँगा था कि मैं इस रूप के सिवा कुछ न देख सकूँ। यह चाहे सच नहीं हो, परन्तु इस दन्तकथा में जो भावना है उसकी पुष्टि तो सूरदास के काव्य से होती ही है।

वल्लभाचार्य पूर्णपुरुषोत्तम या परब्रह्म से नीचे उतर कर एक अक्षरब्रह्म की भी प्रतिष्ठा करते हैं जिसमें सत् चित् और कुछ मात्रा में आनन्द के अंश हैं। यही अक्षरब्रह्म वैकुण्ठ, चरण आदि के रूप में ज्ञानी को प्राप्त होता है। वास्तव में अक्षर, काल, कर्म स्वभाव सब परब्रह्म के विभिन्न रूप हैं और उससे अभिन्न हैं। ज्ञान का लक्ष्य है मोक्षप्राप्ति, अतः ज्ञानी के लिये अक्षर प्रकृति और पुरुष के रूप में प्रगट होता है। प्रकृति २८ तत्त्वों या “पदार्थों” में होकर जगत् को जन्म देती है। ये तत्त्व हैं—सत्त्व, रजस, तमस, पुरुष, प्रकृति, महत्, अहंकार, ५ सूक्ष्म इन्द्रिया, ५ स्थूल इन्द्रियाँ, ५ ज्ञानेन्द्रियाँ, ५ कर्मेन्द्रियाँ, मन। ये तत्त्व सांख्य के तत्त्वों से भिन्न हैं यद्यपि इनका नाम वही है। ज्ञान के द्वारा जो यह जानता है कि प्रत्येक वस्तु ब्रह्म है वह अक्षरब्रह्म को प्राप्त होता है (या अक्षरब्रह्म से सायुज्य प्राप्त करता है)।

सूर के काव्य में यह सब कुछ नहीं है, क्योंकि वे ज्ञानमार्ग पर चल ही नहीं रहे। उन्हें अक्षरब्रह्म से क्या, वे तो पूर्णपुरुषोत्तम को जानने वाले भक्त हैं।

२—वल्लभाचार्य का मत है कि जब ब्रह्म आनन्द के लिए लीला करना चाहता है तो उससे जीवात्माओं की उसी प्रकार सृष्टि होती है, जिस प्रकार अग्नि से स्फुलिंग। इस प्रकार जीवात्मा परमात्मा का ही अंश है। वह अनन्त और “अणु” है। लीला के लिए ही ब्रह्म ने उसमें आनन्द का तिरोभाव कर दिया है, जिसका फल है कि वह बन्धन और अविद्या का शिकार है। जीवात्माएँ तीन प्रकार की हैं। ये प्रकार-भेद वास्तव में महत्त्वशून्य हैं। ब्रह्म लीला के लिए ही यह विभाजन करता है :

(१) प्रवाह—जो ससार में लिप्त है,

(२) मर्यादा—जो वैदिक कर्मकांड पथ का पालन करती हैं,

(३) पुष्टि—जो भगवान से प्रेम का नाता जोड़ती है जो स्वयं भगवान की अनुकम्पा (पुष्टि) से उनमें अंकुरित हो जाती है।

सूर ने इनका उल्लेख भी नहीं किया है। उनका ग्रन्थ भक्ति-ग्रंथ है, सिद्धान्त-ग्रंथ नहीं। अतः उन्हें इसकी आवश्यकता ही नहीं थी। वे स्वयं “पुष्टि” जीव की श्रेणी में आते हैं।

वल्लभाचार्य ने पुष्टि और मर्यादा मार्गों को स्वीकार किया है। मर्यादामार्ग से चलता हुआ साधक वैदिक आदेशों का पालन करता है, श्रवणादि से भगवद्भक्ति प्राप्त करता है, अन्त में उसकी साधना का ध्यान रखते हुए भक्त को भगवान सायुज्य दे देते हैं। पुष्टिमार्ग में पहले भगवान अनुग्रह (पुष्टि) है। पुष्टिमार्गी भक्त प्रेम के कारण श्रवणादि का पालन करता है उनके द्वारा प्रेम की उत्पत्ति हो, इसलिये नहीं। मर्यादामार्ग ब्राह्मण, क्षत्रिय और वैश्य के लिए है। पुष्टि में वर्णाश्रम का कोई विचार नहीं परन्तु पुष्टिप्राप्त भक्त के लिए भी सेवा “आवश्यक” है। यदि वह असाध्य या दुसाध्य हो, तो प्रवृत्तिमार्ग, जिसमें केवल आत्म-समर्पण भाव ही आवश्यक है, सेवा की भी आवश्यकता नहीं रह जाती।

३—वल्लभ के अनुसार यह संसार मत् है। लीला ही सृष्टि का कारण है। ब्रह्म ही उपादान कारण है। प्रलय के बाद यह जगत् उसी में लय हो जाता है। यह जगत् ही ब्रह्मस्वरूप है, इसकी सृष्टि में ब्रह्म अपना स्वरूप नहीं बदलता। उसे “अविकृत परिणाम” कहते हैं। उस जगत् को ब्रह्म का ही आविर्भावैतिक रूप समझना चाहिये जिसमें चिन् और आनन्द का निरोभाव है। स्वप्न में जिस संसार की सृष्टि हम करते हैं, वह उससे भिन्न होता है, अतः मिथ्या है। यह संसार ब्रह्म में ही आरम्भ, अवस्थित और प्रलय को प्राप्त होता है। परन्तु आविर्भावैतिक ब्रह्म (संसार—ब्रह्म का सत् स्वरूप) और मिथ्या संसार (जिसका कारण अविद्या है) में अन्तर है। उस अविद्या से ही “मेरे-तेरे” का जन्म है।

तो क्या यह अविद्या मत् है? हाँ, लीला के लिए ही ब्रह्म अविद्या का विस्तार करता है। अविद्या ब्रह्म की ही शक्ति है। लीला के लिए ब्रह्म जीवात्मा को अविद्या में प्रग्नित करा देते हैं। यह संसार अहमता और ममता से बना है जो अविद्या के दो रूप हैं। जीवात्मा इस संसार से ऊपर उठ कर ही मोक्ष प्राप्त करती है। अविद्या के सम्बन्ध में सूरदास का प्रसिद्ध पद है—

अब नाच्यो बहुत गुपाल

काम-क्रोध को पहिरि चोलना कट विषय की माल
महामोद को नेपुर शजत निदा शब्द रसाल
भरम भये मन भयो पत्तावज चलत कुसगत चाल
तृष्णा नाद करत घट भीतर नाना विधि दे ताल
माया को कटि फेंटा बाँध्यो लोभ तिलक दियो भाल
कोटिक कल काँछि देखराई जलथल सुधि नहि काल
सूरदास की सवै अविद्या दूरि करो नन्दलाल

४—वल्लभाचार्य मोक्ष के लिये कर्मयोग, ज्ञानमार्ग और भक्तिमार्ग तीनों को स्वीकार करते हैं। कर्ममार्ग में अग्निहोत्र दशपूर्णमांश पशुयज्ञ, चातुर्मास्य, सोमयज्ञ (पूर्वकांड) और ज्ञान (उत्तरकांड) निहित हैं। इन यज्ञों को करता हुआ मनुष्य ब्रह्मज्ञान प्राप्त कर देवत्व का अधिकारी होता हुआ शनैः-शनैः मोक्ष को पहुँचता है। परन्तु यदि उसे “पुष्टि” प्राप्त है तो वह मृत्यु के बाद सीधे मोक्ष प्राप्त करता है। परन्तु यदि उसे ब्रह्मज्ञान न भी हो और वह श्रुति के अनुसार कर्मकांड करता जाय तो आत्मानन्द की प्राप्ति उसे होगी। यदि वह किसी विशेष फलाकांक्षा से कर्मकांड में लगा है तो वह स्वर्गलोक को प्राप्त करेगा। पुण्य-शेष होने पर वह फिर आवागमन के चक्र में पड़ जायगा।

ज्ञानी अक्षरब्रह्म में लय हो जायगा परन्तु ब्रह्मज्ञान के साथ यदि वह भक्त भी है तो पूर्णपुरुषोत्तम में लीन होगा। यह स्थिति पहली स्थिति से अच्छी है।

परन्तु इससे भी ऊँची स्थिति है जब स्वयम् परब्रह्म किसी विशेष जीवात्मा पर पुष्टि करता है। उसे वह अपने समान सूक्ष्म दैवी शरीर देकर निरंतर लीला (नित्यलीला) में स्थान देता है। इस लीला में भगवान् भक्त की आज्ञा में रहता है, उसके इशारे पर नाचता है और उस भक्त को भजनानन्द या स्वरूपानन्द की प्राप्ति होती है। यह अवस्था किसी भी साधना से प्राप्त नहीं होती है। यह केवल पुष्टि द्वारा प्राप्त होती है। सूर इसको समझते हुए ही कहते हैं :

सूर की स्वामिनी नारि ब्रजभामिनी
गोपी पदरजमहिमा विधि भृगुसों कही
वरस सहसन कियो तप मैं तेऊ न लही

५—शुद्धाद्वैत में माया को स्थान नहीं मिला है। शंकर के अनुसार अद्वैतस्थिति में माया ही भ्रमात्मक अथवा मिथ्या अन्तर

ढाल देती है। माया स्वयं मिथ्या है। ब्रह्म, जीव, और प्रकृति का तज्जन्य भेद भी मिथ्या है। वल्लभाचार्य कहते हैं—माया यदि मिथ्या है तो मनस्वरूप ब्रह्म से उसका किस प्रकार संबन्ध हो सकता है। इसी से उन्होंने माया को स्वीकार न करते हुए ही जगत् की द्विधात्मक सत्ता का रहस्योद्घाटन करने की चेष्टा की। उन्होंने कहा : ब्रह्म है सच्चिदानन्द, जीव ब्रह्म ही है परन्तु उसमें माधारणतः ब्रह्म के एक तत्त्व, आनन्द, का लोप है। प्रकृति ब्रह्म ही है परन्तु उसमें मन और आनन्द दो गुणों का लोप हो जाता है। इसी लिए माधारण परिस्थिति में अन्तर है।

सूरदास माया की सत्ता को स्वीकार कर लेते हैं—

“अविगत अगम अपार आदि नाहि अविनासी
परम पुरुष अवतार माया जिनकी दासी”

“अलख निरजन निर्द्विकार अच्युत अविनासी
सेवन जाहि मदेश जेय सु माया दासी”

दूसरे स्थान पर वे माया की विशद विवेचना करते हुए कहते हैं—

“... सो हरि माया जा वश माँही”

माया को त्रिगुणात्मक जानो। सत रज तम ताको गुण मानो
तिन प्रथम महत्तत्त्व उपजायो। ताते अहंकार प्रगटायो

(स्क० ३, कपिल-देवहूति-प्रसंग)

सृष्टि के प्रलय का वर्णन करते हुए सूर कहते हैं—

शत सम्बत् भये ब्रह्मा मरे। महाप्रलय नित प्रभुज करे
माया माहि नित्य लै पावे। माया हरिपद माँहि समावे
हरि को रूप कछौ नहि जाइ। अलख अखंड सदा इक माइ
बहुरि जब हरि की टच्छा होय। देखे माया के दिसि जोय
माया सब तबही उपजावै। ब्रह्मा सो पुनि सृष्टि उपावै

(स्क० १२)

स्पष्ट है कि यहाँ सूरदास वल्लभाचार्य के सिद्धान्तों से दूर जा पड़े है, उन्होंने माया को एक व्यक्तित्व प्रदान कर दिया जो यद्यपि ब्रह्म से भिन्न नहीं, उसी पर आश्रित है, क्योंकि माया ब्रह्म का ही अंश है, उससे ही निकलती है, उसमें ही लय हो जाती है, परन्तु है सत्य, मिथ्या नहीं, छलावा नहीं। माया द्वारा ही कारण कार्य में बदलता भासता है। वास्तव में जनसमुदाय में मायावाद की इतनी प्रधानता थी कि कोई भी कवि-भक्त उससे अछूता नहीं रह सका है। दूसरे, भक्तिवाद में माया का अस्तित्व स्वीकार ही करना पड़ता है, क्योंकि भक्ति तो माया का ही बाध है।

वल्लभाचार्य ने अविद्या का अस्तित्व स्वीकार किया है जिसके दो अङ्ग हैं—अहंमता और ममता। इनके कारण ही “संसार” (दुःख-सुख) का अस्तित्व है। इस अविद्या का आवरण ही आधि-भौतिक ब्रह्म (संसार) के सत्य रूप को छिपा देता है। इसीसे महाप्रभु कहते हैं—

निराकारमेव ब्रह्म माया जघनिकाच्छन्नम्
अभिव्यक्तेर्हेतो साकारत्वमपि मायाय गमनकृतत्वान्न स्वाभाविकत्वम् ।

(अणुभाष्य)

सूरदास ने “सूरदास की सबै अविद्या दूर करो नंदलाल”—कह कर इस मतवाद को स्वीकार किया है। परन्तु जहाँ इस अविद्या का कोई दृढ़ आधार नहीं है, भागवान केवल लीलामात्र के लिये उसको ओढ़ लेते हैं, वहाँ सूर उसे भगवान की शक्ति का दृढ़ आधार देते हैं। कृष्ण कहते हैं—

यह कमरी-कमरी करि जानति

जाके जितनी बुद्धि हृदय मे सो तितनी अनुमानति
या कमरी के एक रोम पर चारौ चीर नील पाटम्बर

सो कमरी तुम निन्दति गोपी जो तीनि लोक आउम्वर
 कमरी के बल अमर महारे कमगिनि ते मय भोग
 जाति पति कमरी मय मेटी मय मगिनि यह योग
 (म्क० १०)

सूर कहना चाहते हैं कि वास्तव में ब्रह्म माया के बल पर ही लीला करता है, यद्यपि बल्लभाचार्य ऐसा नहीं कहते। परन्तु सूर ने इस अविद्या का बड़ा सुन्दर वर्णन किया है—

मायव जू मेरी उर गाढ (म्क० १)

माधव ज नेकु हर को गाढ .

वे कवि हैं, अतः उनका कल्पना ने निराधार माया को ही व्यक्तित्व का आधार दे दिया है। स्पष्ट है कि सूरदास बल्लभ के सिद्धांतों का रक्षा करते हुए आगे बढ़ते हैं, परन्तु भक्तिमतवाद की विशेषताओं को नहीं छोड़ते। इसी से उन्होंने दार्शनिक मतवाद में मानी हुई 'माया' और बल्लभाचार्य की 'अविद्या' को एक कर दिया है।

विनयपदों में सूरदास ने माया को बड़ी सहृदयता दी है और उसकी व्यापक विनाशकारिणी शक्ति को बार-बार स्मरण किया है—

हरि तुव माया को न विगोयौ

सौ जोजन मरजाढ सिधु को पल में राम विलोयौ
 नारद मगन भये माया में जान बुद्धि बल खोयौ
 साठि पुत्र अरु द्वादस कन्या कठ लगाये जोयौ
 मकर का मन हरयौ कामिनी सेज छॉडि भू सोयौ
 चार मोहिनी आइ अंध कियो नय नयसिग्य ते रोयौ
 सौ भैया दुरजोधन राजा पल में गरद समोयौ
 सूरदास कचन अरु कौंचहि एकदि धाग पिरोयौ

हरि तेरो भजन कियौ न जाइ

कहा करौ तेरी प्रबल माया देति मन भरमाइ
जवै आवौ आधुसङ्गति कल्लुक मन ठहराइ
ज्यों गयद अन्हाइ सरिता बहुरि वहै सुभाइ
वेस धरि हरि हर्यौ परधन साधु साधु कहाइ
जैसे नटवर लौभ-कारन करत स्वाँग बनाइ
करौ जतन न भजौ तुमकौ कल्लुक मन उपजाइ
सूर प्रभु की सबल माया देति मोहि भुलाइ

इत पदों में गर्व और सांसारिक प्रलोभनों (कामिनी, कंचनादि) को कहा गया है। वास्तव में ये अहंमता और ममता के ही अंतर्गत आते हैं।

परन्तु इन शुद्धाद्वैती दार्शनिक मान्यताओं के साथ कितनी ही पौराणिक भावनाएँ भी मिश्रित हैं। इसके कई कारण हैं :

(१) युग के पौराणिक वातावरण का प्रभाव जिससे सूरदास बल्लभाचार्य संपर्क में आने से पहले प्रभावित हो चुके होंगे,

(२) भागवत पुराण का प्रभाव,

(३) कृष्ण-कथा की पौराणिक परंपरा का प्रभाव,

(४) सूरदास की अपनी भक्तिभावना का प्रभाव जिसके कारण कितनी ही पौराणिक मान्यताओं को (जैसे माया का अस्तित्व (थोड़ा-बहुत स्वीकार करना आवश्यक हो गया है।

जहाँ एक ओर सूर के कृष्ण ब्रह्म हैं, वहीं दूसरी ओर वे कहते हैं—

कस हेतु हरि जन्म लियो

पापहि पाप धरा भइ भारी तब हम सजनि पुकार कियो
शेषशयन जहँ रमासङ्ग मिलि तहाँ अकाश भई यह बानी

असुर मारि भुव भार उतागै गोकुल प्रगटौ आनी
 गर्भ देवकी के तनुधरिहौ जसुमति ओ पय पीहौ
 प्रव तप बहु क्रियौ कष्ट करि इनको बहुत अगुनी लै
 यह बानी कहि मरुनगन को अब कृष्ण अवतार
 कयो मयनि ब्रजजन्म लेहु सद्ध हमरे करहु विहार
 यहाँ कृष्ण विष्णु के अवतार हो जाते हैं। उनके अवतार
 का कारण भी 'लीला' नहीं रहता। ऐश्वर्य की ही प्रधानता हो
 जाती है—

ब्रह्म जिनहिं यह आयमु दीन्हो

तिनि तिन मग जन्म लियो ब्रज में मरुनी मया करि परगट अन्हों
 गोपीग्वाल कान्ह दुइ नाही ये कहैं नेक न न्यारे
 जहाँ-जहाँ अवतार धरत हरि ये नहिं नक बिसारे
 एकें देह विहार करि गन्ये गोपी गोप मुरारि
 यह सुख देखि मूर के प्रभु की शक्ति अमर मग नारि

इस पद में शुद्धाद्वैत के दार्शनिक सिद्धान्त और पौराणिक
 भावना को विचित्र रूप से मिला दिया गया है। इसीलिए सूर-
 दास अनेक स्थानों पर कृष्ण के लिए वे संवोधन कर देते हैं जो
 विष्णु के लिए प्रचलित हैं।

स्पष्टतः सूरदास दो पथों पर चल रहे हैं—

(१) कथा पौराणिक चलानी पड़ी जिममें भक्तों के त्राण
 के हेतु असुरवध के लिए, भगवान को अवतार लेना पड़ा।
 ऐश्वर्य प्रधान था। यह भागवदीय कथा है।

(२) इसके साथ ही उन्हें नई कथाओं का आविष्कार भी
 करना पड़ा जिनमें शुद्धाद्वैत की पुष्टि हो—ब्रह्म लीला मात्र के
 लिए अवतार ले, गोपियाँ, नन्दयशोदा, राधा सब उसी के अंग
 हों, ब्रह्म कर्तृ से भोक्तृ बने; शुद्धाद्वैत में जिस वात्सल्य और

शृङ्गार समन्वित संयोगविप्रलम्भ-प्रधान मानसिक साधना की बात है, वह पुष्ट हो; भागवत के चौरहरण, रास जैसे मधुर स्थलों को विकास मिले तथा इसी रूपक श्रेणी की अन्य कथाएँ जोड़ी जायें एवं कृष्ण की मानवता की प्रतिष्ठा हो साथ ही सूर ने कृष्ण-राधा के प्रेमविकास की भी निशद कल्पना कर ली। इस प्रकार तीन श्रेणी की कथाओं का गठबन्धन हुआ। वह भी पदों में।

यदि सूर पौराणिक कथा को छोड़ देते तो वे अधिक सफल होते, परन्तु भागवत की प्रतिष्ठा के कारण ऐसा असंभव था। अतः सूरदास ऐसा नहीं कर सके। फलतः उनका काव्य न लीला-काव्य रहा, न चरित्र-काव्य न रूपक-काव्य। वह एक साथ सब कुछ हो नहीं सकता था। कथा की पौराणिकता उसे लीलाकाव्य होने से रोकती है क्योंकि उसमें अवतार धारण करने का विशेष उद्देश्य आ जाता है। धार्मिकता और रूपकों की सृष्टि चरित्र के विकास में बाधक है। अनेक ऐसी कथाओं का समावेश जो रूपक नहीं हैं सूरसागर को रूपक-काव्य नहीं बनने देता। संक्षेप में, हम सूरसागर का विश्लेषण इस प्रकार कर सकते हैं :

राधाकृष्ण की कथा—प्रेम-प्रधान चरित्र-काव्य या खंड-काव्य
गोपियों और कृष्ण की कथा—रूपक-काव्य (दानलीला)
चौरहरण, रास और खंडिता-प्रसंग
में यह रूपक, स्पष्ट है।

पौराणिक कथा—असुरवध, कालियदमन जैसी कथाएँ
जिनसे कृष्ण के अलौकिक ऐश्वर्य की
पुष्टि होती है।

लीलाकाव्य—वात्सल्य-प्रधान अंश एवं कृष्ण से दृष्टिकोण
से रास, चौरहरण आदि।

शुद्धाद्वैती काव्य—सारी कथा में, विशेषकर नन्द-यशोदा गोपी-कृष्ण (वात्मल्य) और गोपियों-कृष्ण के (शृङ्गार) प्रसंग में,

परन्तु फिर भी सूर ने प्रयत्न किया है कि प्रत्येक लीला को लौकिक धरातल से उठा कर आध्यात्मिक धरातल पर पहुँचा दे और वे वल्लभाचार्य द्वारा स्पष्ट किए अर्थों में खूब परिचित जान पड़ते हैं—

मेरे माँवरे जग मुरली अन्तर गरी
सुनि ध्वनि मिठ समाधि टंग

वल्लभाचार्य ने मुरली को “नामलीलारूप” (वेणुगीतम् : सुबोधिनी) कहा है उसी स्थान पर वे कहते हैं—मा हि सर्वेषां भगवद्भीयत्व सम्पादयति आनन्द एव मा प्रकटा द्रवीभूता । ब्रह्मानन्दादप्यधिका । आनन्दसारभूता राम और वृन्दावन. के मन्वन्ध में महाप्रभु के मिद्धान्तों को सूरदास ने काव्य का सुन्दर रूप दे दिया है—

रास रम रीति नहिं बरनि आवे
कहाँ वैसी बुद्धि कहाँ वह मन लहाँ
कहाँ इह चित्त जिय भ्रम भुलावै
जो कहाँ कौन माने निगम अगम जो
कृपा विनु नहिं या रसहिं पावै
भाव सों भजै, विनु भाव में यह नहीं
भाव हीं माँह याको बसावै

(रास)

नित्यधाम वृन्दावन श्याम । नित्यरूप राधा वृजनाम
नित्यरास जल नित्यविहार । नित्यमान खडिताभिसार

ब्रह्म एई करतार । करनहार त्रिभुवन ससार
नित्वकुञ्ज सख नित्यहिडोर । नित्यहि त्रिविध समीर भुकोर

(वृन्दावन)

काव्य की दृष्टि से सूरदास ने वात्सल्य और शृङ्गार कथाओं में साहित्यशास्त्र का सहारा लेकर नई सृष्टियाँ की हैं जैसे नेत्रों के प्रति पद, मुरली के प्रति उपालम्भ, दृष्टकूट, संचारी भावों के साथ रसपुष्टि की चेष्टा, भ्रमरगीत, गोपिका-विरह-गीत । यहाँ भावना की गहराई और तीव्रता के कारण कवि एक साथ ही काव्य और अध्यात्म को छूता है । परन्तु हमें यह भी समझ लेना चाहिये कि सूरदास का ध्येय आध्यात्मिक साधन ही अधिक है काव्यरचना गौण है । इसी से काव्य की दृष्टि से अनेक दोष मिलेंगे । जैसे—

(१) स्थूल संयोग (रति, सुरतांत आदि) के चित्रण ।

(२) बालकृष्ण में शृङ्गार का सम्मिश्रण ।

सूर का दृष्टिकोण तो था—

वे हरि सकल ठौर के बासी

जाको जैसो रूप मन रुचै अपबस करि लीजै

और

काम क्रोध मे नेह सुहृदयता काहू विधि कहै कोई

धरै व्यान हरि को जै दृढ़ करि सूर सो हरि सो होई

इसी से गोपियाँ बालकृष्ण को शृङ्गार भाव से देखती हैं ।

वात्सल्यभाव : यशोदा उनकी बातें समझ नहीं पाती—

“मेरो हरि कहँ दशहि बरस की तुम्हरी यौवन मद उदमानी”

“ऐसी बातें कहति मानो हरि बरस तीस को”

“तुम तरुणी हरि तरुण नहि मन अपने गुनि लेहू”

सूरदास का भक्ति-काव्य

सूरदास के काव्य के दो महत्वपूर्ण पक्ष हैं, भक्तिपक्ष और काव्य-पक्ष । जहाँ केवल भक्तिभावना ग्रहण करने की बात है; अव्यभिचारिणी भक्ति है, वहाँ काव्य किस कोटि का है, यह प्रश्न ही नहीं उठता, परन्तु उच्च कोटि का काव्य निश्चय ही भक्तिभावना को अधिक ऊँची भूमि पर प्रतिष्ठित करने में सहायक होगा । भक्तों के लिए तो सूर का प्रत्येक पद भगवत्साक्षात्कार में सहायक हो सकता है । परन्तु यहाँ हमें सूर के काव्य को भक्ति सम्बन्धी आदर्शों पर आँकना है । स्फुट पदों की अलोचना करना हमारा उद्देश्य नहीं है ।

सूर की भक्ति के आलंबन कृष्ण हैं, स्वयं सूर भक्ति के आश्रय हैं, कृष्ण के रूप-गुण, लीलाएँ उद्दीपन विभाव हैं ।

सूर के इस आलंबन का रूप क्या है ? सूरदास के कृष्ण अविगत हैं, मन-वाणी को अगम-अगोचर हैं । वास्तव में वे उसी तरह परब्रह्म हैं जिस तरह तुलसी के राम । जहाँ राम परब्रह्म भी हैं और परब्रह्म के अवतार दाशरथि राम भी हैं, वहाँ सूर और भी आगे बढ़ कर कृष्ण को परब्रह्म से उतर कर कुछ भी मानने को तैयार नहीं हैं । उनके कृष्ण गोपियों से स्वयं कहते हैं—

को माता को पिता हमारे

कय जनमत हमको तुम देख्यो हँसी लगत सुनि बात तुम्हारे

इसी लिए भक्त और भगवान का प्रेम और भाव का नाता है जिसे दोनों को अपनी-अपनी ओर से निभाना है। भक्त अनन्य भाव से भगवान को प्रेम करता है—

स्याम बलराम को सदा गाऊँ

स्याम बलराम त्रिनु दूसरे देव कौ स्वप्न हूँ माहिं नहि हृदय ल्याऊँ
यहै जप यहै तप यहै मम नेम व्रत यहै मम प्रेम फल यहै ध्याऊँ
यहै मम ध्यान, यहै ज्ञान, सुमिरन यहै, सूर प्रभु देहु हौ यहै पाऊँ
इस प्रेम का रूप है आत्मसमर्पण और शरणागति भाव—

जौ हम भले बुरे तो तेरे

तुम्हें हमारी लाज बढ़ाई त्रिनती सुनि प्रभु मेरे
सत्र तजि तुम सरनागत आयौ, दृढ करि चरन गहे रे

या—

मेरी तौ गतिमति तुम अनतहि दुख पाऊँ
हौ कहाय तेरो अब कौन को कहाऊँ ?
कामधेनु छाँडि कहा अजा लै दुहाऊँ !
हय गयद उतरि कहा गर्दभ चढ़ि धाऊँ !

इसी प्रकार—

तुम तजि और कौन पै जाऊँ ?

काकं द्वार जाइ सिर नाऊँ, परहथ कहाँ विकारुँ
ऐसो को दाता है समरथ जाके दिये अघारुँ
अन्तकाल तुम्हरे सुमिरन गति अनत कहूँ नहि पाउँ
रक सुदामा किशो अजाची, दियौ अभय पद ठाउँ
कामधेनु, चिन्तामनि, दीन्हौ कल्पवृक्ष तर छाउँ
भव समुद्र अति देखि भयानक मन मैं अधिक डराउँ
कीजै कृपा सुमरि अपनी प्रन, सूरदास बलि जाउँ

गोपियाँ उद्धव से तर्क-वितर्क न कर कहती हैं—

नार्हिन रह्यौ मन में ठौर

नंदनंदन अछुत कैसे आनिए उर और
चलत, चितवत, दिवस जागत, सपन सोवत राति
हृदय तैं वह स्याम मूरति छन न इत-उत जाति
कहत कथा अनेक ऊधौ लोकलाभ दिखाय
कहा करौ तन प्रेम-पूरन घट न सिधु समाय ?
स्यामगात सरोज आनन ललित अति मृदु हास
सूर ऐसे रूप कारन भाल लोचन ग्यास

और—

वै अति ललित मनोहर आनन कैसे मनहि बिसारौ
योग युक्ति औ मुक्ति विविध बिधि वर मुरली पर वारौ

इस भक्ति के साधन क्या हैं—

(क) नामकीर्तन

भागवत में कहा है—“कलौ केशव कीर्तनात”

सूरदास भी कहते हैं—

तुम्हरी नाम तजि प्रभु जगदीसर सुतौ कहौ मेरे और कहा बल
बुधि-विवक-अनुमान आपनै सोधि कह्यौ सब सुकृतनि कौ फल
वेद पुरान समृति सन्तन कौ यह अधार मीन कौ ज्यौ जल
अष्टसिद्ध, नवार्निधि, सुरसपति, तुम बिनु तसकन कहु न कछु तल
अजामाल, गनिका, जु ब्याध, नृग जासो जगधि तरे ऐसेउ खल
सोइ प्रसाद सूरहि अब दीजै नही बहुत तौ अन्त एक पल

अथवा

जो तू राम-नाम धन धरतौ

अब कौ जनम, आगिलौ तेरो, दोऊ जनम सुधरतौ
जम को त्रास सबै मिट जातौ भक्त नाम तेरो परतौ

तदुल-धिग्गत समर्पि त्याम कौ सन्त परोसौ करतौ
 होतौ नफा माधु की सङ्गति मूल गाठि नहिं टरतौ
 मूरदाम धैकुण्ठ पैठ मे कोउ न पैठ पकरतौ

(ख) गुरुभक्ति

पुष्टिमार्ग में गुरु और कृष्ण का एक ही स्थान है। गुरु ही जीव का ब्रह्म-सम्बन्ध कराता है। गुरु को कृष्ण मान कर भक्त उसे आत्मसमर्पण कर देता है। सूर के प्रसंग से यह बात पुष्ट हो जाती है। सूर का अन्त समय आ पहुँचा था। उस समय चतुर्भुजदास ने कहा—“सूरदास तुमने भगवत्पश का वर्णन तो किया, परन्तु आचार्य महाप्रभुन का जस वर्णन नहीं किया। सूरदास ने कहा—जु मैंने तो सारा ही आचार्य महाप्रभु को यश ही गाया है। जो विलग देवता तो विलग करता।” यह कह कर उन्होंने यह पद गाया—

भरोमो दृढ इन चरनन केरो

श्रीवल्लभ नम्रचन्द्र-छटा विनु सब जग माहि अंधरो
 माधन ओर नहीं या कलि में जासो होत निवेरो
 मूर कहा कहि दुधिवि आधरो बिना मोल को चेरौ

(ग) लीलागान

सारा मूरमागर ही कृष्णलीला का गान है।

(घ) नित्य और नैमित्तिक कर्म

इनके सबध से अन्य स्थान पर लिखा जा चुका है।

(ङ) भगवान के रूप का ध्यान

सूर के काव्य में भगवान के बाल और किशोर रूप के अनेक चित्र हैं। उन्होंने उन्हें मैकड़ों परिस्थितियों में देखा है और उनका ध्यान किया है—

किलकट कान्ह धुटुरुवनि आवत

मणिमय कनक नंद के आँगन मुख प्रतिबिम्ब पकरिवेहि धावत
कबहुँ निरखि हरि आप छौह को कर सो पकरन को चित चाहत
किलकि हँसत राजत द्वै दतियो पुनि पुनि तिहि अवगाहत
कनक भूमि पर कर पग छाया यह उपमा एक राजत
कर कर प्रति पद प्रति मणि वसुधा कमल वैठकी साजत
बाल-दशा सुख निरखि यशोदा पुनि पुनि नन्द बुलावत
अचरा तर लै टाकि सर के प्रभु को जननी दूध पियावत
(बालकृष्ण)

सखी री नन्दनन्दन देखु

धूरि धूसरि जटा जूटलि हरि किए हर भेषु
मील पाट पुरोइ मणिगण फणिज धोखे जाइ
खुनखुना कर हँसत मोहन नचत डोर बजाइ
जलज माल गोपाल पहिरे कहाँ कहा बनाइ
मुडमाला मनोहर गर ऐसि शोभा पाइ
स्वातिसुत माला विराजत श्याम तन मों भाइ
मनो उमग गौरि उर हर लिए कठ लगाइ
केहरी के नखहि निरखत रही नारि विचारि
बाल शशि मनो भाल तै लै उर धर्यो त्रिपुरारि
(कृष्ण-शकर)

मुख छत्रि देखि हो नंदधरनि

शरट निशि के अश्रु अगणित इहु आभा हरनि
ललित श्रीगोपाल लोचन लोल आँखु तरनि
मनहुँ चारिज त्रिलखि विभ्रम परे परवश परनि
कनक मणिमय मकर कुंडल ज्योति जगमग करनि
मित्रलोचन मनहुँ आये तरल गति दोउ तरनि

कुटिल कुन्तल मधुप मिलि मनौ कियो चाहत लरनि
 बदन करति अनूप शोभा सकै सूर न बरनि
 (दाँवरी से बँधे कृष्ण)

देखुरी नंदनंदन ओर

त्रास ते तनु त्रसित थोर हरि तकत आनन तोर
 चार चार डरात तोको बरन बदनहि थोर
 मुकुर मुख दोउ नैन दारत जणहि जण छवि छोर
 मजल चपल कनीन पलकै अरुण ऐसे दोर
 सरस अबुज भँवर भीतर भ्रमत है बनु भौर
 लकुट के दर देखि जैसे भये शोणित चोर
 उर लगाइ विहाय गिस जिय तजहु प्रकृति कठोर
 (वही)

आवत उरग नाथे श्याम

नन्द यशुदा गोप गोपनि कहत हैं बलराम
 मोर मुकुट विशाल लोचन श्रवन कुंडल लोल
 कटि पिताम्बर मेघ नटवर नृतत फन प्रति डोल
 × × ×

कन्हैया, नितंत फन प्रति ऐसे

मनो गिरिवर पर चादर देखत मोर अनन्दत जैसे
 डोलत मुकुट शीश पर कुण्डल मडित गड
 पीत वसन टामिनि तनु घन पर ता पर मुरकोटड

(नागदमन)

साँवरो मनमोहन माई

देख सखी बनते ब्रज आवत सुन्दर नन्दकुमार कन्हाई
 मोरपंख शिर मुकुट विराजत मुख मुरली मुर मुभग सुहाई
 कुंडल लोल कपोलन की छवि मधुरी बोलनि वरणिन न जाई

लोचन ललित ललाट भ्रुकुटि बिच ताकि तिलक की रेख बनाई
मनो मर्याद उलंघि अधिक बल उमंगि चली अति सुन्दरताई
कुञ्चित केश सुदेश वदन पर मानौ मधुप माल धिरि आई
मन्द मन्द मुसुकात मनौ घन दामिनि दुरि दुरि देत दिखाई
शोभित सूर निकट नासा के अनुपम अघरनि की अरुनाई
जनु शुक सुरङ्ग विलोकि विव्रफल चाखन कारन चोंच चलाई
(गोचारण-प्रसङ्ग)

देखि री देखि आनंदकंद

चित्त चातक प्रेम घन लोचन चकोरक चन्द
चलित कुडल गंड मडल भलक ललित कपोल
सुधारकर जनु मकर क्रीडत इन्दु दहदह डोल
सुभग कर आनन समापै मुरलिका एहि भाइ
मानो हनै अभोज भाजन लेत सुधा भराइ
श्याम देह दुकूल द्युति छवि लसत तुलसी माल
तडित घन संयोग मानो सेनिका शुकजाल
अलक अविरल चारु हास विलास भ्रुकुटी भङ्ग
सूर हरि की निरखि शोभा भई मनसा पङ्ग

(किशोर कृष्ण)

इस किशोर रूप के प्रत्येक अंग के वर्णन मिलेंगे—

देखि री हरि के चञ्चल नैन

खञ्जन मीन मृगज चपलाई, नहि पटतर एक सैन
रानिवदल, इदीवर, शतदल, कमल कुरोशम जाति
निसि मुद्रित प्रातहि वै विगसत, ये विगसे दिनराति
अरुन असित सित भलक पलक प्रति कौ बरनै उपमाय
मनो सरस्वति गङ्ग जमुन मिलि आगम कीन्हो आय

(नैत्र)

रोमावली रेख अति राजत

सूक्ष्म शेष धूम की धारा नव घन ऊपर भ्राजत
भृगु पदरेख श्याम उर सजनी कहा कहौ ज्यों छाजत
मनहुँ मेघ भीतर शशि की द्युति कोटि कामतनु लाजत
मुक्तामाल नन्दनन्दन उर अर्ध सुधाघट काति
तनु श्रीखड मेघ उज्ज्वल अति देखि महाबल भौंति
बरही मुकुट इन्द्रधनु मानहु तड़ित दशन छवि छाजत
यकटक रही विलोकि सूर प्रभु तनु की है कहा हाजत

(रोमावली)

इसी तरह अन्य अङ्गों का वर्णन भी है। परन्तु सूर जानते हैं कि उनके इष्टदेव लौकिक नायक नहीं हैं। यह वे पाठक को भी बता देते हैं। वे उनकी सुन्दरता की रहस्यमयता की ओर इंगित करते हैं—

सखी री सुन्दरता को रख

छिन छिन माँह परत छवि औरे कमल नयन के अङ्ग
श्याम सुभग के ऊपर वारौ आली कोटि अनङ्ग
सूरदास कछु कहत न आवै गिरा भई मति पगु

या उसके अलौकिक प्रभाव की बात कहते हैं—

श्याम अग युवती निरखि भुलानी

कोउ निरखति कुडल की आभा यतनेहि माँझ विकानी
ललित कपोल निरखि कोउ अटकी शियिल भई ज्यो पानी
देह गोह की मुधि नहिं काहू हरषन को पछतानी
कोउ निरखति रही ललित नासिका यह काहू नहिं जानी
कोउ निरखति अधरन की सोभा फुरत नहीं मुख वानी
कोउ चकृत भई दशन चमक पर चकचौधी अकुलानी
कोउ निरखति द्युति चिबुक चारु की सूर तरुनि विततानी

यही नहीं, सूरदास सुरतांत की छवि को भी नहीं छोड़ते—

सोभा सुभग आनन ओर

वास से तनु वसित तिरछे चितै देत ओकोर
निरखि सम्मुख कियो चाहत बदन विधु की जोर
तुला त्रिच लोकेश तौले गरुअ आनन गोर
दरशपति रुचि मुदित मनसिज चपल दृग दृगकोर
कोस क्रीड़त मीन मानो नीर नारज भोर
श्यामसुन्दर नैन युगवर झलक कजल कोर
सुधारस सकेत मानो कूप दानव बोर
श्रवण मणि ताटक मजुल कुटिल कुन्तल छोर
मकर सकट काम बापी अलकि फन्दनि डोर
चिकुर अधर नव मोति मडल तरल लट दृग तोर
जनु विध्वसित ब्याल बालक अमी की भक्तभोर
श्रम स्वेद सीकर गण्ड मण्डित रूप अम्बुज कोर
उमंगि ईषट यो श्रम तज्यो पीयूष कुम्भ हिलोर
हसत दशननि चमक विद्युत लसित कठिन कठोर
मुदित मधु पर त्रिन्दुगन मकरन्द मध्य न थोर
निरखि सोभा समर लजित इन्दु भयो भ्रम भोर
सूर धन्य सुनव किसोरी धन्य नन्दकिसोर

(च) भक्ति का रूप

आलम्बन के सौन्दर्य और गुण से चलकर भक्त का रूप स्थिर होता है। भगवद्विषयक रति के पाँच प्रकार हैं—

शान्ति, प्रीति, प्रेम, अनुकम्पा, कान्ता, या मधुरा-भगवत्प्रति,
भक्ति के रूप और काव्यरस में अत्यन्त निकट का सम्बन्ध है जो,
निम्न तालिका से प्रगट हो जायगा :

भगवत्प्रति
शान्ति

भक्ति का रूप
शान्ति

काव्य रस
शान्ति रस

भगवत्प्रति	भक्ति का रूप	काव्य रस
प्रीति	दास्य	दास्य रस
प्रेम	सख्य	सख्य रस
अनुकंपा	वात्सल्य	वात्सल्य
कान्ता या मधुरा	मधुर	शृङ्गार

काव्य में दास्य रस और सख्य रस की व्यवस्था नहीं है, अतः इन रसों की सामग्री को शांतरस के अंतर्गत ही रखेंगे। अन्य रसों की सामग्री इन्हीं रसों के भीतर गौण रूप से उपस्थित की जा सकती है जैसे शांत रस के भीतर रौद्र, भयानक, वीभत्स की सामग्री का समावेश संभव है। दास्य भक्ति में अद्भुत, वीर, करुण रसों की सामग्री उपादेय होगी। शृङ्गार में अद्भुत और हास्य का मेल हो सकता है, परन्तु मुख्य रूप से भगवत्प्रति में शांत रस, वात्सल्य और शृङ्गार रस की ही व्यवस्था है।

सूर के ग्रंथ में इन सब प्रकारों के उदाहरण मिलेंगे—

(१) शांतभक्ति में वैराग्य की भावना की प्रधानता है, परन्तु यह वैराग्य केवल संसार के प्रति हो सकता है। इष्टदेव के प्रति तो राग रहेगा ही। अतः इस प्रकार की भक्ति का कोई अधिक मूल्य नहीं। सूर की भक्ति शास्त्रीय पद्धति पर नहीं चलती। वह पराभक्ति है। रागानुगा भक्ति है। वैधी नहीं। अतः इस भक्ति का स्वरूप उनमें प्रस्फुट नहीं हुआ है यद्यपि विनय के पदों में ऐसे अनेक उदाहरण हैं जो शांत भक्ति के अंतर्गत रखे जा सकते हैं, जैसे—

हरि त्रिनु मीत नही कोउ तेरे

सुनि मन, कहौ पुकारि तोसो हौं भजि गोपालहि मेरे

या ससार विषय-विष-सागर रहत सदा सब घेरे

सूरश्याम त्रिनु अतकाल मै कोउ न आवत नेरे

(२) दास्यभक्ति—महाप्रभु से मिलने से पहले सूर दास्य भाव

के भक्त ही थे जैसे वार्ता से पता चलता है। दास्यभक्ति में विनय और दैन्य प्रकाशन की प्रधानता है। सूर के विनयपदों के केन्द्र में यही भावनाएँ हैं, जैसे

“हरि हौं सब पतितन कौ नायक”

“प्रभु, मैं सब पतितन कौ टीकौ”

तुलसीदास की तरह उन्होंने भी राम के दरवार में पत्रिका भेजी है—

विनती केहि विधि प्रभुहि सुनाउँ

महाराज रघुवीर धीर को समय न कबहूँ पाऊ
याम रहत यामिनी के बीते तिहि और उठि धाऊँ
सकुच होत मुकुमार नीद से कैसे प्रभुहि जगाऊँ
दिनकर किरण उदित ब्रह्मादिक रुद्रादिक इक ठाऊँ
अगणित भीर अमर मुनिगन की तिहि तै ठौर न पाऊँ
उठत सभा दिन मध्य सियापति देखि भीर फिरि आऊँ
न्हात खात सुख करत साहिबी कैसे कर अनुसाऊँ
रजनीमुख आवत गुण गावत नारद तुम्बर नाऊँ
तुम्ही कहा कृपण हौं रघुपति किहि विधि दुख समझाऊँ
एक उपाय करौ कमलापति कहो तो कहि समझाऊँ
पतित उधारन सूर नाम प्रभु लिखि जागट पहुँचाऊँ

वास्तव में, तुलसी को “विनयपत्रिका” की बीज यहीं मिला जान पड़ता है।

(३) शख्यभक्ति—सूरसागर में प्रेम, अनुकम्पा और मधुरारति का ही प्राधान्य है। इसी से वह सख्य, वात्सल्य और मधुर भावों का एक बृहद् संग्रह है। सख्य भक्तों का आदर्श गोपों और कृष्ण का संबंध है। सूर ने भी कृष्ण से प्रधानतम, यही संबंध स्थापित किया है, इसीसे वे कृष्ण की अतिगोपनीय लीलाओं को भी निःसंकोच भाव से कह जाते हैं। इसी सख्य

भावना के कारण सूर भगवान से हठ भी कर लेते हैं—

(४) अनुकंपा रति (या वात्सल्य भक्ति)—इसके लिये नंद यशोदा आदर्श हैं । ग्वाल्लिने भी यही भाव रखती हैं । महाप्रभु वल्लभाचार्य इसी भक्ति को प्रधानता देते थे । इसी से निरोध-लक्षणम् में उन्होंने कहा है—

यच्च दुःख यशोदाय नन्दादीना च गोकुले
गोपिकाना च यद्दुःख तद्दुःख स्याममय क्वचित्
गोकुले गोपिकान च सर्वेषा ब्रजवासिनाम्
यत्सुख सम्भुत्तन्ये भगवान् किं विधास्यति ।
उद्धवा गमने जात उक्तवः सुमहान् यथा
वृन्दावने गोकुले वा तथा वे मनसि क्वचित् ।

नंदयशोदा और गोपीग्वालो के वात्सल्य को संयोग और वियोग को दोनों परिस्थितियों में सविस्तृत अङ्कित कर सूरदास ने स्वयं आध्यात्मिक सुख-दुःख की साधना की है जिसकी ओर महाप्रभु ने संकेत किया है । इसी लिये सूर का वात्सल्य रस संबन्धी काव्य शृङ्गार रस के संयोग और वियोग दशाओं की भाँति सञ्चारियों और व्यभिचारियों के अनेक भेदों से पुष्ट होकर हमारे सामने आता है ।

(५) मधुरभक्ति—भगवद्विषयक रति का सर्वोच्च विकास मधुरारति में है जो मधुरभक्ति की जननी है । मधुर भाव के उपासक कृष्ण-भक्त राधाकृष्ण और कृष्ण-गोपियों के प्रेम में सम्मिलित होकर उनकी लीलाओं-क्रीड़ाओं में आनन्द लेते हैं । युगल दम्पति की प्रत्येक प्रेम-चेष्टा उनके हृदय में एक आनन्द हिलोर उठा देती है जिसका सुख अनिर्वचनीय है । भक्त स्वयं गोपी बनना चाहता है । गोपियों की तरह वह भी कृष्ण के प्रेम का इच्छुक है । उसे राधा से ईर्ष्या नहीं । वह राधा को धन्य समझता है जो कृष्ण के इतने निकट है । इसी नाते उसे

गोपियों से भी प्रेम है। राधाकृष्ण के मिलन और वियोग की कहानी सूर की मौलिक कल्पना है। केवल इसी एक नवीन उद्भावना के नाते उनका स्थान हिन्दी कवियों में अग्रगण्य होता। राधाकृष्ण के प्रेम सम्बन्ध में सूर अपनी आत्मा का अत्यंत विशद चित्रण कर जाते हैं जिसे कृष्ण के सङ्ग में इतना सुख है कि दुःख की लेशमात्र छाया भी उस पर नहीं पड़ती है और कृष्ण के विरह में सुख का केवल यत्किंचित् स्मरण हो आता है। सूर की मधुरभक्ति दो खंडों में प्रगट हुई है :

(क) राधाकृष्ण का प्रेम-प्रसङ्ग,

(ख) गोपियों और कृष्ण का प्रेम-प्रसङ्ग;

इन्हीं प्रसङ्गों में सूर ने कई अभिनव रूपों की सृष्टि की है। इसे सूर की कल्पना की उत्कृष्टता ही कहना होगा कि हम इन रूपों को लीला भी कह सकते हैं और परवर्ती काव्य में उनका प्रयोग इसी रूप में हुआ है। दानलीला, मानलीला, बहुनायकत्व लीला, पनघटलीला—इन सभी में कवि-भक्त भगवान् की लीलाओं का वर्णन करता हुआ परमात्मा और जीवात्मा (भक्त) के सम्बन्धों को स्पष्ट करने में लगा है। इसके अतिरिक्त सूर ने भागवत के रास और भ्रमरगीत के प्रसङ्गों को अत्यन्त विशद रूप से चित्रित कर कृष्ण के मयोग-वियोग की अभिव्यंजना की एक नवीन शैली ही स्थापित कर दी है। परवर्ती कवियों ने इसी शैली में अपनी भक्ति-भावना की अभिव्यंजना की है। रासलीला में भक्त भगवान् के साथ योगमाया (सुरली) के द्वारा सम्बन्ध स्थापित करता है। भ्रमरगीत में वह विरह की अन्यतम दशा को पहुँच जाता है और गोपियों के भ्रमर-उपालभ के द्वारा अपने ही विरहा-कुल हृदय की बात कहता है। वास्तव में सूरसागर गोपियों और कृष्ण के संयोग-वियोग के रूप में मधुर भक्ति की वह बृहद्

साधना है जिसका जोड़ संसार के भक्ति-काव्य में मिलना असम्भव है ।

वल्लभाचार्य ने वात्सल्यभाव को ही एकमात्र उपादेय माना था और वे बालकृष्ण के उपासक थे, परन्तु पुष्टिमार्ग के कवियों ने सख्य और मधुरभाव को भी अपनाया । इनमें भी माधुर्य भाव को विशेष रूप से ग्रहण किया गया । सारा कृष्णकाव्य ही इस तथ्य के समर्थन में उपस्थित किया जा सकता है । इस माधुर्य भाव की उपासना ने ही कृष्णभक्ति को रामभक्ति के समकक्ष एक विशिष्ट रूप दिया है । नीचे हम देखेंगे कि इस मधुरभाव : भक्ति को विशेषताएँ क्या हैं .

(१) भक्त भगवान के इतना ही निकट है, जितने निकट पति-पत्नी । अतः वह भगवान पर उसी तरह मुग्ध है जिस तरह पत्नी पति पर मुग्ध हाता है । भक्ति की सर्वोच्च दशा में तो वह परकीया भाव का अनुभव करने लगता है—

जब ते सुन्दर वदन निहार्यो

ता दिन ते मधुकर मन अटक्यो बहुत करी निकरै न निकार्यो
मात पिता पति बन्धु सजन जन तिनहुँ को कहिवे सिर धार्यो
रहां न लोकलाज मुख निरखत दुसह क्रोध फीको करि डार्यो
है ब्रो होय सा होय करम बस अब जी को सब सोच निकार्यो
दासी सूरदास परमानन्द भलो पोच अपनो न बिचार्यो

(२) कृष्ण-भक्त मन के सयम के स्थान पर मन को कृष्ण की ओर उन्मुख करता है । यह सच है कि सूर ने विनयपदों में मन के नियमन की चेष्टा की है—

मन तोसौं किती कही समुझाइ

नन्दन के चरणकमल भजि तजि पाखंड चुराइ

सुख-सपति, दारा-सुत, हय-गय, झूठ सत्रै समुदाइ
छनमंगुर यह सत्रै श्याम बिनु अन्त नहिं सग जाइ

परन्तु इन विनय के पदों को सूर ने पुष्टिमार्ग में दीक्षित होने से पहले लिखा था। सूर तो मन को सांसारिकता (विषय-वासना) के निम्न स्तरों से उठाकर सहजरूप से कृष्ण में इस तरह लगा देते हैं कि गोपियों के शब्दों में

नाहिन रह्यो मन में ठौर

नदनदन अछत नाहिन आनिवे उर और

अतएव, मधुर भाव के उपासकों के लिए इंद्रियों के नियमन का प्रश्न ही नहीं उठता। इंद्रियों को कृष्ण का परिचय कराते हैं जो उन्हें स्वतः अपनी ओर खेंच लेते हैं। जब भक्त की इंद्रियों का उस रूप-सिंधु, गुणासिंधु, लीलामय, हास-विलासमय कृष्ण से परिचय हो जाता है तो वे लौकिक विषय के आश्रयों की ओर मुड़ कर भी नहीं देखतीं। उनके लिये सारा संसार लोप हो जाता है। जहाँ ऐसा भाव है, वहाँ विधि-निषेध, आचार-विचार, संयम-मर्यादा का स्थान ही कहाँ है? यही रागानुगा भक्ति है। तुलसी की रामभक्ति वैधीभक्ति है। वह विधिनिषेध, आचार-विचार, लोक-परलोक सबको समेट कर चलती है। सूरदास की भक्ति भावना इससे कहीं गहरी है। उसे इनमें से किसी से तात्पर्य ही क्या? वह तो कृष्ण के सिवा किसीको जानती ही नहीं, फिर इतर वस्तुओं के लिये वह क्यों सोचे? वास्तव में, कृष्णभक्ति में व्यक्तिगत प्रेम-भावना का सर्वोच्च विकास है। उसने आचार और मर्यादा की उपेक्षा नहीं की, परन्तु उनपर बल भी नहीं दिया। उसने मन को नियंत्रण से मुक्त किया। कृष्ण के रूप-गुण को उसे रिक्ताने दिया उससे कृष्ण के व्यक्तित्व और उनकी लीलाओं में नित्य नये आकर्षण ढूँढ़े। रामभक्ति में श्रद्धा और आदर की भावना बिन

रही, सामाजिक विधि-निषेध मानने का उपदेश दिया गया, परन्तु कृष्णभक्ति ने इनसे ऊपर उठ कर इष्टदेव से और भी निकट का संबंध जोड़ा। सूरदास जानते हैं कि इंद्रियो के नियमन का मार्ग शुष्क, नारस और कठिन है, इसके समकक्ष भगवान के रूप-गुण में इंद्रिय-समर्पण का मार्ग सरल और सरस है। अतः सहज भी है। सारे भ्रमरगीत-प्रसंग में इसी सदेश की तो प्रतिष्ठा की गई है। गोपियाँ कहती हैं—

उलटी रीति तिहारी ऊधो सुनो सो ऐसी को है

अल्प वयस अबला अहीर सठ तिनहि योग कत सोहै
कच सुत्रि आँधर काजर कानी नकटी पहरे बेसरि
मुडली पटिया पारि सँवारै कोढी लावै केसरि
बहिरी पति सो बात करै तौ तैसोइ उत्तर पावै
सो गति होय सबै ताकी जो ग्वारिन योग सिखावै
और

हमरे कौन जोग व्रत साधै .

मृगत्वच, भस्म, अचारि, जटा को को इतनी अवराधै
जाकी कहूँ थाह नहि पैए अगम अपार अगाधै
गिरिधर लाल छवीलै मुख पर इतै बाँध को बाँधै
आसन, पवन, भूति, मृगछाला, ध्याननि को अवराधै
सूरदास मानिक परिहारि कै राख गॉठि को बाँधै
वे तो प्रेम के सीधे मार्ग को जानती है—

काहे को रोकत मारग मूधो ?

सुनहु, मधुप ! निर्गुन-कटक तैं राजपथ क्यों लवौ ?
उन्हें तो सरल प्रेमोपासना हो रसयुक्त जान पड़ती है। इसी
से वे ऊधो से कहती हैं—

तेरौ बुरौ न कोऊ मानै

रस की बात, मधुप नीरस सुन, रसिक होत सो जानै

इसीलिये वे कुब्जा के कृत्य को सराहती हैं—

बस वै कुब्जा भलो कियो

सुनि सुनि समाचार ऊधो यो कल्लुक सिरात हियौ
जाको गुन, गति, नाम रूप हरि हार्यो फिरि न दियौ
तिन अपनो मन हरत न जान्यौ हँसि हँसि लोग जियौ
सूर तनिक चन्दन चढ़ाय तन ब्रजपति बस्य कियौ
और सकल नागरि नारिन को दासी दाँव लियो

सच तो यह है कि इसी मन को कृष्णोन्मुख करने की
आधना ने सूरदास द्वारा गोपियों के मुख से उद्धव को उलाहने
दिलाये हैं। उनका न योग से विरोध था, न इंद्रिय-निग्रह से।
वास्तव में, वे तो इस भाव के भक्त हैं—

काम क्रोध में नेह सुहृदता काहूँ बिधि कहै कोई
धरै ध्यान हरि को जे दृढ़ करि सूर सो हरि सो होई

भज जेहि भाव जो मिले हरि ताहि लों

भेदभेदा नहीं पुरुष नारी

सूर प्रभु श्याम ब्रजबाम आतुर काम

मिली वनधाम गिरिराजधारी,

और भी—

निगमै ते अगम हरि कृपा न्यारी

प्रीति वश्य श्याम कि राइ कि रंक कोउ पुरुष कि नारि नाहि भेद कारी

सूर के काव्य की विशेषताएँ

सूरसागर के काव्योपयोगी स्थल हैं .

(१) विनय के पद (स्कंध १)

(२) कृष्ण-जन्म, बालकृष्ण की क्रीड़ाएँ और नन्द-यशोदा एवं गोपियों के वात्सल्य (स्कंध १०, पूर्वार्द्ध)

(३) राधाकृष्ण का प्रेम-प्रसंग (वही)

(४) गोपियो सबर्धा निम्न स्थल—मुरली के प्रति कहे पद, नेत्रों के प्रति कहे पद, राधाकृष्ण के रूप-वर्णन संबंधी पद, भ्रमरगीत, गोपिका-विरह (वही)

(५) कूटपद (वही)

शेष स्कंध और १०वे स्कंध का शेष भाग काव्य की दृष्टि से कोई विशेष महत्त्व नहीं रखता, भले ही धार्मिक दृष्टि से उसका कितना ही महत्त्व हो। कूटपदों का छोड़ कर शेष को हम शांत, वात्सल्य और शृङ्गार के अंतर्गत रख सकते हैं। विभिन्न शीर्षकों के नीचे हम इन पर विशेष रूप से विचार भी कर चुके हैं। यहाँ केवल सामान्य रूप से सूर के काव्य का विश्लेषण करेंगे।

१—वर्णन

सूर का काव्य गीतात्मक है, अतः उसमें वर्णनों को विशेष स्थान नहीं मिला है। फिर भी वह उससे एकदम अछूता तो नहीं है। दशमस्कंध के सिवा सूर का अधिक काव्य वर्णनात्मक ही कहा जायगा, क्योंकि उसमें सूर विषय को भावना की ऊँचाई

पर नहीं उठाते, न उसमें इस प्रकार तन्मय हो जाते हैं, जिस प्रकार दशमस्कंध पूर्वार्द्ध में। इस सारे वर्णनात्मक काव्य की विशेषता है—

- (१) अत्यंत संक्षेप में कथा कहने की प्रवृत्ति,
- (२) रस, अलंकार आदि काव्य-गुण-हीनता,
- (३) भाषा की सरलता और क्षिप्रता और शैली में कथा-वाचकपन।

परन्तु दशमस्कंध का वर्णनात्मक काव्य इससे भिन्न है उसमें हमें कई प्रकार के वर्णन मिलेंगे।

- (१) उत्सवों और लीलाओं के वर्णन।
- (२) रूप-वर्णन।
- (३) प्रकृति-वर्णन।

इन वर्णनों में चित्रोपमता, अलंकार-विधान और रससृष्टि पर ध्यान दिया गया है। कृष्ण-जन्मोत्सव का अत्यंत सुन्दर वर्णन सूर की वर्णनक्षमता का उदाहरण है—

ब्रज भयो महर को पूत जब यह बात सुनी
सुनि आनन्दे सब लोग गोकुल गनक गुनी
अति पूरव पूरे पुण्य तप कुल अटल थुनी
ग्रहलग्न नक्षत्र बल शोधि कीनी वेदध्वनी
सुनि धाई सबै ब्रजनारी सहज शृङ्गार किए
तनु पहिरै नौतन चीर काजर नैन दिए
कसि कजुम्बि तिलक लिलार शोभित हार दिए
कर कनन कचन थार भगल साज लिए
शुभ भवणनि तरल बनाइ बेनी शिथिल गुहा
सुर वर्तत सुमन सुदेश मानौ नेवहुही
मुखमंडित रोरी रंग चेदुर माँग हुधी
ते अपने अपने नेलि निक्सी भँति भली

मनु लाल मनिन की पाँति पिंजर चूरि चली
 गुण गावहिं मंगलगीत मिलि दश पाँच अली
 मनु मोर भए रवि देखि फूली कमलकली
 पिय पहिले पहुँची जाइ अति आनंदभरी
 लई भीतर भवन बुलाइ सबै शिशु पाइ परी
 एक बटन उधारि निहारि देहि अशीश खरी
 चिर बियो यशोदानंदन पूरणकाम हरी
 धनि धनि दिन धनि रात धनि यह पहर धरी
 धन धन्य महर की कूख भाग सुहाग भरी
 जिन जायो ऐसो पूत सब सुख फलनि फरी
 याप्यो शिर परिवार मन की शूल हरी
 सुन ग्वालिन गाय बहोरि बालक बोलि लिये
 गुहि गुंजा घसि वनधातु अंगनि चित्राए
 शिर दधि-माखन के माट गावत गीत नए
 कर भौंभ मृदङ्ग बजाइ सब नैऋत भवन गये
 मिलि नाचत करत किलोल छिरकत दूध दही
 मानो वर्षत मादों मास नदी धृत दूध-दही
 आनु नंद के द्वारे भीर

एक आवत एक बात विदा होइ एक ठाड़े मंदिर के तीर
 कोउ केसर कोउ तिलक बनावत कोउ पहिरत कंचुकी चीर
 एकन कोई दान समर्पित एकन को पहिरावत चीर
 एकन को भूषण पाटम्बर एकन को जो देत नग हीर
 एकन को पुहुपन की माला एकन को चंदन घिसि बीर

लगभग सारा ही सूरसागर वर्णनात्मक काव्यके अंदर आ जाबना
 यद्यपि अनेक वर्णनों के साथ आत्मामिव्यक्ति और गीतात्मकता
 मिली हुई है। यह स्पष्ट है कि सूर वर्णनोपयोगी स्थलों को
 खोजने में बड़े चतुर हैं और वे अत्यंत विशद, सूक्ष्म, मरस और

अलंकृत वर्णन करते हैं। वर्णन शुद्ध नहीं रह सके हैं, इसका कारण यह है कि सूर ने उन स्थलों को अत्यन्त निकट से देखा है, उनकी भक्तिभावना उनमें मिल गई है। बालकृष्ण की लीला में तो वे स्वयम् उपस्थित ही है—

नंद जू मेरे मन आनद भयो हौं गोवर्धन ते आयो
तुमरे पुत्र भयो मै सुनिकै अति आतुर उठि धायो

×

×

×

कोटि देहु तौ रुचि नहि मानों बिन देखे नहि जैहौं
नंदराय सुनि बिनती मेरी तबहिं बिदा भले हैहौं
दीबै मोहि कृपा करि सोई जौहौं आयो माँगन
यशुमति सुख अपने पाँइन जब खेलत आवै आँगन
जब तुम मदनमोहन करि टेरो इहि सुनि के घर जाउँ
हौं तो तेरो घर को ठाढ़ी सूरदास मेरौ नाउँ

शेष सूरसागर में भी वे सख्य भाव से उपस्थित हैं, अथवा प्रसंग से गोपियों आदि के पक्ष को ग्रहण कर अत्यन्त निकट हो जाते हैं। इस प्रकार वे एक ऐसे काव्य को जन्म देने में सफल हुए हैं जिसे एक ही साथ वर्णनात्मक और आत्मव्यंजनात्मक कहा जा सकता है। अतः हम सूर के वर्णनों को शुद्ध वर्णन न कह भावनात्मक वर्णन कहेंगे। इसी निजत्व और नैकस्थ के कारण वे एक ही वर्णन को कई बार रखने से भी नहीं चूकते।

रूपवर्णन के सम्बन्ध में भी यही कहा जा सकता है। शुद्ध रूपवर्णन नहीं हैं, कवि की भक्तिभावना के साथ वह और भी सुन्दर हो गया है। रूपवर्णन में सूर या तो कूटों का प्रयोग करते हैं या उपमाओं-उत्प्रेक्षाओं का, जो साहित्यशास्त्र और कविपरंपरा से ग्रहण की गई हैं। इन्हीं के कारण सूर का रूपवर्णन अद्वितीय हुआ है। परन्तु सारे सूरसागर में वह एक ही

तरह का है। वही उपमाएँ-उत्प्रेक्षाएँ। सूर के पुष्टिमार्ग में रूप-ध्यान का विशेष स्थान था, इससे सूर कृष्ण और राधा के सौन्दर्य-वर्णन से अघाते नहीं। उन्होंने दम्पति का प्रत्येक अलस्था और प्रत्येक परिस्थिति में वर्णन किया है, कहीं स्वतंत्र, कहीं कथा में लिपटा हुआ। सूर के काव्य का यह एक अंग ही इतना पुष्ट है कि संसार के साहित्य में उसका जोड़ नहीं।

स्वतंत्र प्रकृति-वर्णन के भी दर्शन नहीं होते। सूरकाव्य में प्रकृति नायक-नायिकाओं के क्रियाकलाप के साथ मिलकर सामने आती है। अन्य हिन्दी कवियों की भाँति सूर में षट्ऋतु या बारह-मासा नहीं है, केवल रूपकों और लीलाओं की अवतारणा के लिये ही प्रकृति का अस्तित्व है—

प्रभात का वर्णन (कृष्ण के जागरण के सम्बन्ध में)
 संध्या (गोचारण " ")
 निशागम (शयन " ")
 वर्षा (राधाकृष्ण प्रथम मिलन और इंद्र-गर्व-हरण के प्रसंगों में)

वसन्त (वसन्तलीला, फाग, फगुआ और हिंडोला-लीलाओं की भूमिका के लिये)

शरद् (रास की भूमिका के लिये)

यमुना (स्नान आदि के प्रसंग में केवल गौण वर्णन व विरहावस्था का रूपक)

स्पष्ट है कि प्रकृति का स्वतंत्र चित्र एक भी नहीं है। इसका कारण सूर की भक्तिभावना है। भागवत के वर्षा और शरद-वर्णन से (जिनकी एक लम्बी पौराणिक परंपरा है) सूर ने जरा भी लाभ नहीं उठाना चाहा। जहाँ प्रकृति का कुछ वर्णन है भी, वहाँ वस्तु-नामावली मात्र उपस्थित करने की परिपाटी को निभाया

गया है, संश्लिष्ट चित्र नहीं मिलेंगे। उद्दीपन रूप में भी प्रकृति-वर्णन है, जैसे गोपिका-विरह में बादल, कालिन्दी, चन्द्रोदय आदि के वर्णन :

वरुवे बरदरा बरसन आए (बादल)
हमारे माई मोरउ बैर परै (मोर)
देखियत कालिन्दी अति कारी (यमुना)
कोउ माई बरजे या चढहि (चद)
हरि परदेस बहुत दिन लाए (वर्षा)
आजु घनश्याम की उनहारी (बादल)
ऐसे सुनियत वै सखन (बादल)
कोकिल, हरि के बोल सुनाव (कोकिल)

जो हो, सूर का प्रकृति-वर्णन अधिक विशद नहीं है और उसमें नवीनता की मात्रा भी अधिक नहीं है।

सूरदास केवल प्रसंगवश ही नगर-वर्णन किया, परन्तु वह भी रूपक के रूप में। उनके काव्य के नायक शृङ्गार-रस के देवता भी हैं, अतः वे मथुरा का वर्णन युवती-रूप में करते हैं—

स्त्री मथुरा जी ऐसी आजु बनी

देखहु हरि जैसे अति आगम सजति शृंगार घनी
मानहु कोटि कसी कटि किकिन उपवन बसन सुरग
भूषण भवन विचित्र देखियत शोभित सुन्दर अंग
सुनत श्रवण धरियार घोर ध्वनि पाँयन नूपुर बाजत
अति संभ्रम अंचल चंचल प्रति धामन ध्वजा विराजत
ऊँच अटन पर छत्रन की छत्रि शीशन मानो फूली
कनक कलश-कुच प्रगट देखियत आनंद कंचुकि भूली
विद्रुम फटिक पची परदा छवि जालरंघ्र की रेख
मानहु तुम्हरे दरशन कारण भूले नैन निमेख

कुछ वीर रस है, परन्तु उसका विशेष परिपाक नहीं हुआ। वास्तव में असुरबध की लीलायें आश्चर्य (अद्भुत रस) का प्रादुर्भाव करती हैं। सूर ने उनमें मौलिकता रखी है, परन्तु परिपाक की ओर उनका ध्यान नहीं। कथा के विस्तार की पर्वा नहीं की गई है। अद्भुत रस के अंतर्गत कितने ही प्रसंग आते हैं जैसे यशोदा को विराट-रूप-दर्शन, शकटबध, भगवान का अँगूठा चूसने पर प्रलय होने के चिह्न प्रगट हो जाना। वास्तव में, सूर भागवत की भाँति भगवान के अद्भुत कार्यकलाप को भी ध्यान में रखते हैं। भागवत में निर्गुण ब्रह्मरूप भगवान माता का स्तन पी रहे हैं, यह अद्भुत बात ही है? भागवतकार ऊखल से बँधे कृष्ण पर कहते हैं—“जिसका भीतर-बाहर नहीं है, पूर्व-पश्चात् नहीं है, इतने पर भी भीतर भी है, और बाहर भी, तथा आदि में भी है और अंत में भी, यहाँ तक कि जो स्वयम् जगत् रूप में भी विराजमान है, जो अतीन्द्रिय और अव्यक्त है—उसी भगवान के मनुष्याकार धारण करने से उसे अपना पुत्र मान कर यशोदा ने प्राकृत बालक की तरह रस्सी से ऊखल में बँध रखा है।

(दशम स्क० अध्याय ६ श्लोक १३-१४) ”

इससे मधुर भक्तिभाव की पुष्टि ही होती है यद्यपि काव्य के वात्सल्य रस के परिपाक में बाधा पड़ती है। परन्तु हमें यह समझ लेना चाहिये कि काव्य का वात्सल्य रस भक्ति की वात्सल्य रति से भिन्न हो सकता है, जैसा है भी। वहाँ बालक की अलौकिकता और ईश्वरीय प्रतिभा ही भाव के विकास में सहायक है। ऐसा न समझ कर ही सूर पर वात्सल्य रस में अद्भुत रस का मिश्रण करने का दोष दिया जाता है जो अनुचित है। सूर बार-बार शिशु और बालकृष्ण को ही सूर के प्रभु इत्यादि कहकर वात्सल्यरति भावना को ही पष्ट कर रहे हैं। वात्सल्य

और वात्सल्यरति में अंतर है, भक्त उस रति का अनुभव चाहता है, रस का नहीं।

करुण रस विप्रलंभ का ही भाग बन गया है। नंद-यशोदा और राधा के विरह-दृश्य के चित्रण में इस रस का चित्रण हुआ है। कृष्ण के लौट कर न आने की निराशा ने करुण रस की सृष्टि की है। वास्तव में परिस्थिति निराशा-जनक है ही, यद्यपि बाद को राधाकृष्ण और यशोदा-कृष्ण का मिलन भी वर्णन है।

३—अलंकार

सूर की दृष्टि काव्योत्कृष्टता पर नहीं थी, भक्ति पर थी, अतः उन्होंने अलंकार के लिये अलंकार कूटपदों को छोड़ कर और नहीं लिखा। परन्तु उनके काव्य में अलंकारों का स्वाभाविक रूप से नियोजन हुआ है।

सूर ने विशेषतः तीन अलंकारों का प्रचुर प्रयोग किया है—रूपक, उपमा, उत्प्रेक्षा। शेष अलंकार भी जहाँ-तहाँ मिल जाते हैं, परन्तु इन्हीं की प्रधानता है। अलंकारयोजना की विविधता और प्रचुरता के कारण ही सूरदास का काव्य पग-पग पर अभिनव और आकर्षक बन सका है। कूटपदों में श्लेष और यमक का प्राचुर्य है, परन्तु यहाँ कवि का ध्येय रसोद्रेक नहीं, चमत्कार है। परन्तु सूर का काव्य सादृश्यमूलक अलंकारों (उपमा, रूपक, उत्प्रेक्षा आदि) से ही महान् हो सका है। सूर के उपमान तो परिचित और परंपरागत हैं परन्तु उन्होंने उनका अत्यन्त नवीन रूप से प्रयोग किया है—अनूठी उद्भावना के कारण उपमान भी अनूठे से लगते हैं—

फटिक भूमि पर कर-पग-छाया यह शोभा अति राजति
करि-करि प्रति-पग मानो बसुधा कमल-वैठकी साजति

(स्फटिक के आँगन में बालक कृष्ण घुटनों के बल चल रहे हैं और उनके हाथ-पैर का प्रतिबिम्ब पड़ता चलता है) अलंकारों का अधिक प्रयोग राधाकृष्ण के रूप-वर्णन में ही है । उपमा-उत्प्रेक्षाएँ अनेक क्षेत्रों से ली गई हैं :

(१) परंपरा से (देखिये रूपवर्णन के पद)

(२) सामान्य प्राकृतिक व्यापारों से जैसे—

नील स्वेत पट पीत लाल मनि लटकन माल सरोई
सनि, गुरु, असुर, देवसुर मिलि मनो भौम सहित समुदाई

(३) पौराणिक प्रसंगों से, जैसे

हरि कर राजत माखन रोटी
मनौ वराह भूधर सह पृथिवी धरी दसनन की कोटी

अथवा

मथत दधि मथनी टेटि रह्यो

आरि करत मटकी गहि मोहन बासुकि संभु डर्यो
मंदर डरत, सिंधु पुनि काँपत, फिरि जानि मथन करै
प्रलय होय जानि गहे मथानी प्रभु मर्याद टरै
परंपरागत उपमाओं को लेकर सूर किस अभिनव ढंग से काम करते हैं, यह बात इन पदों से प्रगट हो जायगी—

(१) ऊधो ! अब यह समुझि भई

नदनंदन के अंग-अंग प्रति उपमा न्याय दई
कुंतल कुटिल भँवर भरि भाँवरि मालति मुरै लई
तजत न गहर कियो कपटी जब जानी मिरस गई
आनन इंदु वरन सम्मुख तजि करखें तैं न भई
निरमोही नहिं नेह, कुमुदिनी अंतहि हेम हई
तन घनश्याम मेइ निसिवासर, रटि रसना छिजई
सूर विवेकहीन चातक मुख बुँदौ तौ न सई

(२) उपमा एक न नैन गही

कविजन कहा कहत चलि आए, सुधि करि करि काहु न कही
 कहे चकोर, मुखविधु विनु जीवन, भँवर न, तहँ उड़ि जात
 हरि मुख कमल विछुड़े तैं ठाले क्यों ठहरात
 खजन मनरजन जन जौ पै, कबहुँ नाहि सतरात
 पख पसारि न उडत, मंद है, समर समीप बिकात
 आये ब्रधन व्याध है ऊधौ, जौ मृग क्यों न पलाय
 देखत भागि बसै घनवन मे जहँ कोउ सत न धाय
 ब्रजलोचन विनु लोचन कैसे ! प्रति छिन अति दुख बाढ़त
 सूरदास मीनता कछू इक जल भरि सग न छोड़त

(३) तब त इन सबहिन सुख पायो

जब तें हरि सदेस तिहारो सुनत ताँवरो आयो
 फूले ब्याल दुरे तैं प्रगट, पवन पेट भरि खायो ,
 ऊँचे बैठि बिहगसभा बिच कोकिल मङ्गल गायो
 निकसि कदरा ते केहरिहू भरयो मूँछ हिलायो
 बनगृह तैं गजराज निकसि कै अँग-अँग गर्व बनायो

(४) अद्भुत एक अनूपम बाग (रूपकातिशयोक्ति)

रूपक भी सूर को प्रिय है। तुलसी और सूर दोनो रूपकों के बादशाह हैं। सूर के रूपक विनयपदों, वसन्त-वर्णन, चन्द्रोपालभ आदि में ही अधिक मिलते हैं, परन्तु अन्य स्थलों पर भी रूपक की सुन्दर साङ्ग-योजना हुई है—

सॉचो सो लिखवार कहावै

काया ग्राम मसाहत करिकै जमा बाँधि ठहरावै

यदि हम सूर की अलंकार-योजना का अध्ययन करें तो उनके वाग्वैदग्ध्य और अद्भुत पांडित्य पर चकित रह जाना पड़ेगा। कहीं-कहीं यह पांडित्य अस्वाभाविकता की हद तक बढ़ गया जैसे इस पद में—

सूर के काव्य की विशेषताएँ

कर धनु लै किन चंदहि मारि

तू हवाय जाय मंदिर चढ़ि ससि सम्मुख दर्पण विस्तारि
याही भाँति बुलाय, मुकुट महि अति बल खंडखंड करि डारि
कल्पना को इतना खींचना ठीक नहीं। इन्हीं अलंकारों में
अन्योक्तियाँ भी आती हैं जो उन्होंने हंस, चकई, भृंगी आदि
को लेकर कही हैं। परन्तु सूर ने निरलंकारिक भाषा में मानव-
स्वभाव (और शिशुस्वभाव) का अत्यंत सुन्दर वर्णन किया
है जिससे उनकी प्रतिभा की दूसरी दिशा भी हमारे सामने
आती है। शास्त्राग्रही इसे “स्वभावोक्ति” अलंकार के भीतर रख-
कर छुट्टी पा सकते हैं, परन्तु वास्तव में सूर अलंकार के बाहर
भी महाकवि की भूमि पर प्रतिष्ठा पा रहे हैं

४—ध्वनि-काव्य या व्यंग-काव्य

नेत्रों और मुरली के प्रति कहे पद, भ्रमरगीत आदि में
सूरदास का काव्य प्रकृति धरातल को छोड़ कर एकदम ऊपर
आध्यात्मिक धरातल पर उठ गया है। वह श्रेष्ठ ध्वनिकाव्य है
जहाँ व्यंजना की ही प्रधानता है। वैसे रूपक वाले प्रसङ्ग (दान-
लीला आदि) भी ध्वन्यात्मक हैं, परन्तु यहाँ हम उनकी बात ही
छोड़ देते हैं।

नेत्रों के प्रति पद

सूर के कृष्ण-राधा शृङ्गार के आलंबन हैं, इस रूप में उनके
नेत्रों का वर्णन हुआ ही है और विस्तार-पूर्वक हुआ है।
सखियाँ (गोपियाँ) दोनों के नेत्रों पर रीझी हैं, यहाँ तक कि नेत्रों
की सुरतांत छवि की प्रशंसा करते भी नहीं अघातीं। नेत्र से
अधिक प्रेम प्रकट करने वाली वस्तु और क्या है? इसीसे उच्च
शृङ्गार काव्य में नेत्रों को महत्त्व अवश्य मिलेगा। परन्तु सूर
नेत्रों को केवल आलंबन रूप या आश्रय रूप में वर्णन करके ही

नहीं रह जाते। वे उनका प्रयोग प्रेम के विस्तार एवं प्रेमी की विवेकता दिखाने में भी करते हैं। इस प्रकार के पद सैकड़ों हैं जो ध्वनिकाव्य के अंतर्गत ही आयेगे।

गोपियाँ अँखों को स्वार्था बता कर उनकी निंदा करती हैं—

ऐसे अपस्वारथी नैन

सेवा इनकी वृथा करी

उनको प्रेम प्रगट कर निंदित करने वाला, सताने वाला कहती हैं—

इन नैननि मोहिं बहुत सतायो

नैननि तै यह नई बड़ाई

उनके द्वारा अपनी ही प्रेमदशा को समझती हैं—

इम बातनि सों कहूँ होति बड़ाई ?

उनको धन्य कहती हैं, उनकी अनन्यता की प्रशंसा करती हैं—

धन्य धन्य अँखियाँ बड़भागिनि

अँखियाँ हरि के हाथ विकानी

उनसे ईर्ष्या करती हैं—

नैननि सौ भगरौ करिहौ री

उनकी विवशता का वर्णन करती हैं—

नैन भए बोहित के काग

इस प्रकार नेत्रों को लेकर सूर ने शतशः उद्भावनाएँ की हैं जिन्हें “मानसिक उधेड़बुन” कह कर सूर की भर्त्सना की जाती है। परन्तु वास्तव में इन्हें सयोग शृङ्गारान्तर्गत श्रेष्ठ ध्वनिकाव्य ही कहना होगा। इसे सूर का वाग्चातुर्य और कविप्रातिभा ही नहीं प्रगट होती, उनकी आध्यात्मिक भावना का गहराई भी जानी जाती है। नयन के प्रति कहे पद कई प्रकार की सामग्री हमारे सामने रखते हैं। उस सामग्री को हम इस प्रकार विश्लेष द्वारा उपस्थित कर सकते हैं—

(१) कृष्ण के नेत्र—यह गोपियों और राधा को आलंबन रूप हैं। बाललीला में नेत्रों का विशेष वर्णन नहीं है। गोपियों के प्रवेश के साथ नेत्रवर्णन आरम्भ होता है जब नेत्रों को पहली बार “सुलल्लोचन” कहा जाता है। फिर माखनचोरी के बाद ऊखल-वधन-प्रसंग में नेत्रों का विशद वर्णन है—

(१) नील नीरज दृग लसै मनो ओसकन कृत लोल

(२) ललित श्रीगोपाल लोचन लोल आँसू दरनि
मनहुँ वारिज बिलखि विभ्रम परे परव्रश परनि

(३) जलज मजुल लोल लोचन शरद चितवन दीन
मनहुँ खेलत हैं परस्पर मकरध्वज द्वै मीन

(४) त्रास ते अति चपल गोलक सजल शोभित छोर
मीन मानो वेधि वशी करत जल भ्रुकभोर

(५) देखि जु आँसू गिरन नैन ते शोभित है दार जात
मुक्ता मनौ युगल खग खजन चोंचिपुटी न समात

यहाँ उद्दीपन भाव इष्ट नहीं है। उपास्य की शोभा का सहज वर्णन मात्र है। इसके बाद उद्दीपन भाव से नयनों का वर्णन आरम्भ होता है जब कृष्ण गोचरण को जाते हैं—

(१) कुटिल अलक मुख चंचल लोचन निरखत अति आनन्दन
कमल मध्य मनो है खग खजन बंधे आत उड़ि क्रदन

(२) नैन कमलदल मीन

(३) खजन मीन कुरग भृंग वारिज पर अति रुचि पाई

(४) बने विशाल हरि लोचन लोल

चितै-चितै हरि चारु बिलोकनि मानहुँ मोंगत है मनमोल

जलक्रीड़ा के प्रसंग में भी इसी तरह अन्य अंगों के साथ नेत्रों का भी वर्णन है, स्वतंत्र पद नहीं है। परन्तु इसी प्रसंग के बाद नेत्रों पर पूरे पद मिलते हैं, जैसे

(६) नैन स्वार्थी, नौन हराम, भलाई न मानने वाले, हठी, ढीठ, विश्वास के अयोग्य, चवाव डालने वाले, लोभी, घर के चोर, हरि के रूप को चुराने जाकर पकड़े जाने वाले, अलकजाल में बँध जाने वाले पखेरू, वम्ममारी, चुगलखोर, लंपट आदि आदि हैं ।

(७) नेत्रों को लेकर खग, मृग, गयंद, चकोर, कुरंग, शिशु, नट के परा आदि रूपक खड़े किये गये हैं ।

(८) रूप से छुके नेत्र की मस्ती का वर्णन है (सुभट भए डोलत ऐ नैन, रोम-रोम द्वै नैन रहे री, नैन भए बोहित के काग, मेरे नैन चकोर भुलाने, हरि छवि अंग नट के ख्याल, नैननि निरखि अजहुँ न फिरे री, तब तै नैन रहे इकटक ही, नैना नैनन माँझ समाने) ।

(९) नेत्रों द्वारा कष्ट की व्यंजना (नैना मारेहु पर मारत) ।

(१०) नेत्रों से झगड़ना (नैनन सों झगरौ करिहौ री, मोहू ते वे रीढ़ कहावत) ।

(११) समझाती हूँ, अब भी कहना नहीं मानते ।

(१२) कभी-कभी श्याम के कहने से बुलाने आते हैं ।

(१२) नेत्र आकर झगड़ते हैं ।

(१४) नेत्र नाचते हैं ।

(१५) नेत्रों से गोपियाँ अपने को धन्य समझती हैं ।

इस प्रकार नयनों के प्रति की गई उद्भावनाओं से एक नवीन साहित्य ही खड़ा हो जाता है । इस साहित्य का अर्थ है कृष्ण के रूप-माधुर्य की व्यंजना, प्रेमी की उत्कट प्रेमभावना की व्यंजना (यह दूसरी बात ही अधिक है) और प्रेमी के रूप-दर्शन से एक ही साथ कहीं सुख होना, कभी दुःख होना, क्योंकि प्रेमी का मन अतृप्त रहा है । सूरदास ने इस शैली का सूत्र कहाँ से पाया, यह

नहीं कहा जा सकता। उद्दीपन भाव से राधाकृष्ण के नेत्रों के सौन्दर्य की तो परंपरा साहित्य एवं रीतिशास्त्र में थी। परन्तु इस नए साहित्य की परंपरा लोकगीतों या कुछ फुटकर श्लोकों में ही थी। सूर ने इसको मौलिक रूप से खड़ा किया। परवर्ती कृष्ण-भक्ति-काव्य और रीति-काव्य में सूर को लेकर इस प्रकार के संबोधनों एवं लोचनों की भर्त्सना की परंपरा ही निश्चित हो गई। “कीर्तन पदों” में ये और इस प्रकार के पद “हिलग-पद” के शीर्षक से रखे गये हैं। यह वर्णन संयोग-शृङ्गार के अंतर्गत भी वियोग की व्यंजना करके रहस्यात्मकता की सृष्टि करता है। “नेत्रों के प्रति” वियोग में जो कहा गया है, उससे ये हिलग के पद भिन्न श्रेणी के हैं।

कृष्ण के मथुरागमन पर सूरदास फिर नेत्रों को सम्मुख लाते हैं। नेत्रों से निरंतर आँसू भरते हैं (१ सखि, इन नैनन ते घन हारे, २ नैना सावन भादो जीते), नेत्र दर्शन को तरसते हैं, गोपियाँ नेत्रों को उलहने देती हैं कि पहले रसलंपट होकर रस पिया, अब विरह में रोगी बन गये; चातक और विरह की बेलि जैसे रूपकों से नेत्रों की व्याकुलता प्रगट की जाती है; सैकड़ों प्रकार से नेत्रों को सन्बोधित किया जाता है और उनकी दुर्दशा कह कर कृष्ण से आने की प्रार्थना की जाती है।

इस प्रकार नेत्रों का वर्णन चार प्रकार से हुआ है। राधा और कृष्ण के नेत्र आलंबन के रूप में वर्णित है, नेत्रों के प्रति संयोग-समय में अनेक उपालंभों की सृष्टि की गई है जो प्रेम के रहस्यात्मकपक्ष को रूप देते हैं एवं वियोग में नेत्रों के प्रति बहुत कुछ कहा गया है। इनमें उपालंभ पद विशेष महत्त्वपूर्ण है। प्रेम की तीव्रता, गहनता, विवशता, अतृप्ति, रहस्यात्मकता और आलंबन के सौन्दर्य का अद्भुत आकर्षण—ये व्यंग्य हैं। राधाकृष्ण के नेत्रों को जिन पदों में आलंबन बनाया गया है, उनकी शैली

आलंकारिक है—नेत्रों को लेकर उपमाओं-उत्प्रेक्षाओं की अत्यन्त सुन्दर योजना है। अन्य पदों में कहीं-कहीं रूपक अवश्य है, परन्तु अधिकांश पद विवश प्रेमी का आत्मनिवेदन और आत्माभिव्यक्ति हैं, अतः उनमें अलंकारों का प्रयोग नहीं है। सीधी बात है सीधी भाषा में। उनकी मार्मिकता का कारण है (१) प्रेम और विरह की व्यंजना, (२) कृष्ण के सौन्दर्य और गोपियों के प्रेम की रहस्यात्मकता का निदर्शन, (३) असाधारण वाग्विभूति जो कहने को शेष कुछ भी नहीं छोड़ती।

मन के प्रति पद

मन के प्रति कहे पदों के संबंध में भी वही कहा जा सकता है जो नयनों के प्रति कहे पदों के संबंध में कहा गया है। दृष्टिकोण वही है। लक्ष्य भी वही है। मन के प्रति कहे पद दो श्रेणी के हैं—

१—विनय-पदों के अंतर्गत। इनमें मन को प्रबोधन दिया गया है अथवा उलाहना और भर्त्सना। इनका विशद विवेचन 'विनयपद' शीर्षक अध्याय में हो चुका है।

२—लोचन के प्रति कहे गये पदों के साथ कुछ मन के प्रति कहे पद भी हैं। कुछ की सामग्री मिली-जुली है। ऐसे पद अधिक नहीं हैं यद्यपि वाद को 'हिलग' के ऐसे पद पुष्टिमार्गीय कवियों ने इतने अधिक बनाये हैं कि इनका एक स्वतंत्र साहित्य ही खड़ा हो गया है। इन पदों में मन को उलाहना दिया गया है कि उन्होंने लोचनों को भड़काया और उन्हें कृष्ण को सौंप दिया।

मुरली के प्रति कहे पद

गोपियाँ मुरली के सम्बन्ध में भी इसी प्रकार के भाव प्रगट करती हैं। उससे भी ईर्ष्या प्रगट करती हैं। सूर उस अनन्य प्रेम को प्रगट करना चाहते हैं जो किसी भी दूसरे को प्रियपात्र के निकट देखना नहीं चाहता। नेत्रों के प्रति कहे पदों की तरह यहाँ भी उद्भावनाओं में मौलिकता है, गोपियाँ कहती हैं—

मुरली मोहे कुँवर कन्हाई
या मुरली तऊ गोपालहिं भावति
या सखी री मुरली लीनै चोरि

इसी भावना से तो भक्त कृष्ण की मुरली बनना चाहता है।
मुरली के पदों के भीतर कई प्रकार की व्यजनाये हैं :

१—अलौकिक प्रभाव दिखा कर कृष्ण और उनकी ब्रजलीला की अलौकिकता दिखाना—

२—रूपक की सृष्टि (योगमाया है मुरली)

३—विप्रलम्भ का योजना—गोपियों मुरली से ईर्ष्या-द्वेष रखती है। साधारणतः इस प्रकार की बात को मानसिक विश्रंभण कहा जायगा, परन्तु इससे यहाँ आध्यात्मिक अर्थ का मिश्रि होती है। यह आध्यात्मिक अर्थ है आध्यात्मिक विरह।

४—शृङ्गार-काव्य की दृष्टि से मुरली उद्दीपन है।

भागवत के “वेणुगीत” और “युगलगीत” प्रकरणों में मुरली की प्रशंसा की गई है और उसकी अलौकिकता का उद्घाटन किया गया है। श्रीकृष्ण की वह वंशीध्वनि भगवान के प्रति प्रेमभाव को, उनके मिलन की आकांक्षा को जगाने वाली थी, उसे सुनकर गोपियों का हृदय प्रेम से पूर्ण हो गया। वे एकान्त में अपनी सखियों से उनके रूप, गुण और वंशीध्वनि के प्रभाव का वर्णन करने लगी। ब्रज की गोपियों ने वंशीध्वनि का माधुर्य आपस में वर्णन करना चाहा तो अवश्य, परन्तु वशी का स्मरण होते ही उन्हें श्रीकृष्ण की मधुर चेष्टाओं की, प्रेमपूर्ण चितवन, भाँहों के इशारे और मधुर मुसकान आदि की याद हो आई। उनकी भगवान से मिलने की आकांक्षा और भी बढ़ गई। उनका मन हाथ से निकल गया। वे मन ही मन वहाँ पहुँच गईं, जहाँ श्रीकृष्ण थे।

× × × परीक्षित, यह वंशीध्वनि जड़, चेतन—समस्त भूतो का मन चुरा लेती है × × यइ वाँसुरी तो बड़ी ढीठ हो गई है।

इसने पूर्वजन्म में न जाने कौन-सी पुण्य-साधना की है, जिससे यह श्यामसुन्दर के अधरामृत का पान करती ही रहती है। श्रीकृष्ण तो गोपियों के अपने हैं। हमने उन्हें ऊखल तक में बाँधा है। वह हमारी सम्पत्ति पर इस प्रकार क्यों अपना अधिकार जमाये बैठी है। देखो तो सही, वह सब का सब अधरामृत पी जाती है, हम लोगों के लिये तनिक भी नहीं छोड़ती × ×” (वेणुगीत) इसके बाद वाँसुरी के प्रभाव का विस्तृत वर्णन है जिसके लिये सूर अवश्य ही भागवत के ऋणी हैं (श्लो० १०-२०) “उस समय की क्या बताऊँ सखि ! उस मुनिजन-मोहन सगीत को सुनकर सरोवर में रहने वाले सारस-हंस आदि पक्षियों का भी चित्त उनके हाथ से निकल जाता है, छिन जाता है। वे विवश होकर प्यारे श्यामसुन्दर के पास आ बैठते हैं तथा आँखें मूँद, चुपचाप, चित्त एकाग्र करके उनकी आराधना करने लगते हैं × × जब वे अपने लाल-लाल अधरों पर वाँसुरी रख कर ऋषभ, निषाद आदि स्वरों की अनेक जातियाँ बजाने लगते हैं, उस समय वंशी की परम मोहिनी और नई तान सुनकर ब्रह्मा, शक्र और इन्द्र आदि बड़े-बड़े देवता भी उसे नहीं पहचान सकते। वे इतने मोहित हो जाते हैं कि उनका चित्त तो उनके रोकने पर भी उनके हाथ से निकल कर वशीध्वनि में तल्लीन हो जाता है, सिर भी झुक जाता है, और वे अपनी सुध-बुध खोकर उसीमें तन्मय हो जाते हैं। × × × उनकी वह वंशी-ध्वनि × × हमारे हृदय में प्रेम का, मिलन की आकांक्षा का आवेग बढ़ा देती है। हम उस समय इतनी मुग्ध, इतनी मोहित हो जाती हैं कि हिल-डोल तक नहीं सकती, मानो हम जड़ वृक्ष हो × × हमें तो इस बात का भी पता नहीं चलता कि हमारा जूड़ा खुल गया है या बाँधा है, हमारे शरीर पर का वस्त्र उतर गया है या है। (युगलगीत)

भ्रमरगीत

भ्रमरगीत जहाँ एक ओर प्रेमात्मक ध्वनिकाव्य है, वहाँ दूसरी ओर ज्ञान के ऊपर प्रेम (या भक्ति) की विजय भी घोषित करता है। इस प्रकार उसके दो पक्ष हैं। वह वास्तव में व्यंग काव्य है। “मधुकर” के श्याम रंग का अनुमेल कर गोपियाँ कभी कृष्ण पर व्यंग करती हैं, कभी उनके मित्र उद्धव पर। कितने ही पद इस प्रकार द्विर्थक हैं।

सूर ने तीन भ्रमरगीत लिखे हैं। एक भ्रमरगीत बहुत छोटा है। केवल पदों में है। इसमें भ्रमर का प्रवेश है, बहिर्गमन नहीं है। सूर ने इस छोटे से प्रसंग को सारे उद्धव-गोपी-प्रसंग में भर दिया है। भागवत में भ्रमर के प्रति संबोधन का प्रयोग शैली के रूप में हुआ है। सूर ने इस शैली को अपना लिया है, परन्तु वे मधुकर संबोधन और दो चार रूपको के बाद उस पर अधिक ध्यान नहीं देते—अपने विषय के प्रतिपादन में लग जाते हैं। दूसरा भ्रमरगीत गोपियों द्वारा साकार भक्ति का समर्थन तथा निर्गुण और योग का विरोध उपस्थित करता है। इसमें पूर्वपक्ष (उद्धव का संदेश) तो वही है जो भागवत में है, परन्तु उत्तरपक्ष एकदम नवीन और मौलिक है। इसमें गोपियों की प्रेममय सरल उक्तियाँ हैं जिनसे सगुण कृष्ण के प्रेम का प्रतिपादन होता है।

यदि सूर के भ्रमरगीत से भागवत के भ्रमरगीत की तुलना की जाय तो स्पष्ट हो जायगा कि सूर ने कई परिवर्तन किये हैं—

१—ऊधो को गर्व था कि मैं ज्ञानी हूँ। इस गर्व को हरने के लिये ही भगवान् कृष्ण ने उन्हें भेजा था क्योंकि “गर्व गोपालहिं भावत नाही”। भागवत में उद्धव को साधारण कुशल-क्षेम का संदेश देकर भेजते हैं।

२—गोपियों के लिये उद्धव उनके प्रेमी के दूत हैं, अतः उन्हें शकुन होता है, वे उत्कंठा से उनकी प्रतीक्षा करती हैं—इस तरह सूर ने अपने उद्धव को शृङ्गार रस पर खड़ा किया है।

३—शृङ्गार में पत्र का भी स्थान है। सूर ने इसे अपने काव्य में स्थान दिया है। भागवत में इसका नितांत अभाव है—कृष्ण उद्धव को कोई पत्र नहीं देते।

४—भागवत में मधुकर-प्रसंग में विरह की तीव्रता दिखाने के लिए लाया गया है। सूर में वह तो लक्ष्य है ही परन्तु और भी नवीनताएँ हैं। मधुकर को लेकर कृष्ण पर व्यंग किया गया है जो भागवत में है, परन्तु भागवत में उद्धव व्यंग के विषय नहीं बनाये गये हैं। ऊधो का पासा ही उलट गया है। भागवत में उद्धव ही बोलते हैं, सूर में गोपियों के सामने उद्धव मुँह ही नहीं खोलते, तर्क भी नहीं करते। यहाँ निर्गुण, योग और आत्मज्ञान (आत्म ग्यान) का विस्तृत खंडन है परन्तु हृदय की उक्तियों से, व्यंग से, पांडित्यपूर्ण तर्क से नहीं। गोपियों के लक्ष्य तीन हैं—निर्गुण, आत्मज्ञान और योगपंथ। कहती हैं—अबलाओं से योग कैसे सधेगा। यह तो उलटी रीति है; जहाँ कृष्ण हैं, वहाँ निर्गुण कैसे समायेगा? कृष्ण निर्गुण से सुन्दर हैं, निर्गुण के अंग कहाँ? इस स्थान पर योग नहीं चलेगा, और जगह ढूँढ़ो। उनका तो योग है प्रेमयोग।

अमरगीत की उत्कृष्टता का रहस्य है—

(१) भक्ति की प्रतिष्ठा का अनुभूतिपूर्ण आग्रह।

(२) गोपियो का विरह-चित्रण।

(३) शैली—ध्वनि, व्यंग, प्रसादगुण-पूर्ण उत्कट आत्माभिव्यक्ति।

(४) स्वाभाविक भाषा और रूपक।

उसमे उच्च कोटि के दर्शन और प्रेमिकाओं की आत्माभिव्यक्ति का सुन्दरतम मेल है जिसका जोड़ हिंदी के साहित्य में नहीं, तुलसी के काव्य में भी नहीं। तुलसी ने भी निर्गुण ब्रह्म के स्थान पर सगुण राम और ज्ञान की अपेक्षा भक्ति की महत्ता स्थिर की है, परन्तु वह दर्शन को हृदयग्राही और काव्योपयोगी नहीं बना सके हैं। लक्ष्य एक है, शैली भिन्न। जो हो, भ्रमरगीत के प्रसंग को इस तरह भागवत के विपरीत रूप में रखना सूर की मौलिकता है। नरदास ने भी भ्रमरगीत लिखा है—बात वही है, ढंग दूसरा है। परन्तु वास्तव में हिंदी भ्रमरगीतों की परम्परा सूर से ही चली जान पड़ती है।

वास्तव में भ्रमरगीत और मानस में सूर और तुलसी भिन्न भूमियों पर खड़े होकर एक ही बात कह रहे हैं—निर्गुण ब्रह्म का खडन और ज्ञान के ऊपर भक्ति की प्रतिष्ठा। इसीसे सूर ने भागवत के भ्रमरगात में यथाचित परिवर्तन करके ही उसे अपनाया है। कृष्ण द्विविध कारणों से उद्धव को गोपियों के पास भेजते हैं—

जदुपति जानि उद्धव रीति

जेहि प्रगट निज सखा कहियत करत भाव अनीति
विरह दुख जेहि नाहि जामत, नाहि उपजत प्रेम
रेख, रूप न बरन जाके यह धर्यो वह नेम
त्रिगुन तन करि लखत हमको, ब्रह्म मानत और
विना गुण क्यों पुहुमि उधारै, यह करत मन डौर
विरह रस के मंत्र कहिये क्यों चलै ससार
कछु कहत यह एक प्रगटत अति भर्यो हकार
प्रेम भजन न नेकु याके, जाय क्यों समुझाय ?
सूर प्रभु मन यहै आनी, ब्रजहिं देहु पठाय !

इसके बाद सूर प्रेम-काव्य और भक्ति-काव्य के दो भिन्न क्षेत्रों को मिलाते हुए आगे बढ़ते हैं। प्रेम-काव्य के अंतर्गत गोपियों की अंतर्दशा आती है जिसका आश्चर्यजनक विस्तार सूरसागर में मिलेगा जैसे ऊधो में कृष्ण का भ्रम हो जाना, कृष्ण के सम्बन्ध से ऊधो का प्रिय लगना और पाती। पाती के सम्बन्ध में नीचे की उक्ति किसी भी प्रेम-काव्य पर भारी है—

निरखत अंक श्याम सुन्दर के बारवार लावति छाती
लोचन-जल कागद मसि मिलि कै है गइ श्याम श्याम की पाती
भ्रमर के ब्याज से कृष्ण और ऊधो को उपालम्भ—

यहि अतर मधुकर इक आयो

निज स्वभाव अनुसार निकट होइ सुन्दर शब्द सुनायो
और संदेशों की बात—

सदेशनि मधुवन कूप भरे

जे कोउ पथिक गए हैं ह्यो ते फिरि नहीं गवन करे

कै वै श्याम सिखाय समोषे, कै वै बीच मरै ?

परन्तु इस प्रेम-काव्य से कुछ कम विशद नहीं है भक्ति-काव्य या भ्रमरगीत का आध्यात्मिक पक्ष जिसमें निर्गुण और ज्ञान का अत्यन्त तीव्र और मौलिक विरोध है—

(१) उद्धव ! जोग बिसरि जनि जाइ

बोधहु गाँठ कहूँ जनि छूटै फिरि पाछे पछिताहु

(२) ऊधो ब्रज में पैठ करी

यह निर्गुन निर्मूल गाठरी, अब किन करहु खरी

(३) रहु रे मधुकर मधु मतवारे

कहा करौं निर्गुन लैकै हौं, जीवहु कान्ह हमारे

(४) निर्गुन कौन देस को वासी ?

इस निर्गुण-सगुण के विरोध को सूर अत्यन्त स्पष्टता से रखते हैं—

सूरदास : एक अध्ययन

चार-चार ये वचन निवारो
भक्ति-विरोधी ज्ञान तिहारो

मुनिहै कथा कौन निर्गुन की रचि-पचि बात बनावत
मगुन मुमेक प्रगट देखियत, तुम तृन की ओट दुरावत
रेख न रूप, बरन जाके नहि ताको हमै बतावत
अपना कहौ, टाम बेमे को तुम कबहुँ हो पावत ?
सुरली अघर धरत है सो पुनि गोधन वन-वन चारत
नैन विमाल, भोह बढाट करि, देख्यो कबहुँ निहारत
तन त्रिभग रगि, नटवर वपु धरि, पीताम्बर तेहि सोहत
सुरग्राम उँचो देत हम सुख ल्यो तुमको सोड मोहत

इस सगुण का मार्ग भी सीधा है। इसीसे गोपियाँ चिढ़ कर कहती हैं—

काँटे की गंजत मारग सूधो

मुनहु मधुप ! निर्गुन फटक ते गजपथ क्यों रूधो ?

यह मार्ग तो प्रेम (भक्ति) का मार्ग है, ज्ञान का नहीं।
भ्रमरगीत प्रसंग के अंत में उद्धव की पराजय भक्ति की ज्ञान
पर विजय ही घोषित करती है—

मूर योग की कथा बलाई

शुद्ध भक्ति गोपीजन पाई

परिशिष्ट

जीवनी, व्यक्तित्व और रचनाएँ

सूरदास के जीवनी के संबंध में हम अभी निर्णयात्मक खोज नहीं कर पाये हैं। अब तक की खोजों के आधार पर हम उनके जीवन की रूपरेखा-भर बना सकते हैं। इन खोजों का आधार आत्मनिवेदन-संबंधी पद, कूट-पद, किंवदंतियाँ, वल्लभसंप्रदाय की मान्यताएँ सब इतिहासकारों और अन्य समकालीन लेखकों की रचनाओं के उल्लेख हैं। परन्तु वास्तव में सूर की सबसे सुन्दर जीवनी उनकी रचनाएँ ही हैं। उनके काव्य में सन्निहित अंतर्वृत्तियाँ उनके व्यक्तित्व का परिचय देने में अमूल्य है।

संक्षेप में हम सूर के जीवन-वृत्तांत को इस प्रकार रख सकते हैं। उनका जन्म सन् १५४० में ब्रजप्रदेश में हुआ। वे जन्मांध नहीं थे। कदाचित् तरुणावस्था में वह विरक्त हो गये और गऊघाट पर स्थान बना कर रहने लगे। उस समय वे एक साधारण वैष्णव भक्त थे। किन्तु धीरे-धीरे वे प्रसिद्ध हो गये। स० १५७६ वि० में महाप्रभु वल्लभाचार्य ने पूर्णमल्ल के मन्दिर में श्रीनाथजी की पुनः स्थापना की। कदाचित् उसी समय के लगभग वे ब्रजप्रदेश का परिभ्रमण करते हुए गऊघाट पर आ निकले। सूरदासजी ने आचार्य जी से भेंट की और उनकी आज्ञानुसार अपने विनय के पद सुनाये। आचार्य ने उन्हें पुष्टिमत में दीक्षित किया। उन्हें भागवत की कथा सुनाकर भगवत्लीला गाने के लिये कहा। अपनी मृत्यु तक सूरदास जी ने 'सहस्रावधि' पद गा लिये थे जिनमें कृष्णलीला ही प्रधान थी। कृष्ण-चरित्र में उन्होंने अनेक प्रकार के परिवर्द्धन किये और रूपकों के रूप में अनेक कथाएँ

गढ़ कर कृष्ण के चरित्र को आध्यात्मिक साधन का अंग बनाया। वृद्धावस्था में विद्वलनाथ या किमी और के कहने से उन्होंने अपनी रचनाओं को भागवत के मोचे में ढाल दिया। कृष्ण-चरित्र को छोड़ कर 'मूरसागर' की अन्य अवतारों की कथा भागवत के उन अशों का स्वतंत्र उलथा है। उन्होंने ६७ वर्ष की आयु में (म० १६०१ वि०) अपनी रचनाओं का अधिकांश भाग पूरा कर लिया था। वृद्धावस्था के साथ वे कदाचित् नेत्रहीन हो गये। कदाचित् पण्डित अवस्था में ही उनके नेत्र जाते रहे हों। उनकी प्रसिद्धि के समय में उन्हें नेत्रहीन पाकर ही उस प्रकार की कथाएँ चल पड़ी हों जो वास्तव में "विल्वमंगल सूरदास" से संबंधित हैं।

वृद्ध होते-होते उनकी कीर्ति चतुर्दिक फैली हुई थी और कदाचित् सम्राट् अकबर ने उनसे भेंट की। भेंट के काल और स्थान के संबंध में हम निश्चयपूर्वक कुछ भी नहीं कह सकते। पुष्टिमार्ग के अन्य भाक्त उनको बड़ी श्रद्धा से देखते थे। बल्लभाचार्य के निधन के बाद उनके पुत्र गोस्वामी विद्वलनाथ गद्दी पर बैठे। उन्होंने सूरदास को "पुष्टिमार्ग का जहाज" कहा है। इससे यह सिद्ध होता है कि बल्लभाचार्य के निधन के बाद विद्वलनाथ ने पुष्टिमार्ग के स्वरूप को स्थिर करने की जो महत्त चेष्टा की उसके पीछे वयोवृद्ध कवि सूर की प्रेरणा, शक्ति और उनके काव्य की लोकप्रियता का बल था। सूरदास की मृत्यु पारमौली ग्राम में गोस्वामी विद्वलनाथ के सामने हुई। विद्वलनाथ राजभोग का नित्यकर्म नमाप्त करके सूरदास की मृत्यु-शय्या पर पहुँचे थे, ऐसा चार्ता से प्रगट है। राजभोग का समय दोपहर था। अतः सूर का निधन दोपहर को हुआ।

सूर की इतनी सी जीवनी का मुख्य आधार "२४ वैष्णवन की चार्ता" है। परन्तु अब भी हम सूर के सम्बन्ध में बड़े गहरे अंध-

कार में पड़े हैं। पहली बात, उनका नाम क्या था ? सूरजदास, सूरदास, सूरश्याम, सूरजचंद इत्यादि एक दर्जन नाम हमारे सामने हैं। दूसरी बात, उनकी जाति क्या थी ? उनके माता-पिता कौन थे ? उनके जातिगत और व्यक्तिगत संस्कार क्या थे ? हम इन प्रश्नों का कोई भी संतोषजनक उत्तर नहीं दे सकते। हमने यह अनुमान लगाया है कि उनका मौलिक नाम सूरजदास था परन्तु वे सूर, सूरदास आदि नाम छंद अथवा सदर्भ की आवश्यकता के कारण लाते थे। परन्तु जाति के सम्बन्ध में हम किसी निश्चय पर नहीं पहुँच सके हैं। उन्हें सारस्वत ब्राह्मण और भाट बताया जाता है।

जहाँ तक व्यक्तित्व का सम्बन्ध है, उसके विषय में हमें सूरदास के साहित्य से ही संतोष करना पड़ता है। उनका व्यक्तित्व अवश्य ही उनके काव्य की तरह मधुर रहा होगा। वे विनयशील हरि-प्रेम-विह्वल, सहृदय और अत्यंत भावुक रहे होंगे। उनका सूरसागर उनकी भावुकता का विशाल, अगाध अंबुधि है जिसके तल विरले ही पा सकते हैं।

सूरदास के ग्रंथों के सम्बन्ध में भी परिस्थिति इतनी ही अनिश्चित है जितनी उनकी जीवनी के सम्बन्ध में। नागरी-प्रचारिणी सभा की खोज रिपोर्ट में सूरदास के १६ ग्रंथों का उल्लेख है, १ गोवर्धनलीला बड़ी, २ दशमस्कन्ध टीका, ३ नागलीला, ४ षट्-सग्रह, ५ प्राणप्यारी (श्यामसगाई), ६ व्याहलो, ७ भागवत, ८ सूरपचीसी, ९ सूरदासजी का पद १० सूरसागर, ११ सूरसागर सार, १२ एकादशी माहात्म्य, १३ रामजनम, १४ सूरसारावली, १५ साहित्यलहरी और १६ नलदम्यन्ति। इन सब ग्रन्थों की परीक्षा नहीं हुई है, परन्तु यह तो स्पष्ट है कि सूरसारावली और सूरसागर सब एक ही ग्रन्थ है। नलदम्यन्ती को डा० मोतीचन्द्र ने

सू० १६११ में किसी अन्य सूरदास का लिखा सूफी प्रेमाख्यानक कोव्यंगसिद्ध किया है ! गोवर्धनलीला बड़ी, नागलीला, प्राणप्यारी (श्यामसगाई), रामजनम—यह सब विषय सूरसागर के ही भाग होंगे, यह भी निश्चित है। यही बात पदसंग्रह, सूरदास जी का पद, सूरपचीसी के सम्बन्ध में कही जा सकती है। भागवत और सूरसागर में कोई भेद नहीं होगा क्योंकि सूरसागर को ही भागवत के ढाँचे पर खड़ा किया गया है। एकादशी माहात्म्य और व्याहता नाम से तो सिद्ध ग्रन्थ लगते हैं। इसी प्रकार की स्थिति दशम स्कन्ध टीका के सम्बन्ध में है।

रह जाते हैं सूर के मुख्य ग्रन्थ—सूरसागर, सूरसारावली और साहित्य लहरी। इनमें साहित्य लहरी सूरसागर के ही कुछ पदों का संग्रह है जिसे १६०७ वि० में उपस्थित किया गया। सूरसारावली सूरसागर की सूची या सार बताई जाती है परन्तु यदि दोनों की वैज्ञानिक तुलना की जाय तो यह पता लगेगा कि यह धारणा भ्रम है। सूरसारावली स्वयं एक पूर्ण और स्वतंत्र रचना है और उसका सूरसागर से अधिक सम्बन्ध नहीं जान पड़ता। यद्यपि सूरसागर से उसमें सहारा लिया है, फिर भी उसका मूलधार भागवत है। इस ग्रन्थ की रचना सूरदास ने नहीं की होगी, ऐसा दिखलाई पड़ता है। परन्तु अभी इस विषय में अधिक खोज की आवश्यकता है। निश्चित रूप से हम यही कह सकते हैं कि सूरसागर ही सूरदास का ग्रन्थ है। परन्तु सूरसागर की सामग्री भी तो निश्चित नहीं है। सूरदास के लिखे सवा लाख पदों में से हमें ८००० से अधिक पद प्राप्त नहीं हैं—परन्तु सवा लाख पदों की बात शायद अतिशयोक्ति है—कितने ही प्राप्त पद प्रक्षिप्त हैं, यह भी कहा जा सकता है। सूरसागर का प्रामाणिक संस्करण अभी कोई भी नहीं निकला है। डॉ० नागर प्रचारिणी सभा ने ऐसे प्रामाणिक संस्करण की आवश्यकत

